

إِنَّمَا بُعْثَتُ لِأَتَمِّمَ مَكَارِمَ الْأَخْلَاقِ

بے شک اس غاظہ رسول نما کو سمجھا گیا ہے کہ میں اعلیٰ اخلاق کی تکمیل کروں  
(حدیث)

# معاشرتی آداب و اخلاق

اسلامی تعلیمات کی روشنی میں

تألیف:

خلیق احمد مفتی

إِنَّمَا بُعِثْتُ لِتَمْرِ مَكَارِمَ الْأَخْلَاقِ  
بے شک مجھے اس خاطر رسول بناؤ کر بھیجا گیا ہے کہ میں اعلیٰ اخلاق کی تکمیل کروں  
(حدیث)

# معاشرتی آداب و اخلاق

## اسلامی تعلیمات کی روشنی میں

تألیف:

خلیق احمد مفتی

ناشر:

**جملہ حقوق بحق مؤلف محفوظ ہیں**

نام کتاب : معاشرتی آداب و اخلاق  
طبع : اول  
تألیف : خلیق احمد مفتی  
ناشر : .....

..... ﴿ رابطہ ﴾ .....

پوسٹ بکس نمبر: 1625 عجمان، متحده عرب امارات -

[khaleeqmufti@hotmail.com](mailto:khaleeqmufti@hotmail.com)



**فہرست مضمون**

صفحہ:

عنوان:

۵

حرف آغاز

**☆ انسان اور معاشرہ:**

۱۰ انسان کیلئے معاشرے کی ضرورت و احتیاج

**☆ اسلام اور معاشرہ:**

۱۳ اسلامی معاشرے کے امتیازی اوصاف

۵۱ آفاقتی نظام

۱۶ مساوات

۲۲ فضیلت کا معیار: تقویٰ

۲۸ اسلامی اخوت و اتحاد کی بنیاد: لَا إِلَهَ إِلَّا اللَّهُ

**☆ اسلامی معاشرہ اور حسن اخلاق:**

۳۶ حسن اخلاق کی اہمیت

۴۲ ارکانِ اسلام اور اخلاقی تعلیم

۴۶ اخلاقی کمزوری ایمانی کمزوری کی علامت ہے

۵۰ صدق

۶۱ امانت و دیانت

۷۳ ایقائے عہد

<u>عنوان:</u>	<u>صفحہ:</u>
عدل و انصاف	۸۲
رحمتی و مہربانی	۹۸
حمد؛ بدترین خصلت	۱۱۰
زبان کی حفاظت	۱۳۰
تکبیر سے اجتناب	۱۵۵
غصہ؛ دین و دنیا کا خسارہ	۱۶۳
صبر؛ دنیا و آخرت میں کامیابی کا راز	۱۷۲
شکرگذاری؛ مومن کی خاص صفت	۱۸۳
شرم و حیاء	۲۰۲
اعتدال	۲۰۷

☆ اسلامی معاشرہ اور حقوق العباد:

والدین کا مقام و مرتبہ	۲۲۶
اولاد؛ ”آنکھوں کی ٹھنڈک“، مگر کس طرح؟	۱۳۲
زوجین کے حقوق و فرائض	۲۵۳
قرابت داروں کے ساتھ حسن سلوک	۲۶۵
پڑوئی کا احترام	۲۷۰-۲۷۸



بسم الله الرحمن الرحيم

## حرفِ آغاز:

الحمد لله رب العالمين، والصلوة والسلام على أشرف الأنبياء والمرسلين، نبينا محمد وعلى آله وأصحابه أجمعين، أما بعد :

اللهم سبحانك وتعالى نے انسان کو پیدا کیا، اس کی جسمانی و فطری ضروریات کی تکمیل کیلئے وسائل مہیا فرمائے، اسے خیر و شر میں فرق کرنے کی صلاحیت، عقل، اور خمیر کی آواز عطا فرمائی۔ اس کے علاوہ اس کی کامل رہنمائی کی غرض سے اللہ سبحانہ و تعالیٰ نے وقتاً فوقاً نبیاً کرام علیہم السلام کو بعوث فرمایا اور ان پر اپنی کتابیں نازل فرمائیں۔ ان نبیاً کرام علیہم السلام کے مقاصدِ بعثت میں ”مکارم اخلاق“، کی تعلیم اور ”رذائل اخلاق“ سے مکمل اجتناب کی تاکید و تلقین بھی شامل تھی۔

چنانچہ قرآن کریم میں ارشادِ ربانی ہے : ﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنفُسِهِمْ يَتْلُوا عَلَيْهِمْ آيَاتِهِ وَيُرِيكُهُمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلِ لَفِي ضَلَالٍ مُبِينٍ﴾ (۱) ترجمہ : (بیکن اللہ نے مومنین پر بڑا ہی احسان فرمایا کہ انہی میں سے ایک رسول ان میں بھیجا، جو انہیں اس کی آیتیں پڑھ کر سناتا ہے اور انہیں پاک کرتا ہے اور انہیں کتاب اور حکمت سکھاتا ہے، یقیناً یہ سب اس سے پہلے کھلی گمراہی میں تھے)

اس آیت میں : وَيُرِيكُهُم سے اس طرف اشارہ مقصود ہے کہ آپ ﷺ کے فرائض منصبی

نیز آپ کے مقاصدِ بعثت میں ”تزکیہ نفوس“ بھی شامل ہے، یعنی آپ ﷺ کو اللہ کے حکم سے انسانی معاشرے کو کفر و شرک، معصیت و ضلالت، نیز تمام اخلاقی رذیلہ سے پاک و صاف فرمادینے کی غرض سے مبجوث فرمایا گیا، جیسا کہ خود آپ ﷺ کا ارشادِ مبارک ہے:

(إِنَّمَا بُعْثُتُ لِأَتَمِّمَ مَكَارِمَ الْأَخْلَاقِ) (۱) ترجمہ: (بے شک مجھے اس خاطر رسول بنًا کر بھیجا گیا ہے کہ میں اعلیٰ اخلاق کی تکمیل کروں)

حقیقت یہ ہے کہ مسلمان کیلئے عقائد و نظریات کی درستی و سلامتی کے ساتھ افکار و خیالات اور اخلاق و کردار کی بلندی و شاشتگی بھی ضروری ولازی ہے، کیونکہ انسان محض گوشت پوست کے اس ظاہری وجود کا نام نہیں ہے، بلکہ اصل چیز تو اس کی انسانیت، شرافت، محابت اور اخلاق و کردار ہے۔

آج کے اس دور میں زندگی کے ہر شعبہ میں تیز رفتاری، خصوصاً اتصالات و مواصلات کی برق رفتار ترقی نے اگرچہ یقیناً انسانیت کی خدمت کے معاملے میں ثابت کردار ادا کیا ہے، لیکن اس تلخ حقیقت سے بھی انکار ممکن نہیں کہ معاشرے پر اس کے منفی نتائج و ثمرات کی چھاپ بھی بہت گہری ہے، اور اس کے برے اثرات نہایت سرعت کے ساتھ ذہنوں میں اپنی جگہ بنا رہے ہیں۔ اس سلسلہ میں انتہائی نازک، قابل تشویش اور حساس ترین پہلویہ ہے کہ اس منفی صورتِ حال کی بدولت معاشرے میں تیزی کے ساتھ ”اخلاقی اقدار“ کے معیار تبدیل ہونے لگے ہیں، خیرو شر کے پیانے بدل رہے ہیں.....!

تیزی سے بدلتے ہوئے ان رحمات، کروٹ بدلتے ہوئے ان حالات، اور چہار سو مختلف تہذیبوں اور ثقافتوں کی یلغار کے اس پر آشوب دور میں امیت مسلمہ کو عموماً اور نوجوان نسل کو

(۱) مجمع الزوائد (بحوالہ: بزار، باب فی حسن خلقہ و حیانہ و حسن معاشرتہ) ج: ۹، ج: ۱۵۔

خصوصاً اللہ اور اس کے رسول ﷺ کی مقرر فرمودہ اخلاقی اقدار اور اس سلسلہ میں دین اسلام کی تابندہ و درختان تعلیمات سے نسلک و وابستہ رکھنے کی حسرت و تمثادل میں لئے ہوئے ”معاشرتی آداب و اخلاق“ کے نام سے یہ معمولی سی تحریر اپنے دینی بھائیوں کی خدمت میں اللہ کا نام لے کر پیش کر رہا ہوں اور رب کائنات کے حضور دست بدعاہ ہوں کہ وہ میری اس حقیری کو شش کو اپنے خاص لطف و کرم سے شرف قبولیت سے نوازے، اور اسے میرے لئے، نیز میرے والدین، اہل و عیال، ذوی الارحام، اساتذہ کرام، اور ہر اس شخص کیلئے ذخیرہ آخرت بنادے جس نے کسی بھی شکل میں اس کی طباعت و اشاعت میں تعاون کیا ہو۔

وآخر دعوانا أن الحمد لله رب العالمين -

وصلى الله تعالى على خير خلقه محمد وعلى آله وصحبه أجمعين .

### خلیق احمد مفتی


۲۵/ ذوالحجہ ۱۴۳۶ھ، مطابق ۱۵/ جنوری ۲۰۰۴ء بروز پیر۔

پوسٹ بکس نمبر: 1625 عجمان، متحده عرب امارات -

[khalieeqmufti@hotmail.com](mailto:khalieeqmufti@hotmail.com)

face book: Khaleeq Ahmed Mufti





# انسان

اور

# معاشرہ



بسم اللہ الرحمن الرحيم

## انسان کیلئے معاشرے کی ضرورت و احتیاج

انسان ”اُنس“ سے ما خوذ ہے، جس کا لفظی معنی ہے ”مانوس“ ہونا، لہذا فقط ”انسان“ کے معنی ہوئے: ”مانوس ہونے والا“۔ (۱)

”انسان“ کی وجہ تسمیہ یہی ہے کہ وہ پیدائشی و فطری طور پر ہی ”مدنی الطبع“ اور مانوس ہونے والا ہے۔ یعنی وہ ہمیشہ انسانی آبادی کے درمیان، نیز دوسرے انسانوں کے ساتھ مل جل کر رہنا پسند کرتا ہے، انسانی آبادی سے دور کسی ویران و بیبا ان اور الگ تحمل مقام پر تہرازندگی گزارنا اس کیلئے ممکن نہیں، اسے تہائی سے وحشت محسوس ہوتی ہے، اس کیلئے تہائی یقیناً بہت بڑا اور ناقابل برداشت عذاب ہے، تہائی کاشکار انسان بسا واقعات ایسے جسمانی و نفسیاتی و اخلاقی امراض میں مبتلا ہو جاتا ہے جو اس کی صحت و سلامتی کیلئے مہلک و تباہ کن اور زبر قاتل ثابت ہوتے ہیں، اسی لئے جیلوں اور قید خانوں میں ”قید تہائی“، کو انہائی تکلیف دہ اور شدید ترین قید تصور کیا جاتا ہے۔

جب یہ بات واضح ہو گئی کہ انسان مدنی الطبع ہے، انسانی آبادی سے دور رہنا اس کیلئے ممکن نہیں، تو اب یہ بات بھی سمجھ لینی چاہئے کہ اپنی اسی فطری و طبعی جلت اور اسی مزاج کی وجہ سے بہت سے انسان جب باہم جل کر رہتے ہیں تو ان کے اس عمل کے نتیجے میں ”انسانی معاشرہ“ وجود میں آتا ہے۔

خانقہ کائنات نے اس انسانی معاشرے کے ارتقاء اور اس کی بقاء و دوام کی غرض سے ایسا

(۱) ”اُنس“ اور ”انہیں“ کے بھی بہی معنی ہیں، یعنی ”مانوس“ ہونے والا۔

قدرتی نظام وضع فرمادیا ہے جس کی وجہ سے انسانی معاشرے کے ہر فرد کو کسی نہ کسی شکل میں دوسرے کی ضرورت و احتیاج ہے، گویا ہر انسان کی سلامتی و بقاء کا انحصار کسی نہ کسی درجہ میں دوسرے انسانوں کی سلامتی و بقاء پر ہے، اور ان سب ہی کے مفادات و مصالح باہم پیوستہ ہیں، خواہ ان میں آپس میں والدین اور اولاد کا رشتہ ہو، وہ میاں بیوی ہوں، قرابت دار ہوں، پڑوسری ہوں، خادم و منخدوم یا حاکم و حکوم ہوں، یا خریدار اور دکاندار کے باہمی معاملات ہوں.....! قدرت کا وضع کردہ ”بقاءَ بِهِمِ“ کا یہ اصول ہمیشہ اور ہر جگہ کا فرما نظر آئے گا۔

”بقاءَ بِهِمِ“ کے اسی اصول کا لازمی و منطقی نتیجہ یہ ہے کہ انسانی معاشرے میں ہر فرد کے ذمے کچھ ”فرائض و واجبات“ ہیں، نیز اسی طرح اس کے کچھ ”حقوق“ ہیں۔ ایسی صورت حال میں یہ بنیادی اصول ہمیشہ ہر انسان کے پیش نظر رہنا چاہئے کہ پہلے مکمل خلوص، محنت، لگن اور امانت و دیانت کے ساتھ ”فرائض و واجبات“ کی ادائیگی کا اہتمام والتزام ہو، اس کے بعد ”حقوق“ کی وصولی کی خواہش و امید رکھی جائے، پہلے خوب دل لگا کر محنت و کوشش کی جائے اور اپنا فرض ادا کیا جائے، اس کے بعد معاوضے کی وصولی کی امید رکھی جائے (۱) معاشرے کا ہر فرد جب اس بنیادی اصول پر مکمل ثابت قدمی کے ساتھ کاربندر ہے گا تب ہی معاشرے میں امن و امان اور سکون و اطمینان کی فضاء قائم ہو سکے گی، اور معاشرہ بخیر و عافیت ترقی و خوبی اور خوشحالی و سلامتی کی شاہراہ پر گامزد رہ سکے گا۔

لیکن اگر اس کے برعکس واجبات کی ادائیگی کی تو کوئی فکر نہ ہو، اپنی ذمے داریوں سے جی چرایا جائے یا امن چھڑانے کی کوشش کی جائے..... مگر حقوق کی وصولی کے معاملہ میں بڑی

(۱) جیسا کہ مشہور محاورہ ہے: First deserve then desire.

پھر تی مستعدی، بے چینی و بے صبری، بہت کوشش اور خوب جوش و خروش اور ذوق و شوق کا مظاہرہ کیا جائے.....! تو یقیناً ہر طرف لوٹ کھسوٹ کا بازار گرم ہو جائے گا، ترقی و کامیابی اور خوشحالی کی بجائے معاشرہ زوال و انحطاط کا شکار ہو جائے گا، اور یوں بالآخر فترتہ انسانی معاشرے کی عمارت زمین بوس ہو کر رہے گی۔



اسلام

اور

معاشرہ



## اسلامی معاشرے کے امتیازی اوصاف

### (۱) آفاقتی نظام:

انسان ”فطری“ طور پر مدنی الطبع ہے، اور اسلام بھی ”دین فطرت“ ہے۔ لہذا انسانی معاشرت اور اس بارے میں حقوق و فرائض یا معاشرتی آداب و اخلاق کا جب بھی تذکرہ ہوگا تو یقیناً اسلام کی ”معاشرتی تعلیمات“ کو ہی ہمیشہ بنیادی حیثیت و اہمیت حاصل رہے گی، کیونکہ اسلامی تعلیمات تو آسمانی و آفاقتی ہیں، جن کی اساس کسی انسان کے افکار و خیالات یا اس کے وضع کردہ اصول و نظریات پر نہیں، بلکہ یہ تعلیمات انسان کے رب اور اس کے خالق و مالک کی طرف سے نازل فرمودہ ہیں، جو انسان کے نفع و نقصان کو خود انسان سے بھی بڑھ کر جانتا ہے، کیونکہ وہ خالق ہے اور انسان اس کی مخلوق ہے، خالق کا علم کامل، جبکہ مخلوق کا علم ناقص ہے۔

قرآن کریم میں ارشاد ہے: ﴿وَاللّٰهُ يَعْلَمُ وَأَنْتُمْ لَا تَعْلَمُونَ﴾ (۱) ترجمہ: (اللہ سب کچھ جانتا ہے اور تم کچھ بھی نہیں جانتے)

مزید یہ کہ جس اللہ نے اپنی قدرت و مشیت سے انسان کو پیدا کیا ہے، یقیناً انسان کیلئے مصالح و مفاسد اور اس کے نفع و نقصان کے بارے میں بھی اسے مکمل اور قطعی یقینی علم ہے، کیونکہ اس بات کا تو تصور بھی محال ہے کہ خالق کو اپنی ہی مخلوق کے نفع و نقصان کے بارے میں علم و آگاہی نہ ہو، اور پھر اللہ تو علیم و خبیر اور سميع و بصیر ہے، اور وہ تو انسان کی شرگ سے بھی زیادہ اس سے قریب ہے.....!

## معاشرتی آداب و اخلاق (۱۵) اسلامی معاشرے کے امتیازی اوصاف

اسی حقیقت کی طرف اس ارشادِ رباني میں اشارہ ہے: ﴿الَّا يَعْلَمُ مَنْ خَلَقَ وَهُوَ الْأَطِيفُ الْخَيْرُ﴾ (۱) ترجمہ: (کیا ہی نہ جانے جس نے پیدا کیا؟ جبکہ وہ تو باریک میں اور باخبر بھی ہے)

نیز ارشاد ہے: ﴿وَلَقَدْ خَلَقْنَا إِلَّا نَسَانَ وَنَعْلَمُ مَا تُوَسِّعُ سُبْرَهُ نَفْسُهُ وَنَحْنُ أَقْرَبُ إِلَيْهِ مِنْ حَبْلِ الْوَرِيدِ﴾ (۲) ترجمہ: (ہم نے ہی انسان کو پیدا کیا ہے، اور اس کے دل میں جو خیالات اٹھتے ہیں ان سے ہم واقف ہیں، اور ہم اس کی رگِ جان سے بھی زیادہ اس سے قریب ہیں)

لہذا عقلِ سليم اس حقیقت کو قبول کئے بغیر نہیں رہ سکتی کہ اسلام کی معاشرتی تعلیمات ہی انسانی معاشرے کی صلاح و فلاح کی ضامن نیز اس کی ترقی و خوبی کیلئے مشعل راہ اور اس کی سلامتی، اس کی بقاء اور اس کے دوام کیلئے مضبوط و مستحکم بنیاد کی حیثیت رکھتی ہیں، کیونکہ یہ آسمانی و آفاقی، بلکہ ”ربانی“ تعلیمات ہیں کہ جن کی بنیاد عقیدہ و ایمان پر ہے۔

(۲) مساوات: (یعنی: اسلامی، نسلی، و طبقاتی تقسیم سے باک معاشرہ):

قرآن کریم میں اللہ سبحانہ و تعالیٰ کا ارشاد ہے: ﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً﴾ (۳) ترجمہ: (اے لوگو! ڈروپنے رب سے، جس نے تمہیں پیدا کیا ایک ہی جان سے، اور اسی سے اس کی بیوی کو پیدا کیا اور ان دونوں سے پھیلا دیا بہت سے مردوں اور عورتوں کو)

اس آیت میں تمام انسانوں کو ان کے پروردگار اور ان کے خالق و مالک کی طرف سے

## معاشرتی آداب و اخلاق (۱۲) اسلامی معاشرے کے امتیازی اوصاف

---

”خوفِ خدا“ کو پناشیوہ و شعار بنانے کا حکم دیا گیا ہے اور ساتھ ہی انہیں یہ تاکید و تلقین کی گئی ہے کہ وہ اس حقیقت کو فرماؤش نہ کریں کہ اللہ نے اپنی قدرت کاملہ سے ان سب کو ایک ہی ماں باپ، یعنی آدم و حواسے پیدا کیا ہے، لہذا انسانیت کے لحاظ سے تمام انسان برابر ہیں، رنگ و نسل، حسب و نسب، مال و دولت، جاہ و حشمت، حسن و جمال، زبان و بیان، قوم و قبیلہ، برادری اور ذات، نیز علاقے یا صوبے کی بنیاد پر انسانوں میں باہم امتیاز اور تفریق و تقسیم کی ہرگز ہرگز اجازت نہیں ہے۔

ارشادِ بانی ہے: ﴿إِنَّ هَذِهِ أُمَّتُكُمْ أُمَّةٌ وَاحِدَةٌ وَأَنَا رَبُّكُمْ فَاعْبُدُونِ﴾ (۱) ترجمہ: (یقیناً یہ تمہاری امت [صرف] ایک ہی امت ہے، اور میں ہی تمہارا رب ہوں، سو میری ہی عبادت کرو)

رسول ﷺ کا ارشاد ہے: (لَيْسَ مِنَّا مَنْ دَعَى إِلَىٰ عَصَبِيَّةٍ، لَيْسَ مِنَّا مَنْ قَاتَلَ عَلَىٰ عَصَبِيَّةٍ، لَيْسَ مِنَّا مَنْ مَاتَ عَلَىٰ عَصَبِيَّةٍ) (۲) ترجمہ: (وہ شخص ہم میں سے نہیں جس نے عصیت کی طرف بلایا، وہ شخص ہم میں سے نہیں جس نے عصیت کی بناء پر چکڑا کیا [ایجاد لڑی]، وہ شخص ہم میں سے نہیں جس نے عصیت کی بناء پر جان دے دی) (۳)

نیز ارشادِ نبوی ﷺ ہے: (النَّاسُ بَنُو آدَمْ، وَآدَمُ مِنْ تُرَابٍ) (۴) ترجمہ: (تمام انسان آدم کی اولاد ہیں اور آدم مٹی سے بنے ہیں)

---

(۱) الانبیاء [۹۲] (۲) ابو داؤد [۵۱۲]

(۳) یعنی عصیت کی بناء پر لڑتا ہوا مارا گیا۔ ”عصیت“ سے مرادِ قوی ولسانی تعصُّب، نیز رنگ و نسل کی بنیاد پر رواکھی جانے والی ہر تیز اور تفریق و تقسیم ہے۔

(۴) ترمذی [۳۹۵۶] [۵۱۲] ابو داؤد [۵۱۲] [۳] باب التفاخر بالحساب۔

## معاشرتی آداب و اخلاق (۱۷) اسلامی معاشرے کے امتیازی اوصاف

جستجو اور دستور العمل کی حیثیت رکھتا ہے، اس خطبہ میں آپ نے ارشاد فرمایا:

(يَا أَيُّهَا النَّاسُ ! إِنَّ رَبَّكُمْ وَاحِدٌ ، وَإِنَّ أَبَانِكُمْ وَاحِدٌ ، أَلَا لَأَفْضُلَ لِعَرِبِيِّ  
عَلَى عَجَمِيِّ وَلَا لِعَجَمِيِّ عَلَى عَرَبِيِّ وَلَا لِأَحْمَرَ عَلَى أَسْوَدَ وَلَا لِأَسْوَدَ  
عَلَى أَحْمَرَ إِلَّا بِالْتَّقْوَى ، إِنَّ أَكْرَمَكُمْ عِنْدَ اللَّهِ أَتَقَاءُكُمْ ) (۱)

ترجمہ: (اے لوگو! تمہارا رب ایک ہے، اور تمہارا باپ [آدم علیہ السلام] ایک ہے، خبردار! کسی عربی کو عجمی پر اور کسی عجمی کو عربی پر، کسی گورے کو کالے پر اور کسی کالے گورے پر کوئی فضیلت و برتری حاصل نہیں، ہاں مگر ”تفویٰ“ کے ذریعے، بے شک اللہ کے نزدیک تم میں سے زیادہ عزت والا وہ ہے جو زیادہ متقدم ہے)

اسی طرح فتح مکہ کے یادگار موقع پر آپ صَلَّی اللہُ عَلَیْہِ وَاٰلِہٖ وَسَلَّمَ نے ارشاد فرمایا: (النَّاسُ رَجُلَانْ : بَرْ  
تَقِیٌّ كَرِيمٌ عَلَى اللَّهِ ، وَفَاجِرُ شَقِیٌّ هَمِّنْ عَلَى اللَّهِ) (۲)

ترجمہ: (تمام انسانوں کی صرف دو ہی قسمیں ہیں، ایک: نیک اور متقدم، جو اللہ کے نزدیک باعزت اور محترم ہے۔ دوسرا: فاجر و بد بخت، جو اللہ کے نزدیک حقیر و ذلیل ہے)

رسول ﷺ کی مجلس میں حضرات مہاجرین و انصار نیز اکابر صحابہ کرام رضوان اللہ علیہم اجمعین کے درمیان بلال جبشی رضی اللہ عنہ، صحیب رومی رضی اللہ عنہ اور سلمان فارسی رضی اللہ عنہ بھی موجود ہوتے تھے، ان میں باہم کسی قسم کی کوئی تفریق نہیں تھی۔

☆.....خلیفہ دوم امیر المؤمنین حضرت عمر بن الخطاب رضی اللہ عنہ نے فتح بیت المقدس

(۱) یہیق۔ ملاحظہ ہو: التغییب والترہیب [۳۲۹۳]

(۲) ابن ابی حاتم۔ تفسیر ابن کثیر میں انَّ أَكْرَمَكُمْ عِنْدَ اللَّهِ أَتَقَاءُكُمْ [سورۃ الحجرات، آیت: ۱۳] کی تفسیر ملاحظہ ہو۔

## معاشرتی آداب و اخلاق (۱۸) اسلامی معاشرے کے امتیازی اوصاف

کے موقع پر مدینہ منورہ سے بیت المقدس کی طرف روانگی کے وقت اپنے غلام کو مخاطب کرتے ہوئے فرمایا کہ: ”دیکھو! اس ایک اونٹ پر ہم دونوں باری باری سوار ہوں گے.....!!“

کس قدر عجیب و غریب بات ہے کہ امیر المؤمنین اور خلیفۃ المسلمين اپنے غلام سے یہ فرمائے ہیں .....! اور پھر یہ کہ خلیفہ بھی کوئی معمولی نہیں، بلکہ ایسے عظیم الشان خلیفہ کہ جنہوں نے اپنے صرف دس سالہ دو حکومت میں جو علاقے فتح کئے ان کا رقمہ ساڑھے بائیس لاکھ مرلے میل ہے۔ اس کے باوجود اپنے غلام کے ساتھ حسن سلوک کا یہ عالم ہے کہ کبھی خلیفہ اونٹ پر سوار ہیں اور غلام پیدل چل رہا ہے، اور کبھی غلام اونٹ پر سوار ہے اور خلیفہ پیدل سفر کر رہے ہیں .....!! انسانی مساوات کے سلسلے میں یقیناً دنیا ایسی کوئی مثال پیش نہیں کر سکتی۔

☆..... فتح مصر کے موقع پر اسلامی شکر کے قائد حضرت عمرو بن العاص رضی اللہ عنہ نے مقوس شاہ مصر سے مذکرات کی غرض سے ایک وفد اسال کیا، اس وفد کا سربراہ حضرت عبادہ بن الصامت رضی اللہ عنہ کو مقرر فرمایا۔ جب یہ وفد مقوس کے دربار میں پہنچا تو وہ حضرت عبادہ بن الصامت رضی اللہ عنہ کو دیکھ کر چلانے لگا: ”تَحْوَى عَنِي هَذَا الْعَبْدُ الْأَسْوَدُ“، یعنی: ”اس سیاہ غلام کو میری نظروں سے دور ہٹاؤ۔“ جس پر وفد کے باقی ارکان نے مقوس کے اس حکم کی تعلیم سے انکار کر دیا اور اس بات پر اصرار کیا کہ چونکہ عبادہ ہمارے اس وفد کے سربراہ ہیں اللہ زادی ہمارے ساتھ ہی رہیں گے اور یہی آپ سے مذکرات بھی کریں گے۔ اس پر مقوس نے وفد کے ارکان سے مخاطب ہو کر کہا کہ: ”تم سب تو سفید فام ہو، پھر تم نے اس کا لے آدمی کو اپنا سربراہ کیوں بنار کھا ہے .....؟ اس پر ان سب نے مقوس

کوئی جواب دیا کہ: ”ہم مسلمان ہیں، ہمارے مذہب میں چہروں کی سیاہی اور سفیدی کی کوئی حیثیت نہیں، ہمارے مذہب میں اصل چیز عمل کی سیاہی اور سفیدی ہے۔“

☆..... خلیفہ عبدالملک بن مروان کے دورِ حکومت کا واقعہ ہے کہ حج کے موقع پر جب مکہ مکرمہ میں حاجِ کرام بڑی تعداد میں جمع ہو جاتے تھے تو انہیں مناسکِ حج سے متعلق مختلف مسائل دریافت کرنے کی ضرورت پیش آتی تھی، چنانچہ وہ مکہ مکرمہ میں موجود علمائے دین سے رجوع کیا کرتے تھے۔ اس کے علاوہ مختلف علاقوں سے آئے ہوئے حاجِ کرام کے قافلوں میں بھی علمائے دین کی بڑی تعداد موجود ہوا کرتی تھی، لوگ ان کی طرف بھی رجوع کیا کرتے تھے، جس کی وجہ سے بعض اوقات کسی ایک مسئلے میں ان علمائے کرام میں اختلاف رائے پایا جاتا تھا۔ اس پر خلیفہ نے یا اعلانِ عام کروادیا کہ ”حج کے موقع پر پورے مکہ میں تمام علماء میں سے صرف عطاء بن ابی رباح فتویٰ جاری کریں گے، ان کے سوا کسی کو اس کی اجازت نہیں ہوگی، لہذا تمام حاج صرف عطاء بن ابی رباح سے ہی اپنے مسائل دریافت کریں“۔ حالانکہ یہ عطاء بن ابی رباح رحمہ اللہ تعالیٰ اگرچہ انتہائی جلیل القدر عالم، محدث، فقیر، اور بلند پایہ متقیٰ توبیقیناً تھے، مگر ان کی ظاہری صورت حال یہ تھی کہ: ”رُنَّتْ اِنْهَائِيَ سِيَاهَ تَحْتِي، شَكَلْ وَصُورَتْ بِالْكُلِّ هِيَ مُعْمُولِيَ تَحْتِي، اِيْكَ آنَّكَسْ سَعْدَوْرَتْ تَحْتِي، اِيْكَ بازْوَ مَفْلُوْجَ تَحْتِي، اِيْكَ ثَانَگَ سَلَكَرَاتْ تَحْتِي، اُورْ جَبْ اپْنِي ہَزَارُوْنَ شَانَگَرُوْنَ کَدْ رَمِيَانْ بَيْٹَھَے ہوئے درسِ حدیث میں مشغول ہوتے تو اپنی شدید سیاہ رنگت کی وجہ سے دوسرے دیکھنے والوں کو یوں محسوس ہوتا کہ جیسے سفید کپاس کے کھیت میں کوئی کالا کو ابیٹھا ہو..... (۱) قابل غوربات یہ ہے کہ عطاء بن ابی رباح رحمہ اللہ کو اس قدر معمولی شکل و صورت اور ان

(۱) مزید تفصیل کیلئے ملاحظہ ہو: ”من روائع حضارتنا في التاريخ“، از: مصطفیٰ السباعی۔

## معاشرتی آداب و اخلاق (۲۰) اسلامی معاشرے کے امتیازی اوصاف

تما متر طاہری و جسمانی عیوب و نقص کے باوجود "افتاء" جیسی اہم ترین ذمہ داری، بلکہ اس عظیم ترین منصب اور اعلیٰ ترین شرف و اعزاز کیلئے منتخب کیا گیا اور خلیفہ وقت کے حکم پر یہ منادی کی گئی کہ موسم حج کے دوران پورے شہر کمہ میں "افتاء" کی اجازت صرف عطا بن ابی رباح کو ہوگی.....! یقیناً یہ اسلام کی تعلیم مساوات ہی کا کرشمہ ہے۔

☆..... تاریخ گواہ ہے کہ مسلمانوں میں بہت سے نامور اور عظیم الشان بادشاہ ایسے گزرے ہیں کہ جو دراصل غلام تھے، یا غلاموں کے خاندان سے تھے۔ لیکن اس کے باوجود اسلام کی تعلیم مساوات کی بدولت و تخت شاہی پر جلوہ افروز ہوئے۔ مثلاً مصر میں "مالیک مصر" تاریخ میں مشہور ہیں، اسی طرح بِ صغیر پاک و ہند میں "خاندان غلامان" کی بڑی شہرت ہے، تختِ دہلی پر جلوہ افروز ہونے والے متعدد نامور بادشاہوں کا تعلق اسی خاندان غلامان سے تھا، خصوصاً ان میں سے قطب الدین ایک، شمس الدین امتش، ناصر الدین محمود اور غیاث الدین بلبن وغیرہ قابل ذکر ہیں۔

نیز اسلام کی اسی بے مثال تعلیم مساوات ہی کا کرشمہ ہے کہ امیر و غریب، بادشاہ و فقیر، مختلف رنگ و نسل سے تعلق رکھنے والے اور مختلف زبانیں بولنے والے افراد مسجد میں ایک ہی کعبے کی طرف رُخ کئے ہوئے، ایک ہی امام کی اقتداء میں، اپنے ایک ہی رب کے سامنے سرجھکائے ہوئے ایک ہی صفائی میں نماز ادا کرتے ہیں۔

ایک ہی صفائی میں کھڑے ہو گئے محمود وایاز نہ کوئی بندہ رہا، اور نہ کوئی بندہ نواز نیز حج بیت اللہ کے موقع پر مشرق و مغرب سے آنے والے مختلف زبانیں بولنے والے لاکھوں فرزندانِ توحید ایک ہی جیسے لباس میں ملبوس ہو کر ایک ہی کعبے کے گرد طواف میں مشغول ہوتے ہیں..... ان سب کی زبانوں پر ایک ہی کلمات ہوتے ہیں (لَبِيْكَ اللَّهُمَّ

## معاشرتی آداب و اخلاق (۲۱) اسلامی معاشرے کے امتیازی اوصاف

---

لبیک.....) یہاں تک کہ ان سب کی غرض و غایبت، ان کی نیت و خواہش اور ان کا مطلوب و مقصود بھی صرف ایک ہی ہوا کرتا ہے، یعنی گناہوں سے مغفرت و معافی اور اپنے خالق و مالک کی رضامندی و خوشنودی کا حصول.....! ان کے حلیہ و لباس میں بھی یگانگت و مساوات، اعمال میں بھی یگانگت و مساوات، زبان پر جاری کلمات میں بھی یگانگت و مساوات، حتیٰ کہ نیتوں اور نسب اعین میں بھی یگانگت و مساوات.....!!

اس سے بڑھ کر ”مساوات“ کی کوئی مثال پیش کرنے سے یہ دنیا یقیناً عاجز و قاصر ہے۔ حقیقت یہ ہے کہ ”اسلامی مساوات“ ایک ایسی انمول اور بے مثال نعمت ہے کہ جس کیلئے دوسرے مذاہب کے پیر و کارتستے ہیں اور مسلمانوں پر رٹک کرتے ہیں۔ چنانچہ مشہور فرانسیسی فلسفی ”رینان“ کا قول ہے کہ: ”مجھے جب بھی مسلمانوں کی کسی مسجد میں جانے کا اتفاق ہوا تو اُس موقع پر ہمیشہ ایک عجیب سی کیفیت مجھ پر طاری ہو گئی اور میں نے اپنے دل میں یہ حسرت محسوس کی کہ کاش میں بھی مسلمان ہوتا“۔<sup>(۱)</sup>

اسی طرح مشہور و معروف فلسفی پروفیسر آرنلڈ نے اپنے جذبات کا اظہار کرتے ہوئے تحریر کیا ہے کہ: ”میں وہ منظر کبھی فراموش نہیں کر سکتا جب میں نے ہندوستان میں دہلی کی جامع مسجد میں ہزاروں مسلمانوں کو ماہ رمضان کے آخری جمعہ (جمعۃ الوداع) کے موقع پر انتہائی خشوع و خضوع کی کیفیت میں نمازِ جماعت داکرتے دیکھا، نماز کے دوران ان کی ایک ایک حرکت سے اللہ کے سامنے انتہائی عجرو انسار کا اظہار ہو رہا تھا، اور یہ منظر ہر دیکھنے والے کے شعور و وجدان میں پیوست ہوتا چلا جا رہا تھا.....!“<sup>(۱)</sup>

---

(۱) تفصیل کیلئے ملاحظہ ہو: العبادۃ فی الاسلام۔ از: یوسف القرضاوی۔

نیز: الاسلام؛ اثرہ فی الحصارۃ و فضله علی الانسانیۃ۔ از: ابو الحسن علی الدنوی۔

(۳) فضیلت کا معیار: ”لقویٰ“:

ارشادِ ربانی ہے: ﴿يَا أَيُّهَا النَّاسُ إِنَّا خَلَقْنَاكُمْ مِنْ نَارٍ وَأَنْثَى وَجَعَلْنَاكُمْ شُعُوبًا وَقَبَائِيلَ لِتَعَارُفُوا إِنَّ أَكْرَمَكُمْ عِنْدَ اللَّهِ أَتَقْلَمُ إِنَّ اللَّهَ عَلِيمٌ خَيْرٌ﴾ (۱) ترجمہ: (اے لوگو! بے شک ہم نے تمہیں پیدا کیا ہے ایک مرد اور ایک عورت سے اور ہم نے تمہیں بنادیا ہے تو میں اور قبیلے تاکہ تم آپس میں ایک دوسرے کو شناخت کر سکو، بے شک تم میں سب سے زیادہ عزت والا اللہ کے نزدیک وہ ہے جو تم میں سب سے زیادہ ہر ہیزگار ہے، بے شک اللہ خوب جانے والا باخبر ہے)

اس آئیت مبارکہ میں اللہ سبحانہ و تعالیٰ کی طرف سے تمام انسانوں کو مساوات کی تعلیم دیتے ہوئے یہ بات سمجھائی گئی ہے کہ جب اللہ تعالیٰ نے تم سب انسانوں کو ایک ہی مرد اور ایک ہی عورت یعنی آدم و حوا علیہما السلام سے پیدا فرمایا ہے تو پھر اپنے حسب و نسب پر فخر و غرور کرنا اور دوسروں کو خیر و مکتر سمجھنا کہاں کی داشتمانی ہے؟ یعنی جب تمام انسانوں کی اصل ایک ہی ہے اور وہ سب ایک ہی ماں باپ کی نسل ہیں تو پھر ان میں کسی تفریق اور اونچ پنج کی کوئی گنجائش نہیں ہے۔

اور یہ جو اللہ نے انسانوں کو مختلف قبیلوں، قوموں اور خاندانوں میں تقسیم فرمایا ہے، یہ تو محض اس لئے ہے کہ تمہیں باہم ایک دوسرے کو پیچانے میں سہولت رہے، یعنی یہ تقسیم ہرگز ہرگز تفاخر کیلئے نہیں، بلکہ یہ تو محض تعارف کی غرض سے ہے۔

اور جہاں تک عزت اور فرقہ مراتب کا تعلق ہے تو اس کیلئے پیاناہ اور معیار صرف اور صرف ”لقویٰ“ ہے۔

## معاشرتی آداب و اخلاق (۲۳) اسلامی معاشرے کے امتیازی اوصاف

یعنی اسلام میں شرافت و عظمت اور عزت کا تاج اسی کو عطا کیا گیا ہے جس کے دل میں خوف خدا ہو، چنانچہ جو شخص جس قدر متقد ہو گا اور جس قدر بہتر اخلاق اور عمل و کردار کا مالک ہو گا اللہ کے نزدیک وہ اسی قدر باعزت ہو گا، خواہ وہ کوئی امیر ہو یا غریب، بادشاہ ہو یا فقیر، آقا ہو یا غلام، کالا ہو یا گورا، اور خواہ اس کا تعلق کسی بھی قوم، کسی بھی ذات اور کسی بھی ملک یا علاقو سے ہو.....!

قیامت کے روز کسی انسان سے اس کی قوم، برادری، زبان، اور حسب نسب کے بارے میں کوئی سوال نہیں کیا جائے گا، وہاں کی دامنی اور حقیقتی کا میابی، عزت، اور راحت کا تامتر انحصار اور دار و مدار صرف اور صرف تقویٰ عمل صاحب پر ہے، باقی کسی چیز کی قطعاً کوئی حیثیت و اہمیت نہیں ہے۔

قرآن کریم میں ارشاد ہے: ﴿فَإِمَّا مَنْ ثَقُلَتْ مَوَازِينُهُ فَهُوَ فِي عِيشَةِ رَاضِيَةٍ وَإِمَّا مَنْ خَفَّتْ مَوَازِينُهُ فَأُمَّا هَاوِيَةٌ وَمَا أَدْرَاكَ مَا هَيَّهَ نَارُ حَامِيَةٌ﴾ (۱) ترجمہ (تو جس کا [نیکیوں کا] پلہ بھاری ہو گا وہ دل پسند زندگی میں ہو گا، اور جس کا [نیکیوں کا] پلہ ہلکا ہو گا اس کاٹھ کانہ ہاویہ ہے۔ اور تم کیا جانو وہ [ہاویہ] کیا چیز ہے؟ بھڑکتی ہوئی آگ ہے)

لہذا اسلام میں فرقہ مراتب اور عزت و ذلت کیلئے معیار صرف تقویٰ عمل صاحب ہے، مال دولت، رنگ و نسل یا حسب نسب کا اس چیز سے قطعاً کوئی تعلق نہیں ہے۔

## (۲) اخوت و اتحاد:

ارشادِ بانی ہے: ﴿إِنَّمَا الْمُؤْمِنُونَ إِخْوَةٌ﴾ (۲) ترجمہ: (بے شک تمام مؤمن آپس

میں بھائی بھائی ہیں)

نیز ارشاد ہے: ﴿وَالْمُؤْمِنُونَ وَالْمُؤْمِنَاتُ بَعْضُهُمْ أَوْلَيَاءُ بَعْضٍ﴾ (۱)  
 ترجمہ: (ایمان والے مرد اور ایمان والی عورتیں آپس میں ایک دوسرے کے مدگار ہیں)  
 یعنی تمام اہل ایمان خواہ وہ مرد ہوں یا عورتیں ہوں، ان کی شان اور ان کا شیوہ یہ ہے کہ وہ  
 باہم ایک دوسرے کے خیر خواہ مدگار، مخلص اور سچے ہمدرد ہیں۔

نیز ارشاد ہے: ﴿مُحَمَّدُ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رَحْمَاءُ  
 بَيْنَهُمْ﴾ (۲) ترجمہ: (محمد ﷺ تو اللہ کے رسول ہیں، اور وہ جو ان کے ساتھ ہیں  
 کافروں کے مقابلے میں سخت، جبکہ آپس میں مہربان ہیں)

اس آیت میں اگرچہ حضرات صحابہؓ کرام رضوان اللہ علیہم اجمعین کے اوصاف و فضائل کا  
 بیان ہے، مگر اس سے امت کے تمام افراد کو ان صحابہؓ کرام کے اتباع اور ان کے اوصاف  
 اور عادات و خصائص کو اپنانے کی ترغیب بھی مقصود ہے۔ لہذا حضرات صحابہؓ کرام کی طرح  
 تمام اہل ایمان کی یہی کیفیت ہونی چاہئے کہ وہ کفار کے مقابلے میں سخت اور آپس میں  
 ایک دوسرے کیلئے نرم، مہربان، ہمدرد اور غنمور ہوں۔

اسی طرح ارشادِ بانی ہے: ﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ (۳)  
 ترجمہ: (اور تم سب اللہ کی رسی کو مضبوطی سے تھام لو اور تفرقہ نہ کرو)

اس آیت میں اللہ کی رسی سے مراد دینِ اسلام ہے اور تمام مسلمانوں کو اس بات کا حکم دیا گیا  
 ہے کہ وہ اپنے باہمی اختلافات کو فراہوش کر کے پوری طرح اسلام کی مقدس تعلیمات پر  
 کار بند اور عمل پیرا ہو جائیں، ان سب کا یہی نصب الین، یہی مقصد حیات، اور یہی دستورِ

زندگی ہو۔ اور جب تمام مسلمانوں کا نصب العین اور مقصد حیات ایک ہو گا تو ان میں باہمی افتراق و انتشار کی کوئی گنجائش باقی نہیں رہے گی اور اس طرح مسلمان ایک مضبوط اور بادو قارملت بن سکیں گے۔

نیز ارشاد ہے: ﴿وَأَطِيعُوا اللَّهَ وَرَسُولَهُ وَلَا تَنَازِعُوا فَتَفَشِّلُوا وَتَذَهَّبَ رِيْحُكُمْ وَاصِبِرُوا إِنَّ اللَّهَ مَعَ الصَّابِرِينَ﴾ (۱) ترجمہ: (اطاعت کرو اللہ اور اس کے رسول کی، اور آپس میں جھگڑا نہ کرو [اگر جھگڑا کرو گے تو] تم ناکام ہو جاؤ گے اور تمہارا رب جاتا رہے گا۔ اور صبر کرو، بے شک اللہ صبر کرنے والوں کے ساتھ ہے)

اس آیت میں اہل ایمان کو اللہ سبحانہ و تعالیٰ کی طرف سے یہ حکم دیا گیا ہے کہ وہ اپنے باہمی اختلافات اور ذاتی مفادات کو نظر انداز کر کے اللہ اور اس کے رسول ﷺ کی اطاعت و فرمانبرداری کو اپنا شیوه و شعار بنائیں، ورنہ بصورتِ دیگروہ ٹوٹ پھوٹ کا شکار ہو جائیں گے، ناکامی و بر بادی ان کا مقدر بنے گی، نیز دشمنوں کے دل سے ان کا رب اور خوف جاتا رہے گا، کیونکہ دنیا و آخرت میں صلاح و فلاح، عزت و شوکت، کامیابی و کامرانی اور ترقی کا راز باہمی اخوت و محبت اور اتفاق و تحداد میں ہی پوشیدہ ہے، جبکہ اس کے برعکس باہمی اختلاف اور افتراق و انتشار میں ناکامی و بر بادی اور ذلت و رسولی کا سامان ہے۔

رسول ﷺ کا ارشاد ہے: (مَثَلُ الْمُؤْمِنِينَ فِي تَوَابَيْهِمْ وَتَرَاحُمِهِمْ وَتَعَاطُفِهِمْ مَثَلُ الْجَسَدِ الْوَاحِدِ إِذَا أَشْتَكَى مِنْهُ عُضُوٌ تَدَاعَى لَهُ سَائِرُ الْجَسَدِ بِالسَّهْرِ وَالْحُمَّى) (۲) ترجمہ: (باہمی محبت و مہربانی اور ہمدردی کے لحاظ سے مسلمانوں کی مثال ایک جسم کی مانند ہے کہ جب اس [ایک جسم] کے کسی عضو میں کوئی تکلیف ہوتی ہے تو اس کی

وجہ سے تم حسم بے خوابی اور بخار میں بتلا ہو جاتا ہے)

یعنی مسلمان ہونے کی حیثیت سے ہمارے لئے ضروری ہے کہ ہم ہر مسلمان کی تکلیف کو اپنی تکلیف سمجھیں اور حتیٰ الامکان اس کے ساتھ تعاون کریں، خواہ ظاہراً اس کے ساتھ ہمارا کوئی رشتہ ہو یا نہ ہو۔

نیز ارشادِ نبویؐ ہے: (كُونُوا عِبَادَ اللَّهِ إِخْوَانًا) (۱) ترجمہ: (اللہ کے بندو! آپس میں بھائی بھائی بن جاؤ)

نیز ارشاد ہے: (الْمُؤْمِنُ لِلْمُؤْمِنِ كَالْبُنْيَانِ يَشُدُّ بَعْضُهُ بَعْضًا) (۲) ترجمہ: (ہر مؤمن دوسرے مؤمن کیلئے ایک عمارت کی مانند ہے کہ اس [عمارت] کا ہر حصہ دوسرے حصے کیلئے سہارا ہوتا ہے)

نیز ارشاد ہے: (الْمُسْلِمُ أَخُو الْمُسْلِمِ، لَا يَظْلِمُهُ وَلَا يُسْلِمُهُ) (۳) ترجمہ: (ہر مسلمان دوسرے مسلمان کا بھائی ہے، نہ تو وہ کبھی اس پر ظلم کرتا ہے اور نہ ہی مشکل وقت میں اسے تنہا چھوڑ دیتا ہے)

نیز ارشاد ہے: (لَا يُؤْمِنُ أَخْذُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ) (۴) ترجمہ: (تم میں سے کوئی شخص مؤمن نہیں ہو سکتا تو فتنہ وہ اپنے [مؤمن] بھائی کیلئے بھی اسی چیز کو پسند کرنے لگے جسے وہ خود اپنے لئے پسند کرتا ہے)

مذکورہ آیات و احادیث کی روشنی میں یہ بات بخوبی واضح و ثابت ہو جاتی ہے کہ دین اسلام

(۱) بخاری [۱۷۵] [۱۷۵] باب ایتیخی عن التحسد والتدابر۔ نیز مسلم [۲۵۵۹]

(۲) بخاری [۲۳۱۳] [۲۳۱۳] مسلم [۵۶۸۰] [۵۶۸۰]

(۳) بخاری [۲۳۱۰] [۲۳۱۰] مسلم [۲۵۵۱] [۲۵۵۱]

(۴) بخاری [۱۳] [۱۳] مسلم [۲۵] [۲۵]

## معاشرتی آداب و اخلاق (۲۷) اسلامی معاشرے کے امتیازی اوصاف

میں اخوت و اتحاد کی بہت بڑی اہمیت ہے اور اس جذبہٗ اخوت و اتحاد کو برقرار اور قائم دام رکھنے کی بہت زیادہ تاکید کی گئی ہے۔

خصوصاً جبکہ آج کے اس مہذب دور میں دنیا کی تمام اقوام و ملک پر یہ حقیقت مکشف ہو چکی ہے کہ ہر قسم کی ترقی و بہتری اور خوشحالی و آسودگی کیلئے امن و امان، استقرار و استحکام اور اتفاق و اتحاد انتہائی ناگزیر ہے، اسی لئے آج کے اس جدید دور میں فاسلوں کو سینئے اور قربتیں بڑھانے کی بیکلف ہر ممکن کوشش کی جا رہی ہے، بلکہ اس سلسلے میں مختلف اقوامِ عالم کے درمیان مسابقتِ زوروں پر ہے۔

لہذا بحیثیت مسلمان ہمیں تو اس اتفاق و اتحاد کو قائم و دائم رکھنے کی اور زیادہ فکر اور کوشش و جتجو کرنی چاہئے، کیونکہ یہ چیز تو ہمارے دین کا حصہ اور ہمارے مذہب کا تقاضا ہے۔

تاریخ گواہ ہے کہ مسلمان جب متحد تھے اُس وقت وہ دنیا کی سب سے زیادہ باعزت اور کامیاب قوم تھے، وہ ناقابلٰ تسخیر قلعے کی مانند تھے، مدد و دوسائل کے باوجود انہوں نے مشرق و مغرب میں اللہ کا نام بلند کیا، حق کا بول بالا کیا، فتح و نصرت کے جھنڈے لہرائے، ان کے گھوڑے کبھی دجلہ و فرات، کبھی چیحون اور سیحون اور کبھی گنگا اور جمنا کا پانی پیتے رہے، ہمیشہ ہر میدان میں کامیابی و کامرانی نے ان کے قدم چوئے.....!!

لیکن اس کے بعد جب ان میں رفتہ رفتہ اتفاق و اتحاد اور اخلاص و ایثار کی بجائے افراق و انتشار اور خود غرضی و مصلحت پرستی جیسی مذموم خصلتیں پیدا ہونے لگیں تو وہ دیکھتے ہی دیکھتے اپنی تما مرتعزت و عظمت سے ہاتھ دھو بیٹھے۔ کاش آج ہم نو شہزادیو اپڑھ سکیں اور اس بات کو سمجھ سکیں کہ آج ہم مسلمان ذلت و رسوانی کے جس عذاب میں بیٹلا ہیں اس سے نجات حاصل کرنے کیلئے باہمی اتحاد و اتفاق ہمارے لئے ناگزیر ہے، یہی وقت کی پکار ہے، یہی

## معاشرتی آداب و اخلاق (۲۸) اسلامی معاشرے کے امتیازی اوصاف

حالات کا تقاضا ہے، بلکہ یہی ہمارے دین کی تعلیم ہے۔

فرد قائم ربطِ ملت سے ہے، تنہا کچھ نہیں مونج ہے دریا میں اور بیرون دریا کچھ نہیں

### (۲) اسلامی اخوت کی بنیاد: ”لَا إِلَهَ إِلَّا اللَّهُ“

ارشادِ ربانی ہے: ﴿إِنَّمَا الْمُؤْمِنُونَ إِخْوَةٌ﴾ (۱) ترجمہ: (بے شک تمام مؤمن آپس میں بھائی بھائی ہیں)

دینِ اسلام میں لسانی، نسلی، علاقائی، یا طبقاتی تقسیم یا اونچ پنج کی قطعاً کوئی گنجائش نہیں ہے، لہذا اسلام میں لسانی، علاقائی، یا رنگِ نسل کی بنیاد پر کسی گروہ بندی یا کوئی رشتہ استوار کرنے کی اجازت نہیں ہے، کیونکہ اللہ اور اس کے رسول ﷺ کے فعلے کے مطابق حقیقی رشتہ صرف اور صرف ایمان کا رشتہ ہے، دنیا کے تمام مسلمان اسی بے مثال اور لازوال رشتے میں نسلک ہیں، رنگِ نسل کے ظاہری فرق کے باوجود وہ سب آپس میں بھائی بھائی اور ایک دوسرے کے ہمدردوغمگسار ہیں، ان کے اس ایمانی رشتے کی راہ میں جغرافیائی رکاوٹیں اور مشرق و مغرب کے فاصلے حائل نہیں ہو سکتے، ان ظاہری رکاوٹوں، دوریوں، اور فاصلوں کے باوجود ان کے دل ایک ساتھ دھڑکتے ہیں، ان کا رب ایک ہے، رسول ایک ہے، قرآن ایک ہے، کعبہ ایک ہے، مقصدِ حیات ایک ہے، عقیدہ و ایمان ایک ہے، اسی لئے اس ایمانی رشتے کے سوادنیا کے باقی تمام رشتے بے کار و بے معنی ہیں۔

رسول ﷺ کی مبارک مجلس میں جہاں حضرت ابو بکر و عمر، نیز دیگر کامبر صحابہ کرام رضوان اللہ علیہم اجمعین تشریف فرماتے تھے، وہاں ان کے درمیان بلال جبشی رضی اللہ عنہ، سلمان فارسی رضی اللہ عنہ اور صہیب رومی رضی اللہ عنہ بھی موجود ہوتے تھے، رنگِ نسل اور زبان

## معاشرتی آداب و اخلاق (۲۹) اسلامی معاشرے کے امتیازی اوصاف

کے اس ظاہری فرق کے باوجود ان میں باہم کوئی تفریق یا اونچ نیچ نہیں تھی، وہ سب آپس میں شیر و شکر اور بھائی بھائی تھے، دل و جان سے ایک دوسرے کی عزت و تعظیم کرتے تھے، رسول ﷺ کی مجلس میں وہ سب برابر تھے، ہم مرتبہ اور قابل احترام تھے، یہاں تک کہ خالق کائنات کی طرف سے ان سب کو یکساں طور پر آیتِ قرآنی: ﴿رَضِيَ اللَّهُ عَنْهُمْ وَرَضُوا عَنْهُ﴾ (۱) کے ذریعے دائیگی خوشنودی و رضامندی کی خوشخبری سنائی گئی۔

جبکہ اس کے بر عکس ابو لہب عربی، قرشی، ہاشمی ہونے کے باوجود اعلیٰ حسب و نسب اور خاندانی جاہ و حشمت کے باوجود مال و دولت کی بہتات اور انتہائی حسن و جمال کے باوجود اور سب سے بڑھ کر یہ کہ خود رسول ﷺ سے قرابت داری کے باوجود..... وہ جتنی قرار پایا، قیامت تک اہل ایمان قرآن کریم میں موجود یہ آیت پڑھتے رہیں گے: ﴿تَبَّتْ يَدَا أَبِي لَهَبٍ وَ تَبَّ مَا أَغْنَى عَنْهُ مَالُهُ وَ مَا كَسَبَ.....﴾ (۲) یعنی: ”ٹوٹ جائیں ابو لہب کے دونوں ہاتھ اور وہ خود بھی ہلاک ہو جائے، نہ تو اس کا مال اس کے کسی کام آیا اور نہ ہی اس کی کمائی.....“۔

اللہ کے حلیل القدر پیغمبر حضرت نوح علیہ السلام کا بیٹا دولتِ ایمانی سے محرومی کے سبب طوفان میں غرق ہو جانے والوں میں شامل تھا، جیسا کہ قرآن کریم میں اس بارے میں تفصیلی تذکرہ موجود ہے۔ (۳)

غرضیکہ اللہ اور رسول ﷺ کی نظر میں اصل رشتہ صرف ایمان کا رشتہ ہے، جس کی بنیاد کلمہ: ”لَا إِلَهَ إِلَّا اللَّهُ مُحَمَّدُ رَسُولُ اللَّهِ“ پر ہے۔ اگر یہ رشتہ ایمانی مضبوط و متحکم ہو تو مشرق و مغرب کے یہ فاصلے مسلمانوں کے دلوں میں کوئی فاصلہ پیدا نہیں کر سکتے۔ اور اگر یہ رشتہ ایمانی

(۱) المائدۃ [۱۱۹] البجادۃ [۲۲] الیتیۃ [۸]

(۲) المسد [۱-۲] (۳)

(۳) ملاحظہ ہو سورہ ہود، آیات [۲۱-۲۹]

کمزور پڑ جائے تو پھر تما مترقبتیں بے کار اور بے معنی ہیں، تمام تن طاہری قربتوں کے باوجود دلوں میں فاصلے ہوں گے، دوریاں ہوں گی، نفرتیں اور بیزاریاں ہوں گی، اور وہ ارشادِ رباني: ﴿تَحْسَبُهُمْ جَمِيعاً وَقُلُوبُهُمْ شَتّى﴾ (۱) کا مصدق بن جائیں گے۔

رسول ﷺ جب اللہ کے حکم سے مکہ مکرمہ سے ہجرت فرمادی کردیں مونہ تشریف لائے تو وہاں آپؐ نے مہاجرین و انصار کے درمیان رشتہ موآخات قائم فرمایا، یہ بات قابل غور ہے کہ مہاجرین و انصار میں اس سے قبل بظاہر کسی قسم کا کوئی رشتہ اور تعلق نہیں تھا، وہ آپؐ میں ایک دوسرے کیلئے اجنبی تھے، لیکن اس کے باوجود اس رشتہ ایمانی کی بدولت ان میں باہمی اخوت و محبت کا ایسا مضبوط تعلق اور مستحکم رشتہ قائم ہو گیا کہ تاریخ عالم اس کی مثال پیش کرنے سے عاجز و قاصر ہے، انصار نے اپنے مہاجر بھائیوں کو نہ صرف اپنے شہر میں جگہ دی بلکہ انہیں اپنے مکانوں میں آباد کیا، انہیں سر آنکھوں پر بٹھایا، ان کیلئے اپنے گھروں کے اور ساتھ ہی اپنے دلوں کے بھی دروازے کھول دیئے، اپنے مال و دولت، زمین اور جائیداد میں انہیں حصہ دار بنایا، یہاں تک کہ مہاجرین کیلئے انصار کی طرف سے اس بے پناہ محبت و ہمدردی، اور غلوص وایثار کی وجہ سے خالق ارض و سماء کی طرف سے قرآن کریم میں انصار کے اعلیٰ اخلاق، مہاجرین کے ساتھ حسن سلوک اور ایثار کی تعریف کی گئی، چنانچہ ارشادِ رباني ہے: ﴿وَ الَّذِينَ تَبَوَّءُ الدَّارَ وَالإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَ لَا يَجِدُونَ فِي صُدُرِهِمْ حَاجَةً مِّمَّا أُوتُوا وَ يُؤْثِرُونَ عَلَى أَنفُسِهِمْ وَ لَوْكَانَ بِهِمْ خَصَاصَةٌ وَ مَنْ يُوقَ شُحَ نَفْسِهِ فَأُولَئِكَ هُمُ الْمُفْلِحُونَ﴾ (۲)

ترجمہ: (اور وہ جنہوں نے اس گھر [یعنی مدینہ] میں اور ایمان میں ان [مہاجرین] سے

(۱) سورہ الحشر [۱۲] یعنی: ”آپ انہیں مقتد سمجھ رہے ہیں، حالانکہ ان کے دل دراصل ایک دوسرے سے

جدائیں“۔ (۲) الحشر [۹]

## معاشرتی آداب و اخلاق (۳۱) اسلامی معاشرے کے امتیازی اوصاف

پہلے جگہ بنالی ہے اور وہ اپنی طرف بھرت کر کے آنے والوں سے محبت کرتے ہیں اور مہاجرین کو کچھ دے دیا جائے اس سے وہ اپنے دلوں میں کوئی تنگی نہیں رکھتے، بلکہ خود اپنے اوپر انہیں ترجیح دیتے ہیں، گونوکوئتی ہی سخت حاجت ہو، [بات یہ ہے کہ] جو بھی اپنے نفس کے بخل سے بچایا گیا وہی کامیاب و با مراد ہے)

علاوه ازیں یہ بات بھی قابل غور ہے کہ اسلام سے قبل مدینہ منورہ میں (جس کا نام اُس وقت یہ رب تھا) اوس اور خنزیر حن نام کے دو مشہور قبیلے آباد تھے، ان دونوں قبیلوں میں عرصہ دراز سے باہم جنگ و جدال اور قتل و خون ریزی کا سلسلہ چلا آرہا تھا، وہ ایک دوسرے کے خون کے پیاس سے تھے.....! مگر جیسے ہی ان کا شہر مدینہ "لَا إِلَهَ إِلَّا اللَّهُ" کے نور سے جگمگایا اور ان کے دلوں میں ایمان کی شمع روشن ہوئی تو وہ صدیوں کے باہمی جنگ و جدال کو یکسر فراموش کر کے ایمان کے لازوال اور مقدس رشتے میں مسلک ہو گئے اور باہم شیر و شکر ہو گئے، جن کی نفرت وعداوت ضرب المثل تھی، اب ان کا باہمی ایثار اور خلوص ضرب المثل بن گیا، اسی حقیقت کی طرف قرآن کریم کی اس آیت میں اشارہ کیا گیا ہے:

﴿وَإِذْكُرُوا نِعْمَةَ اللَّهِ عَلَيْكُمْ إِذْ كُنْتُمْ أَعْدَاءَ فَأَلَّفَتْ بَيْنَ قُلُوبِكُمْ فَأَصَبَّتُمْ بِنِعْمَتِهِ إِخْوَانًا، وَكُنْتُمْ عَلَى شَفَا حُفْرَةٍ مِّنَ النَّارِ فَأَنْقَذَنَّكُمْ مِّنْهَا كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَهَتَّدُونَ﴾ (۱) ترجمہ: (اور یاد کرو اللہ کا احسان تم پر جکہ تھے تم آپس میں دشمن، پھر اس [اللہ] نے الفت ڈال دی تمہارے دلوں میں، پس تم ہو گئے اس کے فضل سے بھائی بھائی، اور تم آگ کے ایک کنوئیں کے دہانے پر تھے، پھر اس نے تمہیں بچایا اُس سے، اسی طرح اللہ بیان فرماتا ہے تمہارے لئے اپنی آیتیں تاکہ تم

ہدایت حاصل کر سکو)

نیز ارشاد ہے: ﴿وَالْفَ بَيْنَ قُلُوبِهِمْ لَوْ أَنْفَقْتَ مَا فِي الْأَرْضِ جَمِيعاً مَا أَفْلَتَ  
بَيْنَ قُلُوبِهِمْ وَلَكِنَّ اللَّهَ أَلْفَ بَيْنَهُمْ إِنَّهُ عَزِيزٌ حَكِيمٌ﴾ (۱)  
ترجمہ: (اور اسی [اللہ] نے ان کے دلوں میں باہمی الفت ڈال دی، جو کچھ اس زمین میں  
ہے اگر تو وہ سارا کاسارا بھی خرچ کر ڈالتا تو بھی ان کے دل آپس میں نہ ملا سکتا، یہ تو اللہ ہی  
نے ان میں الفت ڈال دی ہے، بے شک وہ غالب ہے حکمت والا ہے)

☆..... اور پھر یہ کہ اسلام نے باہمی اخوت و محبت کی محض تاکید و تلقین پر ہی اکتفاء نہیں کیا  
 بلکہ مزید یہ کہ اس اخوت و محبت کا عملی سبق حاصل کرنے کی غرض سے اہل ایمان کو اس بات  
 کا حکم دیا ہے کہ روزانہ دن میں پانچ بار مسجد میں حاضر ہو کر باجماعت نماز کی ادا یگی کا  
 اہتمام کریں، تاکہ دنیا "لَا إِلَهَ إِلَّا اللَّهُ مُحَمَّرُسُولُ اللَّهِ" کی بنیاد پر قائم ہونے والی اس پاکیزہ اور  
 بے مثال اخوت و محبت کا عملی مظاہرہ دیکھ سکے۔ دنیا یہ منظر دیکھ سکے کہ کس طرح امیر و غریب،  
 حاکم و حکوم، آقا اور غلام، کالے اور گورے سب ایک ہی کعبے کی طرف رُخ کئے ہوئے ایک  
 ہی امام کی اقتداء میں ایک ہی صفائی کھڑے ہو کر ایک ہی رب کے سامنے انتہائی خشوع  
 و خضوع کے عالم میں "ایک نعبد و ایک نستعین" کا اقرار اور اٹھبار کرتے ہیں۔


☆..... اسی رشیۃ ایمانی کو مضبوط و مشتمل بنانے کی غرض سے زکوٰۃ کی ادا یگی کا حکم دیا گیا،  
 تاکہ اسلامی معاشرے میں امراء و غرباء کے درمیان طبقاتی کشمکش اور باہمی انفرت وعداوت  
 کی بجائے اخوت و محبت، باہمی احترام اور ایثار و ہمدردی کے جذبات میں ترقی و اضافہ ہو،  
 اور یوں ملٹ اسلامیہ کے امراء و غرباء ایک دوسرے کے دست و بازو بن جائیں۔

## معاشرتی آداب و اخلاق (۲۳۳) اسلامی معاشرے کے امتیازی اوصاف

☆.....اسی لازوال رشیۃ ایمانی کاروچ پرور نظارہ دنیا حج کے موقع پر بیکھتی ہے، جب مختلف رنگ و نسل، مختلف طبقات، اور مختلف ممالک سے تعلق رکھنے والے اور مختلف زبانیں بولنے والے، مشرق و مغرب سے آنے والے لاکھوں فرزندانِ توحید ایک ہی لباس یعنی احرام میں ملبوس ہوتے ہیں، ایک ہی گھر یعنی بیت اللہ کے طواف میں مشغول و منہمک ہوتے ہیں، ان سب کی زبان پر ایک ہی کلمات ہوتے ہیں یعنی ”لبیک اللہم لبیک“، اور وہ سب اپنے دلوں میں ایک ہی خواہش و تمنا لئے ہوئے دور دراز کے علاقوں سے طویل سفر کی صعوبتیں برداشت کر کے وہاں پہنچتے ہیں، یعنی: اپنے ربِ کریم کی طرف سے مغفرت، نیز اس کی رضا مندی و خوشودی کا حصول.....!

یقیناً اس ”رشیۃ ایمانی“ جیسا لازوال اور بے مثال رشتنا اور کوئی نہیں ہو سکتا۔





# اسلامی معاشرہ

اور

# حسنِ اخلاق



## حسن اخلاق کی اہمیت:

قرآن کریم میں ارشاد ہے: ﴿لَقَدْ كَانَ لَكُمْ فِي رَسُولِ اللّٰهِ أَسْوَةٌ حَسَنَةٌ﴾ (۱)

ترجمہ: (یقیناً تمہارے لئے رسول اللہ ﷺ کی ہستی میں بہترین نمونہ ہے)

اس آیت کی رو سے ہر صاحب ایمان کیلئے یہ بات ضروری ولازی ہے کہ وہ رسول اللہ ﷺ کی ہستی کو اپنے لئے "اسوہ حسنہ"، یعنی عمدہ نمونہ اور بہترین و قبل تقلید مثال تصور کرے اور آپ ﷺ کی تعلیمات اور احکام وہدایات کی صدق دل سے تعمیل، نیز آپ ﷺ کے طور پر یقون اور اخلاق و عادات کو اپنانے کی مکمل اور مخلصانہ کوشش کرے۔

رسول ﷺ کے اخلاق و عادات کے بارے میں ادنیٰ غور و فکر اور تدوین کرنے والے پر یہ بات بلاشبہ روزِ روشن کی طرح عیاں ہو جاتی ہے کہ آپ ﷺ کی ہستی اور آپ ﷺ کی تمام زندگی "اخلاق حسنہ" کا ایسا بہترین نمونہ تھی کہ تمام دنیاۓ انسانیت اس کی مثال پیش کرنے سے قطعاً و یقیناً عاجز و قادر ہے۔

بیماروں کی تیمارداری، ہمسایوں و قرابت داروں کے حقوق کا پاس و لحاظ، چھوٹوں پر شفقت، بڑوں کی عزت، تینیوں اور بیواؤں کی امداد، بیکسوں اور کمزوروں کی دست گیری، ہر حالات میں حق گوئی و راست بازی، عدل و انصاف کے اصولوں کی ہر قیمت پر اور ہر صورت مکمل پاسداری، بدترین دشمنوں کے ساتھ بھی عفو و درگذراور رحمتی و مہربانی کا سلوک ..... یہ تھا آپ ﷺ کا شیوه و اخلاق۔ بلکہ آپ ﷺ کی تعلیمات تو ترتیبی سکتی انسانیت کیلئے مسیح اپیاسی ز میں کیلئے ابر رحمت اور تیتے ہوئے صحرا میں کسی ٹھنڈے اور میٹھے پانی کے چشمے کی مانند تھیں

اسی لئے آپ ﷺ کو خالق ارض و سماء اور رب العالمین کی طرف سے ”رحمۃ للعالمین“ کے لقب سے نوازا گیا۔

چنانچہ ارشاد باری تعالیٰ ہے: ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (۱) ترجمہ: (اور ہم نے آپ کو تمام جہان والوں کیلئے رحمت بنا کر رہی تھی جا ہے) نیز قرآن کریم میں رسول ﷺ کے اعلیٰ اخلاق و عمدہ عادات و صفات کی تعریف اس طرح بیان کی گئی ہے: ﴿وَإِنَّكَ لَعَلَىٰ خُلُقٍ عَظِيمٍ﴾ (۲) ترجمہ: (اور بے شک آپ تو بہت بڑے [عدمہ] اخلاق پر ہیں)

اسی طرح ارشاد ہے: ﴿فِيمَا رَحْمَةٌ مِّنَ اللَّهِ لِنُتَّلَمَّلُهُمْ وَلَوْكُنَّتْ فَظَّاءً غَلِيلًا الْقَلْبُ لَا نَفَضُّوا مِنْ حَوْلِكَ فَاعْفُ عَنْهُمْ وَاسْتَغْفِرْلَهُمْ وَشَاوِرْهُمْ فِي الْأَمْرِ﴾ (۳) ترجمہ: (اللہ تعالیٰ کی رحمت کے باعث آپ ان پر زرم دل ہیں، اور اگر آپ بذریان اور سخت دل ہوتے تو یہ سب آپ کے پاس سے چھٹ جاتے، سو آپ ان سے درگذر کریں اور ان کیلئے استغفار کیا کریں اور کام کا مشورہ ان سے کیا کریں)

رسول ﷺ کی بعثت کی ابتداء کے موقع پر جب غارِ حراء میں آپ ﷺ پر یہی وجہ نازل ہوئی اور اس موقع پر آپ ﷺ کو من جانب اللہ تبلیغ دین کا فریضہ سونپا گیا تو آپ ﷺ یہ سونج کر انتہائی پریشانی میں بتلا ہو گئے کہ میں یہ بارگراں کس طرح اٹھا سکوں گا، اور اس قدر عظیم فریضہ کس طرح انجام دے سکوں گا.....؟ اسی پریشانی اور شدت تلقیر کی وجہ سے آپ ﷺ کی طبیعت بھی ناساز ہو گئی، آخر اسی کیفیت میں آپ ﷺ گھر پہنچے، اپنی رفیقة حیات امام المؤمنین حضرت خدیجہ رضی اللہ تعالیٰ عنہا کے سامنے تمام ماجرا بیان فرمایا اور اسی

پریشانی کا انہمار کیا جس پر حضرت خدیجہ رضی اللہ عنہا نے آپ ﷺ کو تسلی دیتے ہوئے فرمایا: (كَلَّا، وَاللَّهِ لَا يُخْزِيَكَ اللَّهُ أَبَدًا، إِنَّكَ لَتَصِلُ الرَّحْمَ، وَتَصُدُّقُ الْحَدِيثَ، وَتَحْمِلُ الْأَكَلَ، وَتَكْسِبُ الْمَعْدُومَ، وَتَقْرِي الْخَيْفَ، وَتُعَيْنُ عَلَى نَوَائِبِ الْحَقِّ.....) (۱) ترجمہ: (”نہیں نہیں! اللہ کی قسم! اللہ آپ کو ہرگز اس کام میں روشنیں کرے گا، کیونکہ آپ صدر حجی کرتے ہیں، سچ بولتے ہیں، مہمان نواز ہیں، محتاجوں اور غریبوں کی مدد کرتے ہیں، اور راہ حق میں لوگوں کی مدد کرنے والے ہیں“) غور طلب بات ہے کہ بعثت سے قبل ہی آپ ﷺ کے اخلاق کی بلندی و عظمت کا یہ حال تھا تو بعثت کے بعد کیا کیفیت ہو گی.....؟

اور پھر یہ کہ رسول ﷺ نے دعوتِ اسلام کے بالکل ابتدائی دور سے ہی اپنے اصحاب کو بھی ہمیشہ انہی اخلاقی عالیہ و صفاتِ حمیدہ کو اپنانے کی تاکید و تلقین فرمائی، چنانچہ نجاشی شاہ جوش نے جب دینِ اسلام کے بارے میں استفسار کیا تو اس موقع پر وہاں موجود مسلمانوں کی جماعت میں سے حضرت جعفر بن ابی طالب رضی اللہ عنہ اس طرح گویا ہے:

(أَيُّهَا الْمَلَكُ! كَنَّا قَوْمًا أَهْلَ جَاهْلِيَّةً، نَعْبُدُ الْأَصْنَامَ، وَنَأْكُلُ الْمَيْتَةَ، وَنُسْيِئُ الْجَوَارَ، وَيَأْكُلُ الْقَوِيُّ مِنَ الْضَّعِيفِ، فَكَنَّا عَلَى ذَلِكَ حَتَّىٰ بَعْثَ اللَّهِ الَّذِي رَسَوْلًا مِّنَنَا، نَعْرَفُ نَسْبَهُ وَصَدْقَهُ وَأَمَانَتَهُ وَعَفَافَهُ، فَدَعَانَا إِلَى اللَّهِ لِنَوْحِدَهُ وَنَعْبُدَهُ، وَنَخْلُعُ مَا كَنَّا نَحْنُ نَعْبُدُ وَآبَاؤُنَا مِنْ دُونِهِ مِنَ الْحِجَارَةِ وَالْأَوْثَانِ، وَأَمْرَنَا بِصَدْقِ الْحَدِيثِ وَأَدَاءِ الْأَمَانَةِ وَصَلَةِ الرَّحْمَ وَحَسْنِ الْجَوَارِ وَالْكَفَ عنِ الْمُحَارَمِ، وَنَهَانَا عَنِ الْفَوَاحِشِ وَقَوْلِ الزُّورِ

(۱) بخاری [۳] کتاب بدء الوحی، باب کیف کان بدء الوحی الی رسول الله ﷺ  
نیز: بخاری [۲۵۸۱] کتاب تحریر۔ نیز: مسلم [۱۹۰]

وأَكْل مَا لِلّٰٰيْتَمْ وَقَذْفُ الْمُحَصَّناتِ.....) (۱) ترجمہ: (اے بادشاہ! ہم جاہل تھے، ہتوں کی پرسش کیا کرتے تھے، مردار کھاتے تھے، ہمسایوں کوستاتے تھے، ہم میں سے جو طاقتور تھے وہ کمزوروں کو کھا جاتے تھے، اسی دوران اللہ نے ہم میں سے ہی ایک ہستی کو بنی بنا کر بھیجا، جس کی شرافت، خاندانی نجابت، امانت و دیانت اور راست بازی سے ہم بخوبی واقف تھے، اس نے ہمیں ایک اللہ کی عبادت کی طرف دعوت دی، ہم اور ہمارے باپ داد اللہ کے سوا جن پچھروں اور ہتوں کو پوچھتے چلے آرہے تھے ان سے کنارہ کشی کی تاکید کی، اس نے ہمیں راست بازی، امانت و دیانت، صلح رحمی، ہمسایوں کے ساتھ ہمدردی حسن سلوک کا حکم دیا، ہر قسم کی فحاشی و بے حیائی سے دامن بچانے، جھوٹ بولنے، یہموں کامل دبایینے اور پاک دامن عورتوں پر تہمت لگانے سے بازرہنے کی تلقین کی.....)

یہ ہے اس اخلاقی حسنے کی ایک جھلک جس کی تاکید و تلقین رسول اللہ ﷺ نے اسلام کے بالکل ابتدائی دور میں ہی فرمائی، اور پھر جس کی بدولت حق کی پکار پر لیک کہنے والوں کی زندگیوں میں ایسا حیرتناک انقلاب برپا ہوا کہ وہ لوگ دیکھتے ہی دیکھتے ذلت کی پستیوں سے نکل کر عزت کی بلندیوں تک جا پہنچے، جونہ صرف یہ کہ ان پڑھ تھے بلکہ اپنی جہالت پر انہیں خفر اور ناز تھا..... اب وہ دنیا بھر کے استاد، معلم و مربی اور تمام انسانیت کیلئے روشنی کا مینار بن گئے، صدیوں سے جہالت کے اندر ہیروں میں بھکنے والے اب ایک نئے دور کے مشعل بردار بن گئے، معمولی ہاتوں پر باہم قتل و خوزیزی جن کا معمول بلکہ پسندیدہ ترین مشغلہ تھا اب وہ ہمدردی وایسا کا نمونہ بن گئے، جن کی دشمنی ضرب المثل تھی اب ان کی اخوت و محبت دنیا بھر کیلئے مثال بن گئی، لوٹ مار جن کا شیوه تھا اب وہ دوسروں کے ہمدرداور

(۱) احمد [۲۵۵] حدیث حیر بن ابی طالب و ہودیث بحرۃ، نیز: احمد [۲۲۵] نیز: مجمع الزوائد عن الطبری ابی۔

غمگسار بن گئے، جن کی زندگی شراب نوشی، تمار بازی، اور لہو لعب میں بس رہوئی تھی اب وہ رات کی خاموشیوں میں اللہ کے سامنے سرپنجو درہنے لگے.....!  
اور پھر اس ابتدائی دور کے بعد بھی آپ ﷺ نے ہمیشہ حسن اخلاق کا سبق سکھایا اور اسی کی تاکید و تلقین فرمائی، اور ارشاد فرمایا کہ: (إِنَّمَا بُعْثُتُ لِأَتَّقِيمَ مَكَارِمَ الْأَخْلَاقِ) (۱)  
ترجمہ: (بے شک مجھے اس خاطر رسول بنا کر بھیجا گیا ہے کہ میں اعلیٰ اخلاق کی تکمیل کروں)  
☆..... اخلاقی فاضلہ و صفاتِ حمیدہ کی تاکید و تلقین کے بارے میں چند احادیث مبارکہ ملاحظہ ہوں:

☆ الْبِرُّ حُسْنُ الْخُلُقِ (۲) ترجمہ: (اصل نیکی تو حسن اخلاق ہے)  
☆ إِنَّ مِنْ خَيَارِكُمْ أَحْسَنُكُمْ أَخْلَاقًا (۳) ترجمہ: (تم میں سے بہترین شخص وہ ہے جس کا اخلاق عمدہ ہو)  
☆ أَكْمَلُ الْمُؤْمِنِينَ إِيمَانًا أَحْسَنُهُمْ خُلُقًا (۴) ترجمہ: (تمام اہل ایمان میں سے کامل ایمان والا شخص وہ ہے جس کا اخلاق اچھا ہو)  
☆ مَا مِنْ شَيْءٌ أُتْقَلُ فِي مِيزَانِ الْمُؤْمِنِ يَوْمَ الْقِيَامَةِ مِنْ حُسْنِ الْخُلُقِ (۵)  
ترجمہ: (قیامت کے روز مؤمن کے تمام اعمال میں ”حسن اخلاق“ سے بڑھ کر روزنی اور کوئی عمل نہیں ہوگا)

(۱) مجمع الزوائد (بجواہ: بزار، باب فی حسن خلقہ و حیاتہ و حسن معاشرتہ) ج: ۹، ص: ۱۵۔ یہی حدیث امام مالک نے موطایم ان الفاظ کے ساتھ: (بُعْثُتُ لِأَتَّقِيمَ حُسْنَ الْأَخْلَاقِ) [نمبر: ۱۲۰۹] نیز: امام احمد نے مسند میں ان الفاظ کے ساتھ: (بُعْثُتُ لِأَتَّقِيمَ صَالِحَ الْأَخْلَاقِ) [نمبر: ۸۹۳۹] ذکر کی ہے۔

(۲) مسلم [۲۵۵۳] باب تفسیر البر والاثم      (۳) بخاری [۳۳۶۶]  
(۴) ابن حبان [۳۷۹] [۱۳۷۲] ترمذی [۲۱۲] باب ماجاء فی اشکمال الایمان .....      (۵) ترمذی [۲۰۰۲]

☆ إِنَّ الْمُؤْمِنَ لَيُدِرِكُ بِحُسْنِ خُلُقِهِ دَرَجَةَ الصَّائِمِ وَالْقَائِمِ (۱)

ترجمہ: (مؤمن اپنے حسن اخلاق کی بدولت روزے دار اور نمازی کے مقام و رتبے کو پالیتا ہے) (۱)

☆ إِنَّ مِنْ أَحَبِّكُمْ إِلَيَّ وَأَقْرَبِكُمْ مِنِّي مَجْلِسًا يَوْمَ الْقِيَامَةِ أَحَاسِنُكُمْ أَخْلَاقًا (۲) ترجمہ: (قیامت کے روز بھجے سب سے زیادہ محظوظ اور مجھ سے سب زیادہ قریب وہ لوگ ہوں گے جن کا اخلاق اچھا ہوگا)

☆ سُئِلَ رَسُولُ اللَّهِ عَلَيْهِ وَسَلَّمَ عَنْ أَكْثَرِ مَا يُدْخِلُ النَّاسَ الْجَنَّةَ؟ قَالَ: ((تَقُوَّى اللَّهُ وَ حُسْنُ الْخُلُقِ)). (۳) ترجمہ: (رسول ﷺ سے دریافت کیا گیا کہ: ”وہ کون سا عمل ہے جو دیگر تمام اعمال سے بڑھ کر انسانوں کیلئے جنت میں داخلہ کا سبب بنے گا؟ فرمایا: ”اللہ سبحانہ و تعالیٰ کا خوف“ اور ”حسن اخلاق“)۔



(۱) ابو داؤد [۲۷۹۸] باب فی حسن الخلق۔

(۲) ترمذی [۲۰۱۸] باب ما جاء في معاملة الأخلاق۔

(۳) ترمذی [۲۰۰۳] ابن حبان [۲۷۶]۔

### ”ارکانِ اسلام“ اور ”اخلاقی تعلیم“:

یہاں یہ بات بھی قابل غور ہے کہ دینِ اسلام میں نہ صرف یہ کہ ”محاسنِ اخلاق“ کو اختیار کرنے اور ”رذائلِ اخلاق“ سے مکمل اجتناب کی تاکید و تلقین کی گئی ہے، بلکہ مزید یہ کہ اہم ترین اسلامی عبادات جن پر دینِ اسلام کی بنیاد ہے اور اسی وجہ سے جنہیں ”ارکانِ اسلام“ کہا جاتا ہے، ان عبادات میں بھی اخلاقی تعلیم و تربیت کا پہلو موجود ہے، بلکہ حقیقت یہ ہے کہ ان عبادات کے اسرار اور ان کے مقاصد نیز اغراض و غایات میں سے اہم ترین غرض و غایت اخلاقی تعلیم و تربیت ہی ہے۔

☆..... چنانچہ تمام اسلامی عبادات میں سب سے اہم ترین عبادت یعنی نماز سے متعلق آیات و احادیث میں اگر غور و فکر کیا جائے تو یہ بات بخوبی واضح ہو جاتی ہے کہ نماز سے اللہ کے ذکر، اور اس کی عبادت و اطاعت کے عملی اقرار و اظہار کے ساتھ ساتھ خلقِ خدا کے ساتھ حسنِ سلوک، اخوت و مساوات، ہمدردی و ایثار، اللہ کے بندوں کی مدد و اعانت، ان کیلئے نعمگاری و خیر سگالی کے جذبات کی نشوونما اور ان میں ترقی و اضافہ بھی مقصود ہے، سورۃ الماعون کا یہی پیغام اور یہی مفہوم ہے۔

مزید یہ کہ نماز اخلاقی فاضلہ کی طرف رغبت و میلان کا وسیلہ، نیز اخلاقی رذیلہ و تمام فوایش و مذکرات سے بندے کیلئے حفاظت و دوری کا ذریعہ بھی ہے۔

جیسا کہ قرآن کریم میں ارشاد ہے: ﴿إِنَّ الصَّلَاةَ تَنْهَىٰ عَنِ الْفَحْشَاءِ وَ  
الْمُنْكَر﴾ (۱) ترجمہ: (یقیناً نماز بے حیائی اور برائی سے روکتی ہے)

☆.....اسی طرح زکوٰۃ کے بارے میں قرآن کریم میں ارشاد ہے: ﴿خُذْ مِنْ أَمْوَالِهِمْ صَدَقَةً تُطَهِّرُهُمْ وَتُرَكِيئُهُمْ بِهَا وَصَلِّ عَلَيْهِمْ﴾ (۱) ترجمہ: (آپ ان کے مالوں میں سے صدقہ لے لیجئے، جس کے ذریعہ سے آپ ان کو پاک و صاف کر دیں، اور ان کیلئے دعا کیجئے)

بلکہ زکوٰۃ کے توافقی معنی ہی ”تزکیہ“ یعنی پاک کرنے کے ہیں، چنانچہ زکوٰۃ کی ادائیگی کے ذریعے وہ مال پاک و صاف اور مبارک ہو جاتا ہے کہ جس میں سے زکوٰۃ ادا کر دی گئی ہو۔ نیز زکوٰۃ ادا کرنے والے کامل و دولت کی محبت، حرص، طمع، ہوس، اور خود غرضی نفس پرستی جیسے مہلک اور خطرناک ترین روحانی امراض اور انہائی ناپسندیدہ و قبیح ترین عادات سے پاک و صاف ہو جاتا ہے۔

مزید یہ کہ جس مسکین کو زکوٰۃ ادا کی گئی ہواں کامل احساں محرموں، اغیانے و دولت مندوں کے خلاف حسد، نفرت و عداوت، اور بغض و کینہ جیسی بدترین صفات و عادات سے پاک و صاف ہو جاتا ہے۔

بلکہ رسول اللہ ﷺ نے تو بندگان خدا کے ساتھ خوش اخلاقی کارویہ و سلوک اپنانے اور ان کے ساتھ خندہ پیشانی سے پیش آنے کو بھی ”صدقہ“ میں شمار فرمایا ہے۔ چنانچہ آپ ﷺ کا ارشاد ہے: (تَبَسُّمُكَ فِي وَجْهِ أَخِيكَ صَدَقَةٌ) (۲) ترجمہ: (اپنے بھائی [یعنی کسی مسلمان] کے ساتھ مسکرا کر پیش آنا بھی تمہارے لئے صدقہ ہے)

☆.....اسی طرح روزے سے مقصود مخصوص چند گھنٹوں کیلئے کھانے پینے سے پہاڑیز ہرگز نہیں ہے، بلکہ اصل مقصود اپنے نفس کو لگام دینا اور ہر برائی سے اجتناب کا عادی بنانا ہے، جیسا

(۱) التوبۃ [۱۰۳] (۲) ترمذی [۱۹۵۶] باب ماجاء فی الشکر لمن أحسن الیک۔

کر رسول ﷺ کا ارشاد ہے: (مَنْ لَمْ يَذَعْ قَوْلَ الزُّورَ وَالْعَقْلَ بِهِ فَلَيْسَ اللَّهُ حَاجَةً فِي أَنْ يَذَعَ طَعَامَهُ وَشَرَابَهُ) (۱) ترجمہ: (جس کسی نے روزے کے دوران بھی جھوٹی بات اور جھوٹے کام کونہ چھوڑا، تو اللہ کو بھی اس بات کی کوئی ضرورت نہیں کہ ایسا شخص اپنا کھانا پینا چھوڑے رکھے) (یعنی روزہ محض کھانے پینے سے پرہیز کا نام نہیں ہے، بلکہ روزے سے اصل مقصود یہ ہے کہ انسان اپنے نفس کو جھوٹ و دیگر تمام منکرات و رذائل اخلاق سے ہمیشہ کیلئے مکمل احتساب کا عادی بنائے۔

اسی طرح ارشادِ نبوی ہے: (إِذَا كَانَ يَوْمُ صَوْمٍ أَحَدُكُمْ فَلَا يَرْفُثُ وَلَا يَصْخَبُ ، فَإِنْ سَابَةَ أَحَدٌ أَوْ قَاتَلَهُ فَلَيَقُلْ إِنِّي صَائِمٌ) (۲) ترجمہ: (تم میں سے جب کوئی روزے کی حالت میں ہو، تو کسی بے حیائی کا رتکاب نہ کرے، اور نہ ہی جھگڑا کرے، اور اگر کوئی دوسرا شخص اسے برا کہے، یا اس سے اڑائی جھگڑا کرے تو [اس سے الجھنے کی بجائے] یوں کہے کہ: ”میں تو روزہ دار ہوں“)۔

علاوہ ازیں یہ کہ روزے کے دورانِ واقعی اور عملی طور پر بھوک اور پیاس کی تکلیف محسوس کرنے کے بعد روزے دار کو اس بات کا بخوبی اندازہ ہونے لگتا ہے کہ وہ غریب اور سکین جس کے پیٹ میں بھوک اور پیاس کی یہ آگ ہمیشہ ہی شعلہ زن رہتی ہے..... اس کی زندگی کس قدر تلخ ہوگی .....؟ چنانچہ اسی سوچ کی وجہ سے روزے دار کے قلب و ذہن میں احساس و شعور بیدار ہوتا ہے، اور اس کا دل غریب یوں اور حاجت مندوں کیلئے ہمدردی و رحمتی کے جذبات سے لبریز ہونے لگتا ہے، اور پھر یہی جذبات اسے ان حاجت مندوں کی مدد و اعانت پر آمادہ کرتے ہیں۔

(۱) بخاری [۱۸۰۴] باب مَنْ لَمْ يَذَعْ قَوْلَ الزُّورَ وَالْعَقْلَ بِهِ فِي الصَّوْمِ۔

(۲) بخاری [۱۸۰۵] باب مَنْ لَمْ يَذَعْ قَوْلَ الزُّورَ وَالْعَقْلَ بِهِ فِي الصَّوْمِ۔ مسلم [۱۵] احمد [۲۶۱۱] ☆

☆.....اسی طرح حجج بیت اللہ سے صرف سیر و فرج کی محض کوئی سفر مقصود نہیں ہے، بلکہ اس اہم ترین عبادت سے بھی اصل مقصود تزکیۃ نفس، تہذیب اخلاق، اخوت و مساوات کے جذبات کی نشوونما، ایثار و قربانی، اور صبر و تحمل کی عادت اپنانے، نیز باہمی اختلافات، اڑائی جھگڑے، اور ہر قسم کے فشق و فجور اور بدعملی سے دامن بچائے رکھنے کی تاکید و تلقین ہے۔

قرآن کریم میں ارشاد ہے: ﴿فَمَنْ فَرَضَ فِي هِنَّ الْحَجَّ فَلَا رَفَثٌ وَلَا فُسُوقٌ وَلَا جِدَالٌ فِي الْحَجَّ﴾ (۱) ترجمہ: (جو شخص ان ہمینوں میں حج کی نیت کرے، اسے خبردار ہنا چاہئے کہ حج کے دوران اس سے کوئی شہوانی فعل، کوئی بدعملی، اور کوئی لڑائی جھگڑے کی بات سر زدنہ ہو)

رسول ﷺ کا ارشاد ہے: (مَنْ حَجَّ لِلَّهِ فَلَمْ يَرْفُثْ وَلَمْ يَفْسُقْ رَاجَعَ مِنْ ذُنُوبِهِ كَيْوَمَ وَلَدَتُهُ أُمَّةٌ) (۲) ترجمہ: (جس شخص نے [صرف اللہ کی رضا کیلئے] حج کیا اور [دورانِ حج] ہر قسم کے فشق و فجور سے بچا رہا، تو وہ گناہوں سے یوں پاک و صاف ہو کر لوٹے گا جیسے اس دن پاک و صاف تھا کہ جب اس کی ماں نے اسے جنا۔)

مزید یہ کہ حج بیت اللہ کے موقع پر ہی آپ ﷺ نے وہ یادگاروں بے مثال اور اہم ترین خطبه ارشاد فرمایا جو کہ ”خطبۃ حجۃ الوداع“ کے نام سے معروف ہے، اور جو کہ رنگِ نسل کی جھوٹی اور مصنوعی بنیادوں پر قائم تمام تر امتیازات کو مٹانے، ہر قسم کی طبقاتی کشکاش و منافرت کے خاتمے، نیز شرف انسانیت کی بجائی، اور عدل و انصاف کے اصولوں کی بہر صورت پاسداری کے لحاظ سے رہتی دنیا تک تمام عالم انسانیت کیلئے فقید المثال منشورِ حیات اور دستورِ عمل کی حیثیت رکھتا ہے۔

”اخلاقی کمزوری“، ”ایمانی کمزوری“ کی علامت ہے:

یہ بات قابل غور ہے کہ قرآن و حدیث میں اہل ایمان کو جہاں کسی عمدہ صفت اور اچھی عادت کو اپنانے، یا اسی طرح جہاں کسی برائی سے دامن بچائے رکھنے کا حکم دیا گیا ہے، وہاں اکثر و بیشتر ”ایمان“ کا تذکرہ بھی کیا گیا ہے، گویا اس سے یہ یاد ہانی مقصود ہے کہ جس چیز کو اپنانے، یا جس چیز سے بازر ہنے کی تمہیں تاکید و تلقین کی جا رہی ہے، یہ دراصل اسی ایمان کا تقاضا ہے جو تمہارا اصل سرمایہ اور تمہارے لئے سب سے فیتنی متاع ہے، اور جس پر تمہارے لئے دنیا و آخرت میں خیر و خوبی، عافیت و سلامتی، اور نجات و فلاح کا دار و مدار ہے۔

☆..... چنانچہ قرآن کریم میں جہاں ”صدق“، یعنی ”سچائی“، جیسی اہم عادت اور اعلیٰ ترین صفت کو اپنانے کا حکم دیا گیا ہے، وہاں اس آیت کی ابتداء میں: ﴿يَا أَيُّهَا الَّذِينَ آمَنُوا.....﴾ یعنی: ”اے ایمان والو.....!“ کہہ کر خطاب کیا گیا ہے۔

جیسا کہ ارشادِ رباني ہے: ﴿يَا أَيُّهَا الَّذِينَ آمَنُوا اتَّقُوا اللَّهَ وَ كُونُوا مَعَ الصَّادِقِينَ﴾ (۱) ترجمہ: (اے ایمان والو! اللہ سے ڈرو، اور پچھوں میں شامل ہو جاؤ)

☆ اسی طرح رسول ﷺ نے ”شرم و حیاء“ کی ترغیب دیتے ہوئے فرمایا: (الحَيَاةُ وَالإِيمَانُ قُرَنَاءُ جَمِيعًا، فَإِذَا رُفِعَ أَحَدُهُمَا رُفِعَ الْآخَرُ ) (۲) ترجمہ: (”حیا“ اور ”ایمان“ دونوں ساتھی ہیں، لہذا اگر ان دونوں میں سے کوئی ایک چیز اٹھ جائے تو یقیناً دوسرا بھی اٹھ جائے گی) یعنی حیا اور ایمان باہم لازم و ملزم ہیں، لہذا

(۱) التوبۃ [۱۱۹] (۲) الترغیب والترہیب [۳۹۹] بحوالہ: حاکم و الطبرانی فی الاوسط۔

## معاشرتی آداب و اخلاق

(۲۷) اخلاقی کمزوری ایمانی کمزوری کی علامت

جس کسی میں ان دونوں میں سے کوئی ایک چیز موجود ہوگی تو یقیناً دوسری بھی موجود ہوگی، اور اگر ان میں سے کوئی ایک چیز مفقود ہے تو یقیناً دوسری چیز بھی مفقود ہی ہوگی۔

☆.....اسی طرح پڑوی کے ساتھ بدسلوکی کی حرمت و ممانعت کے بارے میں رسول اللہ ﷺ کا ارشاد ملاحظہ ہو: (مَنْ كَانَ لَا يُؤْمِنُ بِاللَّهِ وَ الْيَوْمِ الْآخِرِ فَلَا يُؤْذِنَ جَارَهُ ) (۱) ترجمہ: (جو کوئی اللہ پر، اور روز قیامت پر ایمان رکھتا ہو، وہ اپنے پڑوی کو اذیت نہ پہنچائے)

نیز ارشادِ نبوی ملاحظہ ہو: (وَاللَّهِ لَا يُؤْمِنُ ، وَاللَّهِ لَا يُؤْمِنُ ، وَاللَّهِ لَا يُؤْمِنُ ، قِيلَ مَنْ يَا رَسُولَ اللَّهِ؟ قَالَ: الَّذِي لَا يَأْمُنُ جَارَهُ بَوَاقِفَةً) (۲) ترجمہ: (اللہ کی قسم! وہ شخص ہرگز مؤمن نہیں ہو سکتا، اللہ کی قسم! وہ شخص ہرگز مؤمن نہیں ہو سکتا، اللہ کی قسم! وہ شخص ہرگز مؤمن نہیں ہو سکتا، عرض کیا گیا کہ: وہ کون ہے اے اللہ کے رسول؟ فرمایا: ”یہ وہ شخص ہے کہ جس کی ایذا رسانیوں سے اس کا پڑوی محفوظ نہ رکے)

اسی طرح رسول اللہ ﷺ کے سامنے ایک بار جب کسی عورت کے بارے میں یہ تذکرہ ہوا کہ وہ بہت زیادہ نمازوںے اور صدقہ و خیرات کا اہتمام والتزام کرتی ہے، مگر یہ کہ اس کے پڑوی اس کی تلخ کلامی اور بدبانی سے بہت تنگ اور پریشان رہتے ہیں..... اس پر آپ ﷺ نے اس عورت کے بارے میں فرمایا کہ: (هِيٌ فِي النَّارِ) یعنی: ”اس کا ٹھکانہ جہنم میں ہے۔“

جبکہ اس کے برعکس ایک اور عورت کے بارے میں یہ تذکرہ ہوا کہ وہ بہت زیادہ نفل عبادات کا کوئی خاص اہتمام نہیں کرتی، البتہ یہ کہ پڑویوں کے ساتھ اس کا اخلاق اور روایہ

(۱) بخاری [۵۶۷] باب اثمن لایا من جارہ بوا نقہ۔ نیز: [۸۵] ۵۷۴ [۲۱۰] باب حفظ المسان.....

(۲) بخاری [۵۶۷] باب اثمن لایا من جارہ بوا نقہ۔

## معاشرتی آداب و اخلاق (۲۸) اخلاقی کمزوری ایمانی کمزوری کی علامت

وسلک بہت اچھا ہے، اس پر آپ ﷺ نے اس عورت کے بارے میں فرمایا کہ: (ہی فی الجنة) یعنی: ”اس کا ٹھکانہ جنت میں ہے“۔ (۱)

☆.....اسی طرح رسول اللہ ﷺ نے مہذب و شاستہ گفتگو، اور عمدہ طرزِ تختن اپنا نے، نیز ہمیشہ اچھی بات کہنے کی ترغیب دیتے ہوئے فرمایا: (مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَيَقُولُ خَيْرًا أَوْ لِيَصُمُّ) (۲) ترجمہ: (جو شخص اللہ پر اور قیامت کے دن پر ایمان رکھتا ہو اسے چاہئے کہ اچھی بات ہی کہا کرے، ورنہ خاموش رہا کرے)

☆.....اسی طرح ”امانت و دیانت“ نیز ”ایفائے عہد“ کی ضرورت و اہمیت کے بارے میں ارشادِ نبوی ملاحظہ ہو: (لَا إِيمَانَ لِمَنْ لَا أَمَانَةَ لَهُ، وَ لَا دِينَ لِمَنْ لَا عَهْدَ لَهُ) (۳) ترجمہ: (جس میں امانت نہیں اس کا کوئی ایمان نہیں، اور جو کوئی وعدے کا پابند نہیں اس کا کوئی دین نہیں)

نیز آپ ﷺ نے ”منافق“ کی علامات اس طرح بیان فرمائی ہیں: (آلية المُنَافِقِ ثَلَاثٌ: إِذَا حَدَثَ كَذَبَ، وَ إِذَا وَعَدَ أَخْلَفَ، وَ إِذَا أُوتِمَنَ خَانَ) (۴) ترجمہ: (منافق کی نشانیاں تین ہیں: جب بات کریگا جھوٹ بولیگا، جب وعدہ کریگا تو وعدہ خلافی کریگا، اور جب اس کے پاس کوئی امانت رکھی جائیگی تو اس میں خیانت کریگا)۔

☆.....حاصل کلام یہ کہ قرآن و حدیث کی مذکورہ نصوص سے یہ بات بخوبی واضح ہو گئی کہ

(۱) احمد [۹۶۷۳]

(۲) ☆.....بخاری [۷۱۱۰] باب حفظ اللسان، مسلم [۷۲] ☆.....ابن حبان [۵۱۶] ترمذی [۲۵۰۰]

(۳) احمد [۱۲۳۰۶]

(۴) بخاری [۳۳] باب ظلم دون ظلم، نیز بخاری: [۲۵۳۶] [۲۵۹۸] [۲۵۷۸۳] مسلم [۵۹] باب بیان خصال المنافق ترمذی [۲۶۳] باب ماجاعی علماء المنافق احمد [۸۶۷۰]

## معاشرتی آداب و اخلاق

(۲۹) اخلاقی کمزوری ایمانی کمزوری کی علامت

”ایمان“ اور حسن اخلاق، باہم لازم و ملزم ہیں، اور یہ کہ ”اخلاقی کمزوری“ درحقیقت ”ایمانی کمزوری“ ہی کی علامت اور اسی کا لازمی نتیجہ ہے۔

یقیناً اس سے مسلمان کیلئے عمدہ اخلاق و صفات کو اپنائے اور بے اخلاق و عادات سے مکمل کنارہ کشی اختیار کرنے کی ضرورت و اہمیت واضح و ثابت ہوتی ہے۔

☆..... اسلامی تعلیمات کی روشنی میں چند ”اخلاقِ حَنَفَة“ یعنی عمدہ و پاکیزہ اخلاق کا تذکرہ آئندہ صحیحات میں ملاحظہ ہو۔



---

## ”صدق“

☆..... یہ ایک ناقابل تردید حقیقت ہے کہ ”صدق“ یعنی راست بازی و سچائی ہر خیر و خوبی کا نفع اور ہر فضیلت کا سرچشمہ ہے، جبکہ اس کے عکس جھوٹ ہر خرابی اور ہر برائی کی نیا داد اور جڑ ہے۔

☆..... ”صدق“ کی اہمیت و فضیلت کے بارے میں اس سے بڑھکر اور کیا کہا جاسکتا ہے کہ قرآن کریم میں خود اللہ سبحانہ و تعالیٰ نے اپنے بارے میں یہ ارشاد فرمایا ہے کہ: ﴿وَمَنْ أَصْدَقَ مِنَ اللَّهِ حَدِيثًا﴾ (۱) ترجمہ: (اللہ سے زیادہ سچی بات والا اور کون ہوگا؟) نیز ارشاد ہے: ﴿وَمَنْ أَصْدَقَ مِنَ اللَّهِ قِيلًا﴾ (۲) ترجمہ: (اور کون ہے جو اپنی بات میں اللہ سے زیادہ سچا ہو؟)

نیز ارشاد ہے: ﴿قُلْ صَدَقَ اللَّهُ﴾ (۳) ترجمہ: (کہہد تجھے کہ اللہ سچا ہے) نیز ارشاد ہے: ﴿وَتَمَّتَ كَلِمَتَ رَبِّكَ صَدِيقًا وَ عَدْلًا﴾ (۴) ترجمہ: (اور آپ کے رب کا کلام سچائی اور انصاف کے اعتبار سے کامل ہے)

اس سے معلوم ہوا کہ ”سچائی“ کا اصل سرچشمہ خود اللہ سبحانہ و تعالیٰ کی ذات ہے۔

☆..... اور پھر حضرات انیمیاءؓ کرام علیہم السلام نے اسی سرچشمے سے ہی ”سچائی“ کو حاصل کیا اور پھر خلقِ خدا کو بھی اس سے سیراب اور فیضیاب کیا۔ ان حضرات نے خود بھی ہمیشہ ”سچائی“ کو اپنایا، اور اپنی تعلیمات و بدایات کے ذریعے بندگانِ خدا کو بھی ہمیشہ اسی کی تاکید و تلقین فرمائی۔

قرآن کریم میں متعدد مقامات پر حضرات انبیاء کرام علیہم السلام کی سچائی و دیانت داری کا تذکرہ کیا گیا ہے۔

چنانچہ حضرت ابراہیم خلیل اللہ علیہ السلام کے بارے میں ارشاد ہے: ﴿وَاذْكُرْ فِي الْكِتَابِ إِبْرَاهِيمَ إِنَّهُ كَانَ صَدِيقًا نَّبِيًّا﴾ (۱) ترجمہ: (اس کتاب میں ابراہیم [علیہ السلام] کا قصہ بیان کیجئے، بیشک وہ بڑی سچائی والے نبی تھے) اسی طرح حضرت اوریس علیہ السلام کے بارے میں ارشاد ہے: ﴿وَاذْكُرْ فِي الْكِتَابِ إِدْرِيسَ إِنَّهُ كَانَ صَدِيقًا نَّبِيًّا﴾ (۲) ترجمہ: (اس کتاب میں اوریس [علیہ السلام] کا بھی ذکر کیجئے، بیشک وہ بڑی سچائی والے نبی تھے)

نیز حضرت عیسیٰ علیہ السلام اور ان کی والدہ حضرت مریم کے تذکرہ کے ضمن میں ارشاد ہے: ﴿وَأُمَّهٌ صَدِيقَةٌ﴾ (۳) ترجمہ: (ان کی والدہ راست بازعورت تھیں)

اسی طرح حضرت یوسف علیہ السلام کے واقعہ کے ضمن میں ارشاد ہے: ﴿يُوسُفُ أَيُّهَا الصَّدِيقُ﴾ (۴) ترجمہ: (اے بہت بڑے سچے یوسف.....!)

”حدیث جبریل“ میں بار بار یہ تذکرہ ہے کہ رسول اللہ ﷺ کی ہربات پر جبریل علیہ السلام فرماتے: (صدقت) یعنی: ”آپ نے سچ کہا“۔ (۵)

ام المؤمنین حضرت خدیجہ رضی اللہ عنہا نے جب رسول اللہ ﷺ کو پیغام نکاح بھیجا تو اس موقع پر رسول اللہ ﷺ کیلئے اپنی پسندیدگی اور آپ ﷺ کے ساتھ نکاح کی خواہش کی وجہ یہ بیان فرمائی: (إِنِّي رَغِبُتُ فِيكَ لِقَرَابَتِكَ وَ أَمَانَتِكَ وَ حُسْنُ خُلُقَكَ وَ صَدْقَ

(۱) مریم [۳۱] (۲) مریم [۵۲] (۳) المائدۃ [۷۵]

(۴) یوسف [۳۶]

(۵) بخاری [۵۰] عن أبي هريرة رضي الله عنه۔ نیز مسلم [۸] عن عمر بن الخطاب رضي الله عنه۔

(۱) حدیث

یعنی: ”میں آپ سے نکاح کی خواہشمند ہوں، آپ سے قرابت داری کی وجہ سے، نیز آپ کی امانت و دیانت، خوش اخلاقی، اور سچائی کی وجہ سے۔“

آپ ﷺ کو اپنے اور پرانے دوست اور دشمن سب ہی ہمیشہ ”صدق“ اور ”امین“ کے لقب سے پکارا کرتے تھے۔

☆..... قرآن و حدیث میں جا بجا ”صدق“ کو بنانے اور جھوٹ سے بچنے کی تاکید و تلقین کی گئی ہے۔

چنانچہ ارشادِ ربانی ہے: ﴿يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ﴾ (۲) ترجمہ: (اے ایمان والو! اللہ سے ڈرو اور پچوں کے ساتھ رہو)

اسی طرح قرآن کریم میں ارشاد ہے: ﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا﴾ (۳) ترجمہ: (اے ایمان والو! اللہ سے ڈرو اور درست بات کہا کرو)

اسی طرح ارشاد ہے: ﴿فَلَوْصَدَقُوا اللَّهُ لَكَانَ خَيْرًا لَهُمْ﴾ (۴) ترجمہ: (اگر وہ اللہ کے ساتھ چرچیل تو ان کیلئے بہتری ہے)

اسی طرح اہل ایمان و اسلام جن کیلئے قرآن کریم میں اللہ سبحانہ و تعالیٰ کی طرف سے مغفرت اور اجر عظیم کی خوشخبری ہے، ان کی صفات کے بیان میں اس چیز کا تذکرہ بھی ہے: ﴿وَالصَّادِقِينَ وَالصَّادِقَاتِ﴾ یعنی: ”صحیح بولنے والے مردا و صحیح بولنے والی عورتیں“ اور پھر آیت کے آخر میں ارشاد ہے: ﴿أَعَدَ اللَّهُ لَهُمْ مَغْفِرَةً وَأَجْرًا عَظِيمًا﴾ (۵) ترجمہ: (ان کیلئے اللہ نے [سقی] مغفرت اور بڑا ثواب تیار کر رکھا ہے)

(۱) السیرۃ النبویۃ لابن ہشام [ج: اہم، ۲۲: ۱۱۹] (۲) التوبہ [۱۱۹] (۳) الازداب [۷۰]

(۴) محمد [۲۱] (۵) الازداب [۳۵]

نیز ارشاد باری تعالیٰ ہے: ﴿إِنَّ الْمُتَّقِينَ فِي جَنَّاتٍ وَّ نَهَرٍ فِي مَقْعِدٍ صِدِّيقٍ عِنْدَ مَلِيكٍ مُّقْتَدِرٍ﴾ (۱) ترجمہ: (یقیناً ہماراً ذر کھنے والے جنتوں اور نہروں میں ہوں گے، سچائی اور عزت کی بیٹھک میں، قدرت والے بادشاہ کے پاس)

نیز قرآن کریم میں ”صدیقین“، یعنی سچ بولنے والوں کا تذکرہ انبیاء اور شہداء کے ساتھ کیا گیا ہے۔ چنانچہ ارشادِ بانی ہے: ﴿وَمَنْ يُطِعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّنَ وَالصَّدِيقِينَ وَالشَّهَدَاءِ وَالصَّالِحِينَ﴾

(۲) ترجمہ: (اور جو کوئی بھی اللہ تعالیٰ کی اور رسول ﷺ کی پیروی کرے، وہ ان لوگوں کے ساتھ ہوگا جن پر اللہ تعالیٰ نے انعام کیا ہے، جیسے نبی اور صدیق اور شہید اور نیک لوگ) ☆..... نیز قرآن کریم میں متعدد مواقع پر سچ لوگوں کی مدح و توصیف بیان کی گئی ہے۔

چنانچہ ارشاد ہے: ﴿مَنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهُ عَلَيْهِ فَمِنْهُمْ مَنْ قَضَى نَحْبَةً وَمِنْهُمْ مَنْ يَنْتَظِرُ وَمَا بَدَّلُوا تَبَدِيلًا﴾ (۳)

ترجمہ: (مؤمنوں میں ایسے لوگ بھی ہیں جنہوں نے جو عہد اللہ سے کیا تھا اسے سچا کر دکھایا، بعض نے تو اپنا عہد پورا کر دیا اور بعض [موقع کے] منتظر ہیں، اور انہوں نے کوئی تبدیلی نہیں کی)

اسی طرح ارشادِ بانی ہے: ﴿وَالَّذِي جَاءَ بِالصِّدْقِ وَصَدَّقَ بِهِ أُولَئِكَ هُمُ الْمَتَّقُونَ لَهُمْ مَا يَشَاءُونَ وَنَعْنَدَ رَبِّهِمْ ذَلِكَ جَرَاءُ الْمُحْسِنِينَ﴾ (۴)

ترجمہ: (اور جو سچ دین کو لائے، اور جس نے اس کی تقدیریکی کی، یہی لوگ پارسا میں، ان کیلئے ان کے رب کے پاس [ہر] وہ چیز ہے جو یہ چاہیں، نیک لوگوں کا یہی بدله ہے)۔

☆.....نیز ”سچائی“ کی اہمیت و فضیلت اس بات سے واضح ہوتی ہے قرآن کریم میں اہل ایمان کے متعدد اوصاف کے تذکرہ کے بعد آخر میں ان کی تعریف ان الفاظ میں بیان کی گئی ہے کہ: ”یہی سچے لوگ ہیں“، چنانچہ ارشاد باری تعالیٰ ہے: ﴿وَلِكُنَ الْبِرُّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةَ وَالْكِتَابِ وَالنَّبِيِّنَ وَآتَى الْمَالَ عَلَى حُبِّهِ نَوِيِّ الْقُرْبَى وَالْيَتَامَى وَالْمَسَاكِينَ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَآتَى الزَّكَةَ وَالْمُوْفُونَ بِعَهْدِهِمْ إِذَا عَاهَدُوا، وَالصَّابِرِينَ فِي الْبَأْسَاءِ وَالضَّرَّاءِ وَجِينَ الْبَأْسِ، أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ﴾ (۱)

ترجمہ: (درحقیقت اچھا شخص وہ ہے جو اللہ تعالیٰ پر فرشتوں پر، [اللہ کی] کتاب پر، اور نبیوں پر ایمان رکھنے والا ہو، جو مال سے محبت کرنے کے باوجود قربت داروں، تیکیوں، مسکینوں، مسافروں اور سوال کرنے والوں کو دے، غلاموں کو آزاد کرے، نماز کی پابندی اور زکوٰۃ کی ادائیگی کرے، جب وعدہ کرے تو اسے پورا کرے، تنگستی، دکھ درد، اور لڑائی کے وقت صبر کرے، یہی سچے لوگ ہیں اور یہی پر ہیز گار ہیں)

☆.....حضرات صحابہ کرام رضوان اللہ علیہم اجمعین کی جماعت میں سے وہ حضرات جنہیں مکہ کرمہ سے مدینہ منورہ کی طرف ہجرت کی سعادت نصیب ہوئی، جنہوں نے اپنے دین و ایمان کی حفاظت کی خاطر اپنا گھر بار، اپنا وطن اور کاروبار، اپنی زمین و جائیداً اور اپنے عزیز و احباب وغیرہ کو چھوڑا، اور اللہ سبحانہ و تعالیٰ کی رضا مندی و خوشنودی کی خاطر اپناسب ہی کچھ قربان کر دیا..... ان جلیل القدر ہستیوں کے بارے میں بھی قرآن کریم میں یہی

ارشاد ہے کہ: ”یہی سچ لوگ ہیں۔“ -

چنانچہ ارشاد ہے: ﴿لِلْفَقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ يَبَتَّغُونَ فَضْلًا مِنَ اللَّهِ وَرِضْوَانًا وَيَنْصُرُونَ اللَّهَ وَرَسُولَهُ أُولَئِكَ هُمُ الصَّادِقُونَ﴾ (۱) ترجمہ: (ان مہاجر مسکینوں کیلئے جو اپنے گھروں سے اور اپنے ماںوں سے نکال دیئے گئے ہیں، وہ اللہ کے فضل اور اس کی رضا مندی کے طلب گار ہیں، اور اللہ تعالیٰ کی اور اس کے رسول کی مدد کرتے ہیں، یہی سچے لوگ ہیں)

☆.....اسی طرح قیامت کے روز ”صادقین“ کا مقام و مرتبہ قرآن کریم میں اللہ سبحانہ و تعالیٰ کے اس ارشاد سے واضح ہے: ﴿قَالَ اللَّهُ هَذَا يَوْمُ يَنْفَعُ الصَّادِقِينَ صِدْقُهُمْ لَهُمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا رَضِيَ اللَّهُ عَنْهُمْ وَرَضُوا عَنْهُ ذَلِكَ الْفَوْزُ الْعَظِيمُ﴾ (۲) ترجمہ: (اللہ ارشاد فرمائے گا کہ: یہ وہ دن ہے کہ جو لوگ سچے تھے، ان کا سچا ہونا ان کے کام آئیگا، ان کو باغ ملیں گے جن کے نیچے نہریں جاری ہوں گی، جن میں وہ ہمیشہ ہمیشہ رہیں گے، اللہ تعالیٰ ان سے راضی اور خوش اور یہ اللہ سے راضی اور خوش ہیں، یہ تو بڑی کامیابی ہے)

☆.....قرآن کریم میں ”صدق“ کے مقابل ”نفاق“ کا تمذکرہ کیا گیا ہے۔ جس سے یہ بات واضح و ثابت ہوتی ہے کہ ”صدق“ ایمان کی علامت، دنیا و آخرت میں سعادت مندی اور صلاح و فلاح کا سبب ہے۔ جبکہ ”جھوٹ“، ”کفر و نفاق“ کی علامت اور دنیا و آخرت میں بر بادی اور ذلت و رسوانی کا سبب ہے۔

چنانچہ ارشادِ رب انبیٰ ہے: ﴿لِيَجزِيَ اللَّهُ الصَّادِقِينَ بِصِدْقِهِمْ وَيُعَذِّبَ الْمُنَافِقِينَ﴾

إِنْ شَاءَ أَوْ يَتُوبَ عَلَيْهِمْ إِنَّ اللَّهَ كَانَ غَفُورًا رَّحِيمًا ﴿١﴾ (۱) ترجمہ: (تاکہ اللہ تعالیٰ پھوں کو ان کی سچائی کا بدل دے، اور منافقوں کو اگر چاہے تو سزادے یا ان کی توبہ قبول فرمائے، یقیناً اللہ تو بڑا ہی بخشش والا ہم بران ہے)

اسی طرح قرآن کریم میں منافقین کے تذکرہ کے بعد ارشاد ہے: ﴿وَلَهُمْ عَذَابٌ أَلِيمٌ بِمَا كَانُوا يَكْذِبُونَ﴾ (۲) ترجمہ: (اور ان کے جھوٹ کی وجہ سے ان کیلئے دردناک عذاب ہے)

نیز ارشاد ہے: ﴿وَاللَّهُ يَشَهُدُ إِنَّ الْمُنَافِقِينَ لَكَاذِبُونَ﴾ (۳) ترجمہ: (اور اللہ گواہی دیتا ہے کہ یہ منافق قطعاً جھوٹے ہیں)

اسی طرح ارشاد ہے: ﴿إِنَّمَا يَفْتَرِي الْكَذِبَ الَّذِينَ لَا يُؤْمِنُونَ بِآيَاتِ اللَّهِ وَأُولَئِكَ هُمُ الْكَاذِبُونَ﴾ (۴) ترجمہ: (جھوٹی باتیں توہی لوگ بناتے ہیں جنہیں اللہ تعالیٰ کی آیتوں پر ایمان نہیں ہوتا، اور یہی لوگ جھوٹے ہیں)

رسول ﷺ نے ایک بار منافق کی نشانیاں بیان کرتے ہوئے فرمایا: (آلیۃُ الْمُنَافِقِ ثَلَاثٌ: إِذَا حَدَّثَ كَذَبَ ، وَإِذَا وَعَدَ أَخْلَفَ ، وَإِذَا أُؤْتُمْ حَانَ) (۵) ترجمہ: (منافق کی تین نشانیاں ہیں: جب بات کرے گا جھوٹ بولیگا، جب وعدہ کریگا تو وعدہ خلافی کرے گا، اور جب اس کے پاس کوئی امانت رکھی جائیگی، اس میں خیانت کرے گا)

ام المؤمنین حضرت عائشہ رضی اللہ عنہا فرماتی ہیں: (مَا كَانَ مِنْ خُلُقٍ أَبْغَضَ إِلَى

(۱) الاحزاب [۲۳] (۲) البقرة [۱۰] (۳) المناقبون [۱] (۴) انحل [۱۰۵]

(۵) بخاری [۳۳] باب ظلم دون ظلم، نیز بخاری: [۲۵۹۸] [۲۵۳۶] [۵۷۲۳] مسلم [۵۹] باب بیان خصال المافق - ترمذی [۲۶۳] باب ما جاء في علماء المافق - احمد [۸۶۷۰]

**رَسُولُ اللَّهِ عَلَيْهِ السَّلَامُ مِنَ الْكَذِبِ** (۱) ترجمہ: (رسول ﷺ کو ”جھوٹ“ سے بڑھ کر اور کوئی عادت ناپسند نہیں تھی) یعنی آپ ﷺ کی نظر میں ”جھوٹ“ سب سے زیادہ برقی اور انہائی ناپسندیدہ ترین عادت خصلت تھی۔

☆..... یہ ایک اُنل اور ناقابل تردید حقیقت ہے کہ سچ بولنے والا انسان ہمیشہ پر سکون و مطمئن رہتا ہے۔ جبکہ اس کے عکس جھوٹا انسان ہمیشہ بے چین رہتا ہے، ڈھنی سکون و اطمینان جیسی اہم ترین نعمت سے وہ ہمیشہ محروم ہی رہتا ہے۔ جھوٹ بول کر انسان کوئی عارضی اور وقتی فائدہ تو حاصل کر سکتا ہے، مگر اس کا یہ جھوٹ زندگی بھر کیلئے و بالی جان اور مسلسل عذاب اور روگ بن جاتا ہے، اور اسے ہمہ وقت یہی دھڑ کا لگا رہتا ہے کہ کہیں دنیا والوں کے سامنے اس کا جھوٹ ظاہر ہو جائے، اسی فکر اور پریشانی کی وجہ سے اس کا سکون بر باد ہو جاتا ہے اور اس کی زندگی بے لطف اور بد مزہ ہو جاتی ہے۔

اسی حقیقت کو حدیث میں اس طرح بیان کیا گیا ہے: (إِنَّ الصَّدْقَ طُمَّانٌ إِنَّ الْكَذِبَ رِبِيَّةً) (۲) ترجمہ: (سچ میں سکون و اطمینان ہے، جبکہ جھوٹ بے اطمینانی اور شنگ و شنہبے کا سبب ہے)

نیز یہ کہ خدا نخواستہ اگر کوئی ایسی صورت حال درپیش ہو کہ بظاہر سچ بولنے میں کسی نقصان کا اندر یشہ ہو، ایسی صورت حال میں بھی اس حقیقت اور اس قانون قدرت کو خوب یاد رکھنا چاہئے کہ ہمیشہ سچائی کو تھامے رکھنے میں ہی دونوں جہانوں میں عافیت و سلامتی ہے، جبکہ جھوٹ بول کر انسان وقتی طور پر تو اپنی جان بچا سکتا ہے، لیکن جلد یا بذریعہ کسی نہ کہی آخر کاری یہی جھوٹ اس کیلئے دونوں جہانوں میں رسوائی اور ہلاکت و بر بادی کا سبب بن

(۱) الترغیب والترہیب [۳۳۶۲] باب: الترغیب فی الصدق والترہیب من الکذب (بحوالہ: احمد والبز اروابن

(۲) ترمذی [۲۵۱۸]

جائے گا۔ غزوہ تبوک کے موقع پر حضرت کعب بن مالک رضی اللہ عنہ کے مشہور و معروف واقعہ میں بھی رہتی دنیا تک تمام انسانیت کیلئے یہی پیغام ہے کہ ”سچائی“ کا راستہ اختیار کرنے میں ہی انسان کیلئے دنیا و آخرت میں صلاح و فلاح، عزت، عافیت اور سلامتی کا راز پوشیدہ ہے۔<sup>(۱)</sup>

### ”صدق“ کے مراتب و درجات:

اہل علم نے ”صدق“ کے تین مراتب و درجات بیان کئے ہیں، جن کی تفصیل درج ذیل ہے:

(۱) صدق مع اللہ: اس سے مراد یہ ہے کہ انسان اللہ سبحانہ و تعالیٰ کے ساتھ اپنے تعلق میں سچا اور مخلص ہو، اس کا ہر قول و عمل خالصہ اپنے خالق و مالک کی رضا مندی و خوشنودی کی خاطر ہو، نام و نمود اور ریاء کاری مقصود نہ ہو، نیز یہ کہ اس کے ظاہر و باطن میں کوئی اختلاف اور تضاد نہ ہو، اس کے دل میں یہ عقیدہ و ایمان راست و پیوست ہو کہ خلوت ہو یا جلوت، اس کا خالق و مالک اسے ہر جگہ اور ہر حالت میں دیکھ رہا ہے، اس کی ہر ہر بات کو سن رہا ہے، اس کا کوئی قول و فعل اس علیم و خبیر اور سمع و بصیر سے کسی صورت مخفی نہیں رہ سکتا۔ اسی جذبہ و ایمان کے تحت وہ ہمیشہ اپنے خالق و مالک کی عبادت، اور اس کی اطاعت و فرمانبرداری میں مشغول رہے اور اس کی رضا مندی و خوشنودی کے حصول کیلئے کوشش و سرگردان رہے۔

(۲) صدق مع الرسول ﷺ: اس سے مراد یہ ہے کہ انسان اپنی ہر عبادت صرف اس شریعت کے مطابق انجام دے جو کہ رسول اللہ ﷺ من جانب اللہ لائے ہیں۔ یا بالفاظ دیگر ہر معااملے میں اور زندگی کے ہر شعبے میں رسول ﷺ کی مکمل اطاعت و پیروی کی

(۱) اس واقعہ کا تذکرہ سورہ توبہ میں ہے۔ نیز کتب حدیث میں بھی اس کی تفصیل موجود ہے۔

جائے۔ ”ابتداع“ کی بجائے ”اتباع“ کامل اہتمام والتزام ہو، جیسا کہ ارشادِ ربانی ہے:

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحِبِّكُمُ اللَّهُ وَيَغْفِرُ لَكُمْ ذُنُوبَكُمْ وَاللَّهُ غَفُورٌ رَّحِيمٌ﴾ (۱) ترجمہ: (کہہ دیجئے! الگرم اللہ تعالیٰ سے محبت رکھتے ہو تو میری تابعداری کرو، خود اللہ تعالیٰ تم سے محبت کرے گا اور تمہارے گناہ معاف فرمادے گا اور اللہ تعالیٰ بڑا بخششے والا ہمہ بان ہے)

نیز رسول اللہ ﷺ کا ارشاد ہے: (کُلُّ أُمَّيٍ يَدْخُلُونَ الْجَنَّةَ إِلَّا مَنْ أَبَىٰ ، قِيلَ : وَمَنْ يَأْبَىٰ يَأْرَسُولَ اللَّهِ؟ قَالَ : مَنْ أَطَاعَنِي دَخَلَ الْجَنَّةَ ، وَمَنْ عَصَانِي فَقَدْ أَبَىٰ) (۲) ترجمہ: (میری امت کے سب ہی لوگ جنت میں داخل ہو ہی جائیں گے سوائے اس شخص کے جو خود ہی [جنت میں جانے سے] انکار کر دے، عرض کیا گیا کہ: اے اللہ کے رسول! ایسا شخص کون ہو سکتا ہے کہ جو خود ہی [جنت میں جانے سے] انکار کر دے؟ آپ نے فرمایا: جس نے میری اطاعت کی وہ جنت میں داخل ہو گیا، اور جس نے میری نافرمانی کی اس نے خود ہی [جنت میں جانے سے] انکار کر دیا) (۳)

(۳) صدق مع الناس: اس سے مراد یہ ہے کہ انسان بندگانِ خدا کے ساتھ اپنی گفت و شنید، لیکن دین، خرید و فروخت، رویہ و سلوک وغیرہ، غرضیکہ ہر معاملے میں مکمل سچائی و دیانت داری کا راستہ اختیار کرے۔ جھوٹ، خیانت، دھوکہ وہی، مکروہ فریب اور ہر قسم کی بد دیانتی سے مکمل اجتناب کرے۔

☆..... یہاں یہوضاحت بھی ضروری ہے کہ ”صدق“، یا سچائی اور راست بازی کا مفہوم

(۱) آل عمران [۳۱] (۲) بخاری [۶۸۵]

(۳) متعدد اہل علم کے بقول اس حدیث میں ”انکار“ سے مراد رسول اللہ ﷺ کی بعثت و رسالت کا انکار ہے۔

محض زبانی بات چیت اور انسانوں کی باہمی گفت و شنیدیک ہی محدث نہیں ہے، بلکہ اس کا دائرہ اور مفہوم بہت وسیع اور عام ہے۔ چنانچہ مومن کیلئے ضروری ہے کہ وہ اپنے قول فعل میں سچا ہو، اس کا ایمان بھی خالص اور سچا ہو، اس کا عزم بھی سچا ہو، اس کی نیت بھی سچی ہو، اور یہ کہ زندگی کے ہر شعبے اور ہر معاملے میں وہ سچائی کے راستے پر مکمل ثابت قدمی واستقلال کے ساتھ گامزد اور روای دواں رہے، کیونکہ یہی ایمان کی نشانی ہے، اور اسی میں بندے کیلئے دونوں جہانوں میں کامیابی و سعادت مندی ہے۔ جبکہ اس کے بر عکس جھوٹ کفر و نفاق کی علامت اور دونوں جہانوں میں بربادی کا سبب ہے۔ یہی مفہوم رسول اللہ ﷺ کے ارشاد سے واضح ہے: (عَلَيْكُمْ بِالصَّدْقَىٰ ، فَلَمَّا تَحَرَّرَ الْجِنَّةُ وَالْبَرِّ ، وَالْبِرُّ يَهْدِي إِلَى الْجَنَّةِ ، وَمَا يَرَأُ الرَّجُلُ يَصُدُّقُ وَيَتَحَرَّرُ الْجِنَّةُ حَتَّىٰ يُكَتَبَ عِنْدَ اللَّهِ صَدِيقًا ، وَإِنَّمَا الْكَذَبَ يَهْدِي إِلَى الْفُجُورِ ، وَلَمَّا كَذَبَ عِنْدَ اللَّهِ كَذَابًا) (۱) ترجمہ: (تم سچ کو تھامے رکھو، کیونکہ سچ نیکی تک پہنچاتا ہے، اور نیکی جنت تک پہنچاتی ہے، جو شخص ہمیشہ سچ ہی بولتا رہتا ہے اور سچائی کے راستے پر ہی چلتا رہتا ہے، اللہ کے نزدیک اسے ”سچا“، لکھ لیا جاتا ہے۔ اور جھوٹ سے بچو، کیونکہ جھوٹ برائی تک لے جاتا ہے، اور برائی [جہنم کی] آگ تک پہنچاتی ہے، اور جو کوئی ہمیشہ جھوٹ ہی بولتا رہتا ہے اور جھوٹ کے راستے پر ہی گامزد رہتا ہے، اسے اللہ کے نزدیک ”جھوٹا“، لکھ لیا جاتا ہے)۔

(۱) مسلم [۲۶۰۷] احمد [۳۶۳۸] ابن حبان [۲۷۳]

## ”امانت و دیانت“

اس دنیا میں ہر انسان کی فطری طور پر بھی خواہش ہوتی ہے کہ اسے ایسا ماحول اور ایسا معاشرہ نصیب ہو سکے جہاں امن و امان، سکون واطمینان اور محبت و ہمدردی کی فضا ہو، اور کسی بھی معاشرے میں اس مقصد کے حصول کیلئے ”امانت و دیانت“ بنیادی شرط ہے۔ چنانچہ جس معاشرے سے امانت و دیانت ختم ہو جائے وہاں ہر جگہ ناقابلِ اصلاح بگاڑ پیدا ہو جاتا ہے، باہمی اعتماد مفقود ہو جاتا ہے، امن و امان، خوشحالی واطمینان کی بجائے وہاں افراتیفری، بے چینی اور لوٹ کھسوٹ کا بازار گرم ہو جاتا ہے، خواہ کار و باری معاملات ہوں یا گھر یا یوں تعلقات، ہر جگہ خرابی و بر بادی کے آثار نمایاں ہونے لگتے ہیں اور یوں پورا معاشرہ اجتماعی موت کی طرف گام زن ہو جاتا ہے۔

اسی لئے اسلام میں ”امانت و دیانت“ کی بہت بڑی اہمیت ہے، اور قرآن و حدیث میں جام جا اس کی تاکید کی گئی ہے۔

قرآن کریم میں اہل ایمان کے اوصاف کے بیان میں ارشاد ہے ﴿وَالْأَذِينَ هُمْ لَا مَانَاتِهِمْ وَعَاهِدُهُمْ رَاعُونَ﴾ (۱) ترجمہ: (اور جو انہی امانتوں اور وعدے کی حفاظت کرنے والے ہیں)

رسول ﷺ کا ارشاد ہے: (لَا إِيمَانَ لِمَنْ لَا أَمَانَةَ لَهُ وَلَا دِينَ لِمَنْ لَا عَاهَدَّلَهُ) (۲) ترجمہ: (جس میں امانت نہیں اس میں ایمان نہیں، اور جو کوئی وعدے کا پابند نہیں اس کا کوئی دین نہیں)

اسی طرح ارشادِ نبویؐ ہے: (آیةُ الْمُنَافِقِ ثَلَاثٌ: إِذَا حَدَّثَ كَذَبَ، وَإِذَا وَعَدَ أَخْلَفَ، وَإِذَا أُؤْتُمِنَ خَانَ) (۱) ترجمہ: (منافق کی تین نشانیاں ہیں: جب بات کرے گا تو جھوٹ بولے گا، جب وعدہ کرے گا تو وعدہ غلطی کرے گا، اور جب اس کے پاس کوئی امانت رکھی جائے گی تو اس میں خیانت کرے گا)

نیز رسول ﷺ نے فرمایا: (إِذَا ضُيِّقَتِ الْأَمَانَةُ فَانْتَظِرِ السَّاعَةَ) (۲) ترجمہ: (جب امانت ضائع کی جانے لگے، تب تم قیامت کا انتظار کرو)

اسی طرح ارشادِ نبویؐ ہے: (أَرَبَعٌ إِذَا كُنَّ فِيهِكَ فَلَا عَلَيْكَ مَا فَاتَكَ مِنَ الدُّنْيَا: حَفْظُ أَمَانَةٍ، وَصِدْقُ حَدِيثٍ، وَحُسْنُ خَلِيقَةٍ، وَعَفَةٌ فِي طُعْمَةٍ) (۳) ترجمہ: (چار چیزیں ایسی ہیں کہ اگر وہ تمہیں نصیب ہو جائیں تو پھر اور کچھ اگر تمہیں نہ بھی ملے تب بھی غم کی کوئی بات نہیں: امانت داری، راست گوئی، خوش اخلاقی، اور رزق حلال)

### ☆ امانت کی اقسام:

قرآن کریم میں اللہ سبحانہ و تعالیٰ کا ارشاد ہے: (يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا أَمَانَاتِكُمْ وَأَنْتُمْ تَعْلَمُونَ) (۴) ترجمہ: (۱۔ ایمان والو! تم اللہ اور اس کے رسول [کے حقوق] میں جانتے ہوئے خیانت مت کرو اور اپنی قابل حفاظت چیزوں میں خیانت مت کرو)

اس آیت میں ایمان والوں کو اللہ کے ساتھ خیانت، اللہ کے رسول ﷺ کے ساتھ خیانت، نیز باہم ایک دوسرے کے ساتھ خیانت سے منع کیا گیا ہے، لہذا اس سے یہ بات واضح ہو گئی کہ امانت اور اس میں خیانت کی درحقیقت تین صورتیں ہیں جن کے بارے میں مسلمان

(۱) بخاری [۳۳] (۲) بخاری [۵۹] [۳] احمد [۹۶۶۵۲] (۴) الانفال [۲]

کیلئے بصیرت و آگاہی ضروری ہے، لہذا اس سلسلے میں ہر مسلمان کے ذہن میں یہ بات ہوئی چاہئے کہ امانت و دیانت کے موضوع پر جب بھی بات ہوگی تو اس میں امانت کی مذکورہ تینوں اقسام شامل ہوں گی جن کی تفصیل درج ذیل ہے:

### (۱) اللہ سبحانہ و تعالیٰ کے ساتھ امانت و دیانت:

اس سے مراد یہ ہے کہ انسان کے ذمے اللہ سبحانہ و تعالیٰ کے حقوق ہیں، یادیں فرائض و واجبات اور شرعی احکام ہیں، کامل خلوص نیت کے ساتھ ان کی تعمیل اور بجا آوری کی پوری کوشش کی جائے، اللہ سبحانہ و تعالیٰ کے حقوق میں سے یقیناً سب سے اہم ترین اور اولین حق عقیدہ توحید کا اقرار و اظہار، اس پر کمل یقین و ایمان، نیز عملی زندگی میں اس کی تصدیق اور اس کے تقاضوں کی تکمیل ہے، روزِ ازل انسان سے اسی بات کا عہد لیا گیا تھا جس کی طرف قرآن کریم کی اس آیت میں اشارہ ہے: ﴿وَإِذْ أَخَذَ رَبُّكَ مِنْ بَنِي آدَمَ مِنْ طُهُورِهِمْ ذُرِّيَّتُهُمْ وَأَشَهَدَهُمْ عَلَىٰ أَنفُسِهِمُ الْسُّتُّ بِرَبِّكُمْ، قَالُوا بَلَىٰ شَهِدْنَا، أَنَّ تَقُولُوا يَوْمَ الْقِيَامَةِ إِنَّا كُنَّا عَنْ هَذَا غَافِلِينَ﴾ (۱) ترجمہ: (اور جب آپ کے رب نے اولادِ آدم کی پشت سے ان کی اولاد کو نکالا اور ان سے ان ہی کے متعلق اقرار لیا کہ کیا میں تمہارا رب نہیں ہوں؟ سب نے جواب دیا کیوں نہیں! ہم سب گواہ بنتے ہیں۔ تاکہ تم لوگ قیامت کے روز یوں نہ کہو کہ ہم تو اس سے محض بے خبر تھے۔)

چنانچہ اس ارشادِ بانی کے مطابق اللہ سبحانہ و تعالیٰ کی توحید کا صدقی دل سے اقرار و اظہار اور ہر قسم کے شرک سے اپنا دامن بچائے رکھنا انسان کے ذمے اللہ کی طرف سے

امانت ہے۔

اسی طرح تمام شرعی احکام بھی اللہ کی طرف سے بندے کے ذمے امانت ہیں، جیسا کہ قرآن کریم کی اس آیت میں اسی بات کی طرف اشارہ مقصود ہے، ارشادِ ربانی ہے: ﴿إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيَنَ أَنَّ يَحْمِلُنَّهَا وَأَشْفَقُنَّ مِنْهَا وَحَمَلَهَا الْإِنْسَانُ﴾ (۱) ترجمہ: (هم نے اپنی امانت کو آسمانوں پر، زمین پر اور پہاڑوں پر پیش کیا، لیکن سب نے اس کے اٹھانے سے انکار کر دیا اور اس سے ڈر گئے [مگر] انسان نے اسے اٹھالیا)

لہذا نماز، روزہ، زکوٰۃ، حج وغیرہ و دیگر تمام عبادات و شرعی احکام و دینی فرائض و واجبات چونکہ اللہ کی طرف سے مقرر فرمودہ ہیں اسلئے یہ سب بھی بندے کے ذمے اللہ کی طرف سے امانت ہیں جن کے بارے میں قیامت کے روز حساب و کتاب ہو گا، لہذا بندے کیلئے ضروری ہے کہ وہ اللہ کی ان امانتوں کی حفاظت اور پاسداری کرے اور انہیں ضائع کر کے اپنی دنیا و آخرت بر بادنہ کرے۔

## (۲) رسول اللہ ﷺ کے ساتھ امانت و دیانت:

اس سے مراد یہ ہے کہ مسلمان کی ہر عبادت کی صحت اور عند اللہ قبولیت کیلئے اتباعِ سنت ضروری ہے، یعنی وہ عبادت اس ہدایت اور اس طریقے کے مطابق ہو جو اللہ کے حکم سے رسول ﷺ نے اپنی امت کو سکھایا اور بتایا ہے، قرآن کریم میں ارشاد ہے: ﴿قُلْ إِنْ كُنْتُمْ تُحْبُّونَ اللَّهَ فَاتَّبِعُونِي يُحِبِّكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَّحِيمٌ﴾ (۲) ترجمہ: (کہہ دیجئے! اگر تم اللہ تعالیٰ سے محبت رکھتے ہو تو میری تابع داری

کرو، خود اللہ تعالیٰ تم سے محبت کرے گا اور تمہارے گناہ معاف فرمادے گا اور اللہ تعالیٰ بڑا جنشتہ والامہربان ہے)

نیزیہ کہ رسول ﷺ کو یقیناً اللہ سبحانہ و تعالیٰ ہی کی طرف سے تمام بنی نوع انسان کی ہدایت و رہنمائی کی غرض سے اسوہ حسنے یعنی بہترین نمونہ بنانا کر مبعوث فرمایا گیا ہے، لہذا مسلمان کیلئے ضروری ہے کہ وہ رسول ﷺ کی لائی ہوئی ہدایات و تعلیمات کو اپنے لئے مشعلِ راہ سمجھے اور ان تعلیمات کے مطابق عمل کو اپنے ذمے امانت تصور کرتے ہوئے آپؐ کی مکمل اطاعت و فرمانبرداری کرے اور نافرمانی سے بچے، کیونکہ دنیا و آخرت میں کامیابی و سخرنوئی کیلئے رسول ﷺ کا اتباع ضروری ہے۔

قرآن کریم میں ارشاد ہے: ﴿مَن يُطِعِ الرَّسُولَ فَقَدْ أَطَاعَ اللَّهَ﴾ (۱)

ترجمہ: (جس نے رسولؐ کی اطاعت کی اس نے اللہ ہی کی اطاعت کی)

نیزار شاوربانی ہے: ﴿وَإِن تُطِيعُوهُ تَهْتَدُوا﴾ (۲) ترجمہ: (اگر تم ان [رسولؐ] کی اطاعت کرو گے تو ہدایت پاسکو گے)

رسول ﷺ کا ارشاد ہے: (كُلُّ أُمَّتي يَدْخُلُونَ الْجَنَّةَ إِلَّا مَنْ أَبَى ، قِيلَ : وَمَنْ يَأْبَى يَأْرَسُولَ اللَّهِ؟ قَالَ : مَنْ أَطَاعَنِي دَخَلَ الْجَنَّةَ ، وَمَنْ عَصَانِي فَقَدْ أَبَى) (۳) ترجمہ: (میری تمام امت کو جنت میں داخلہ نصیب ہو جائے گا سوائے اس شخص کے جو خود ہی [جنت میں جانے سے] انکار کر دے، عرض کیا گیا کہ اے اللہ کے رسول ایسا کون شخص کون ہو گا جو جنت میں جانے سے خود ہی انکار کر دے [یعنی جنت کو ٹھکر دے]? آپؐ نے فرمایا: جس نے میری اطاعت کی وہ جنت میں داخل ہو جائے گا،

اور جس نے میری نافرمانی کی وہ [جہنم کی] آگ میں جائے گا) (۱)

### (۳) انسانوں میں باہمی امانت و دیانت:

قرآن کریم میں ارشاد ہے: ﴿فَلِيُؤْدِي الَّذِي أَوْتُمْ أَمَانَتَهُ وَلَيَتَقِ اللهُ رَبُّهُ﴾ (۲)  
 ترجمہ: (جس کے پاس امانت رکھنی گئی ہو وہ اسے ادا کر دے اور اللہ سے ڈرے جو اس کارب ہے)

نیز ارشاد ہے: ﴿إِنَّ اللَّهَ يَأْمُرُكُمْ أَنْ تُؤْدُوا الْأَمَانَاتِ إِلَى أَهْلِهَا﴾ (۳)  
 ترجمہ: (بے شک اللہ تعالیٰ تمہیں تاکیدی حکم دیتا ہے کہ امانت والوں کی امانتیں انہیں پہنچاؤ)

اس آیت میں اللہ سبحانہ و تعالیٰ کی طرف سے امانتوں کو ان کے حقداروں تک پہنچانے کا حکم دیا گیا ہے، اس کا مفہوم وسیع اور عام ہے، یعنی امانت خواہ مال و دولت، روپے پیسے یا زمین جانیداد کی شکل میں ہو، یا کسی اور شکل میں ہو، بہر حال اسے اس کے اصل اور حقیقی مستحق کے حوالے کرنا ضروری ہے، جو کوئی جس سلوک کا مستحق ہے اس کے ساتھ وہی سلوک روا کر کا جائے، جو جس قدر انعام و اکرام اور تحسین و آفرین کا مستحق ہے اسے اس کا یہ جائز حق دیا جائے، جو طالب علم جس قدر نمبروں کا مستحق ہے اسے وہ نمبر ضرور دیئے جائیں، جو کوئی جس عہدے یا منصب یا کسی ملازمت کا جائز حق دار ہے اسے اس کا یہ حق ضرور دیا جائے، کسی ملازمت یا عہدے کا معاملہ ہو یا کسی تعلیمی ادارے میں داخلہ کا منسلک ہو، ایسے موقع پر جائز حق داروں اور قابل ولائق افراد کو نظر انداز کر کے محض قرابت داری، ذاتی

(۱) متعدد اہل علم کے بقول اس حدیث میں ”انکار“ سے مراد رسول اللہ ﷺ کی بعثت و رسالت کا انکار ہے۔

تعاقات، سفارش، یارشوت کی بناء پر نا اہل اور نالائق افراد کو آگے بڑھانا اور ترجیح فوقيت دینا انتہائی بدترین خیانت اور قرب تیامت کی علامت ہے، جیسا کہ رسول اللہ ﷺ کا ارشاد ہے: (إِنَّمَا وُسِّدَ الْأَمْرُ إِلَىٰ غَيْرِ أَهْلِهِ فَانْتَظِرْ السَّاعَةَ) (۱) ترجمہ: (جب کوئی کام [یا عہدہ اور منصب] کسی ایسے شخص کے حوالے کیا جانے لگے جو اس کا مستحق نہ ہو، تب تم قیامت کا انتظار شروع کر دو)

نیز ارشادِ نبوی ہے: (كُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ) (۲) ترجمہ: (تم میں سے ہر شخص نگہبان ہے اور ہر ایک سے اس کی رعیت کے بارے میں سوال ہو گا) یعنی اس دنیا میں ہر انسان خواہ و چھوٹا ہو یا بڑا، امیر ہو یا فقیر، کسی نہ کسی درجے میں نگہبان ہے اور اس کی کچھ ذمے داریاں ہیں جن کے بارے میں وہ اللہ کے سامنے جوابدہ ہے۔

☆.....اگر کوئی کسی ملک یا علاقے کا حکمران یا سربراہ ہے تو تمام رعیت اس کے ذمے امانت ہے اور وہ اللہ کے سامنے اپنی رعیت کے بارے میں جوابدہ ہے۔  
☆.....کوئی کسی ادارے یا کسی دفتر یا کمپنی کا سربراہ ہے تو وہاں اس کے ماتحت کام کرنے والے تمام افراد اس کے ذمے امانت ہیں اور وہ ان سب کے بارے میں اللہ کے سامنے جوابدہ ہے۔

☆.....درس گاہ یا کلاس میں تمام طلباء استاد کے ذمے امانت ہیں۔  
☆.....اگر کوئی ڈاکٹر ہے تو مریض اس کے ذمے امانت ہیں، نیز مریضوں کی طرف سے اس کے سامنے بغرض علاج ظاہر کئے گئے تمام کوائف و حالات اس کے ذمے امانت اور راز ہیں۔

☆.....اگر کوئی ہوائی جہاز کا پائلٹ ہے یا کسی بھی سواری کا ڈرائیور ہے تو تمام مسافروں کے ذمے امانت ہیں اور وہ اللہ کے سامنے ان کے بارے میں جوابدہ ہے۔

☆.....اگر کوئی مزدور ہے تو مکمل خلوص، لگن، اور محنت و جال فشانی کے ساتھ درست طریقے سے کام کی انجام دیں اس کے ذمے امانت ہے۔

☆.....جبکہ خود یہ مزدور اور اس کی مزدوری اس آجر کے ذمے امانت ہے جس کیلئے یہ مزدور محنت و مشقت اور مزدوری کر رہا ہے، رسول ﷺ کا ارشاد ہے: (أَعْطُوا الْجِيرَ أَجْرَهُ قَبْلَ أَنْ يَجْفَ عَرَقُهُ) (۱) ترجمہ: (مزدور کو اس کا پسینہ خشک ہونے سے پہلے اس کی مزدوری ادا کرو)

☆.....اسی طرح اگر کوئی تاجر ہے تو اس کیلئے ضروری ہے کہ وہ اپنی تجارت اور خرید و فروخت میں امانت و دیانت سے کام لے، ناپ توں نیز وزن اور پیمائش وغیرہ میں کمی میشی نہ کرے چیزوں میں ملاوٹ نہ کرے، کسی بیکار اور عیوب دار چیز کو خریدار کے سامنے اپنی ہوشیاری اور عیاری سے عمدہ ظاہر کر کے فروخت نہ کرے۔

قرآن کریم میں ارشاد ہے: (وَيُلْلَهُمْ لِلْمُطْفَفِينَ الَّذِينَ إِذَا اكْتَلُوا عَلَى النَّاسِ يَسْتَوْفِونَ وَإِذَا كَالُوهُمْ أَوْ رَنُوهُمْ يُخْسِرُونَ) (۲) ترجمہ: (بر بادی ہے ناپ توں میں کمی کرنے والوں کیلئے، کہ جب لوگوں سے ناپ کر لینے ہیں تو پورا پورا لیتے ہیں، اور جب انہیں ناپ کر باتول کر دیتے ہیں تو کم دیتے ہیں)

رسول ﷺ کا ارشاد ہے: (مَنْ غَشَّنَا فَلَيْسَ مَنًا) (۳) ترجمہ: (جس نے ہمیں دھوکہ دیا [یا ملاوٹ کی] وہ ہم میں سے نہیں)۔

قرآن کریم میں متعدد مواقع پر حضرت شعیب علیہ السلام کی قوم کے بارے میں اس بات کا تذکرہ ہے کہ وہ لوگ چیزوں میں ملاوٹ، اور ناپ قول میں کمی کیا کرتے تھے۔ حضرت شعیب علیہ السلام انہیں اس حرکت سے باز رہنے کی مسلسل نصیحت اور وعظ و تلقین فرماتے رہے، مگر ان پر اس وعظ و نصیحت کا تفعلاً کوئی اثر نہ ہوا، اور وہ اپنی خیانت و بد دیانتی پر مسلسل اڑے رہے، آخر ان کے اسی جرمِ عظیم کے نتیجے میں ان پر اللہ سبحانہ و تعالیٰ کی طرف سے ایسا عذاب نازل کیا گیا کہ اس قوم کا نام و نشان ہی مرٹ گیا۔

لہذا یہ بات خوب ذہن نشین کر لینی چاہئے کہ کار و باری خیانت و بد دیانتی اس قدر گھنا و نافل اور ایسا عظیم جرم ہے کہ جس کے نتیجے میں اللہ کا عذاب اور غضب نازل ہو سکتا ہے۔

☆.....اسی طرح انسان کے اہل و عیال بھی اس کے ذمے امانت ہیں اور وہ ان کے بارے میں اللہ کے سامنے جواب دہے۔

اور یہاں یہ بات بھی ذہن میں رہے کہ انسان کے ذمے اہل و عیال کی یہ ذمے داری محض ان کی ظاہری و جسمانی ضروریات مثلاً خوراک و لباس وغیرہ تک ہی محدود نہیں ہے، بلکہ اس میں ان کی کردار سازی اور اخلاقی و روحانی تربیت کی ذمہ داری بھی شامل ہے۔

قرآن کریم میں ارشاد ہے: ﴿يَا أَيُّهَا الَّذِينَ آمَنُوا قُوَا أَنفُسَكُمْ وَأَهْلِيْكُمْ نَارًا﴾ (۱) ترجمہ: (اے ایمان والو! بچاؤ خودا پنے آپ کو بھی اور اپنے اہل و عیال کو بھی [جہنم کی] آگ سے)۔

☆.....اسی طرح دو افراد کے درمیان ہونے والی کوئی گفتگو یا کسی محفل میں کی جانے والی

باتین بھی امانت ہیں اور تمام شرکاے محفل کی یہ دینی و اخلاقی ذمہ داری ہے کہ وہ ان باتوں کو اپنے تک محدود رکھیں اور کسی غیر متعلق شخص کے سامنے انہیں ظاہر نہ کریں۔ رسول اللہ ﷺ کا ارشاد ہے: (إِذَا حَدَّثَ الرَّجُلُ الْحَدِيثَ ثُمَّ التَّفَتَ فَهِيَ أَمَانَةٌ) (۱) ترجمہ: (جب کوئی شخص کسی کے سامنے کوئی بات کہے اور پھر وہاں سے چلتا بنے تو [اس کی کہی ہوئی] یہ بات بھی [سننہ والے کے ذمے] امانت ہے) ☆..... اگر کوئی شخص کسی سے کوئی مشورہ طلب کرتا ہے تو جس سے مشورہ طلب کیا گیا ہے اس کے ذمے یہ بات امانت ہے کہ وہ اپنی دانست کے مطابق مکمل ایمانداری کے ساتھ اسے درست اور مناسب مشورہ دے۔

رسول ﷺ کا ارشاد ہے: (الْمُسْتَشَارُ مُؤْتَمَنٌ) (۲) یعنی: ”جس کسی سے مشورہ طلب کیا جائے وہ [اس چیز] کو اپنے ذمے امانت تصور کرتے ہوئے [مکمل ایمان داری کے ساتھ مشورہ دے]۔“

### ☆ رسول ﷺ کی امانت و دیانت؛ امّت کیلئے اسوہ حسنہ:

قرآن کریم میں ارشاد ہے: ﴿لَقَدْ كَانَ لَكُمْ فِي رَسُولِ اللَّهِ أَسْوَةٌ حَسَنَةٌ﴾ (۳) ترجمہ: (تمہارے لئے رسول اللہ ﷺ کی ہستی میں یقیناً، بہترین نمونہ ہے)

اس ارشادِ رباني کی روشنی میں اہل ایمان کیلئے یقیناً ہر معاملہ میں رسول ﷺ کی سیرتِ طیبہ میں اسوہ حسنہ اور بہترین نمونہ موجود ہے، الہذا امانت و دیانت کے سلسلے میں بھی آپ کی حیاتِ طیبہ اور آپ کی پاکیزہ سیرت ہمارے لئے مشعل راہ اور بہترین نمونہ ہے، چنانچہ اس

(۱) ترمذی [۱۹۵۹] باب ملاجاء، أَنَّ الْمَجَالِسَ أَمَانَةً۔ (۲) ترمذی [۲۸۲۲] (۳) الاحزاب [۲۱]

بارے میں تاریخی حقائق کی روشنی میں یہ بات واضح اور عیاں ہے کہ آپ ﷺ کے میں اپنی نو عمری کے زمانے سے ہی ”صادق و امین“ کے لقب سے مشہور تھے، آپ ﷺ کے اخلاق حمیدہ، شرافت، نیکی، سچائی، امانت و دیانت، معصومانہ اور بے داغ زندگی اور اعلیٰ اخلاق و کردار کی وجہ سے آپ ﷺ کے بدترین دشمن بھی آپ گواہی لقب سے پکارتے تھے اور آپ کی امانت و دیانت کے بلا چون و چو امترف تھے، آپ ﷺ کو کفار مکہ نے ہر قسم کی جسمانی اور روحی تکلیفیں پہنچائیں، کبھی آپ کا مقاطعہ (سوشل بائیکاٹ) کیا گیا، کبھی آپ پر پھر بر سائے گئے اور یہاں کیا گیا، کبھی ان بدجھتوں نے آپ کو جادوگر اور کبھی دیوانہ کہا، غرضیکہ دشمنانِ اسلام آپ کو جس قدر جسمانی و نفسیاتی تکلیفیں پہنچاسکتے تھے انہوں نے وہ تکلیفیں پہنچائیں اور اس میں کوئی کسر اٹھانہ رکھی، مگر اس کے باوجود کبھی کسی بدترین دشمن نے بھی آپ ﷺ کو بد دیانت یا خائن اور بے ایمان نہیں کہا..... اور یہ بھی تاریخ عالم کا یقیناً ایک بڑا عجوبہ ہے کہ بھرت کی رات جب کفار مکہ کی طرف سے آپ ﷺ کے قتل کی سازش تیار تھی اور اس مقصد کیلئے تمام ضروری کارروائی اور تیاری مکمل کی جا چکی تھی، آپ سے قتل کی غرض سے آپ کے گھر کا محاصرہ کیا جا چکا تھا اور چاق و چو بند جوانوں کی ایک بڑی تعداد ہاتھوں میں نگی تلواریں لئے مستعد اور تیار کھڑی تھی، اس وقت بھی ان بدجھتوں اور بدترین دشمنوں کی امانتیں آپ ﷺ ہی کے پاس تھیں، کس قدر عجیب بات ہے کہ کفار مکہ جو آپس میں بہترین دوست تھے، ایک ساتھ گھومتے پھرتے، جوئے کی بازوں میں اور شراب کی مغلولیں میں وہ سب ساتھ ہوتے، مگر اس کے باوجود انہیں آپس میں ایک دوسرے پر بھروسہ نہیں تھا، پورے شہر مکہ میں انہیں اگر کسی پر بھروسہ تھا، تو وہ صرف رسول اللہ ﷺ کی شخصیت تھی۔

نیز رسول ﷺ کی بے نظیر امانت و دیانت بھی ملاحظہ ہو کر آپ ﷺ اگرچا ہتھ تو ان کی وہ سب امانتیں اپنے ساتھ مدینہ لے جاتے..... لیکن آپ نے ایسا نہیں کیا، آپ نے یہ نہیں سوچا کہ انہی کفارِ مکہ کی بدسلوکیوں اور ایذا رسانیوں کی وجہ سے تو میں گھر سے بے گھر اور وطن سے بے وطن ہو رہا ہوں، انہی کے مظالم اور خنثیوں کی وجہ سے میں اپنے آباء و اجداد کے شہر سے جدا ہو اور ہجرت پر مجبور ہو گیا ہوں، لہذا..... چلو چلتے چلتے میں ان کی امانتیں بھی سمیٹ کر اپنے ساتھ لیتا جاؤں..... !! آپ ﷺ نے ایسا نہیں کیا، بلکہ سفر ہجرت کے موقع پر مکہ مکرمہ سے اپنی خفیہ روائی سے قبل آپ نے وہ تمام امانتیں حضرت علی رضی اللہ عنہ کے حوالے کرتے ہوئے نہیں اس بات کی خاص تاکید فرمائی کہ میری روائی کے بعد یہ تمام امانتیں ان کے مالکوں کے حوالے کر دی جائیں، یقیناً امانت و دیانت کی یہ ایسی مثال ہے کہ دنیا جس کی نظر پیش کرنے سے عاجز و فاصلہ ہے۔

### ☆ گذشتہ انبیاء کرام علیہم السلام کی امانت و دیانت:

قرآن کریم میں سورہ اشراء میں متعدد انبیاء کرام علیہم السلام کا تذکرہ ہے، اور ان میں سے ہر ایک کے تذکرہ میں ایک بات خاص طور پر ذکر کی گئی ہے، وہ یہ کہ ان میں سے ہر نبی نے اپنی قوم کو خطاب کرتے ہوئے یوں کہا کہ: «إِنَّيْ لَكُمْ رَسُولٌ أَمِينٌ» (۱) یعنی: ”میں تمہاری طرف رسول بنًا کر بھیجا گیا ہوں اس حال میں کہ میں ”امین“ یعنی امانت دار ہوں“۔

اس سے امانت و دیانت کی اہمیت واضح ہوتی ہے، کیونکہ اس سورت میں بار بار گذشتہ انبیاء کرام علیہم السلام کی اس صفت (امانت و دیانت) کا بطور خاص تذکرہ کیا گیا ہے۔

### ☆ جبریل علیہ السلام کی امانت و دیانت:

قرآن کریم میں ارشاد ہے: ﴿وَإِنَّهُ لَتَنْزِيلُ رَبِّ الْعَالَمِينَ نَزَلَ بِهِ الرُّوحُ الْأَمِينُ عَلَى قَلْبِكَ لِتَكُونَ مِنَ الْمُنذِرِينَ﴾ (۱) ترجمہ: (اور یقیناً یہ [قرآن] ترب العالمین کا نازل فرمایا ہوا ہے، اسے امانت دار فرشتہ لے کر آیا ہے، آپ ﷺ کے دل پر اتر ہے کہ آپ آگاہ کر دینے والوں میں سے ہو جائیں)

اس آیت میں حضرت جبریل علیہ السلام کیلئے ”امین“ یعنی: امانت دار کا لفظ استعمال کیا گیا ہے۔

اسی طرح ارشاد ہے: ﴿..... مُطَاعٍ ثُمَّ أَمِينٌ﴾ (۲) ترجمہ: ..... جس کی وہاں [آسمانوں میں] اطاعت کی جاتی ہے، جو امین ہے) (۳)

اس آیت میں بھی ”امین“ سے مراد حضرت جبریل امین علیہ السلام ہیں۔

غور طلب بات ہے کہ حضرت جبریل علیہ السلام جو تمام فرشتوں کے سردار ہیں اور جن کا اللہ سبحانہ و تعالیٰ کی بارگاہ میں بہت ہی خاص اور بلند ترین مقام و مرتبہ ہے، انہیں قرآن کریم میں اللہ سبحانہ و تعالیٰ کی طرف سے ”امین“ کے لقب سے یاد کیا جانا یقیناً ”امانت و دیانت“ کی اہمیت و ضرورت کو واضح کرتا ہے۔

☆ ..... الہذا ہر مسلمان کو اس بارے میں غور و فکر کرنے، نیز ”امانت و دیانت“ کے حوالے سے مکمل خلوص نیت اور سنجیدگی کے ساتھ اپنا ماحاسبہ کرنے کی اشد ضرورت ہے۔

(۱) اشعراء [۱۹۲-۱۹۳]

(۲) التوبہ [۱۲]

(۳) یعنی وہاں آسمانوں میں تمام فرشتے حضرت جبریل امین علیہ السلام کی اطاعت و فرمانبرداری اور ان کے احکام کی تعمیل کرتے ہیں۔

## ”ایفاۓ عہد“

انسانی معاشرے میں باہم ذاتی معاملات ہوں، یا تجارتی و کاروباری امور ہوں، کوئی اخلاقی مسئلہ یا قول و قرار ہوئیا مالی لین دین اور خرید و فروخت سے متعلق کوئی عہدو پیمان ہو، بہر حال ان تمام امور کا انحصار بڑی حد تک آپس کے وعدوں اور معاهدوں پر ہی ہوتا ہے، اگر ان باہمی وعدوں اور قول و قرار کی پابندی کا اہتمام والالتزام ہو تو معاشرے میں روزمرہ کے تمام امور بخیر و خوبی چلتے رہتے ہیں، جبکہ قول و قرار یا وعدے کی خلاف ورزی، یا معاهدے سے انحراف کی صورت میں باہمی اعتقاد محروم ہو جاتا ہے، دلوں میں وسو سے اور اندر یشے پیدا ہونے لگتے ہیں، جس کے نتیجے میں تمام معاملات بگڑ جاتے ہیں اور معاشرے کی دیواروں میں شکاف پڑنے لگتے ہیں، اور یوں معاشرہ زوال و انحطاط کا شکار ہو جاتا ہے۔

لہذا معاشرے میں ”وفاء“ یا ”ایفاۓ عہد“ کو یقیناً بنیادی اہمیت حاصل ہے۔ اسی لئے قرآن و حدیث میں ”ایفاۓ عہد“ کی بار بار تاکید و تلقین کی گئی ہے، اور اسے ایمان کی علامت قرار دیا گیا ہے۔

☆☆ چنانچہ قرآن کریم میں اہل ایمان کے اوصاف کے ذکر کے ضمن میں ارشاد ہے:

﴿وَالَّذِينَ هُمْ لِأَمَانَاتِهِمْ وَلَا يَنْقُضُونَ الْمِيَثَاقَ﴾ (۱) ترجمہ: (جو اپنی امانتوں اور وعدے کی حفاظت کرنے والے ہیں)

نیز ارشاد ہے: ﴿الَّذِينَ يُوْفُونَ بِعَهْدِ اللَّهِ وَلَا يَنْقُضُونَ الْمِيَثَاقَ﴾ (۲) ترجمہ: (جو اللہ کے عہدو پیمان کو پورا کرتے ہیں اور قول و قرار کو توڑتے نہیں)

بجکہ اس کے برعکس ”عہد شکنی“ یا وعدہ خلافی، کونفاق کی علامت اور فاسقوں کا شیوه بتایا گیا ہے۔

چنانچہ کفار و مخالفین کے بارے میں قرآن کریم میں ارشاد ہے: ﴿الَّذِينَ يَنْهَا صُنُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفِسِّدُونَ فِي الْأَرْضِ أُولَئِكَ هُمُ الظَّالِمُونَ﴾ (۱) ترجمہ: (جو لوگ اللہ تعالیٰ کے مضبوط عہد کو توڑ دیتے ہیں اور اللہ تعالیٰ نے جن چیزوں کو جوڑ نے کا حکم دیا ہے، انہیں کاٹتے اور زمین میں فساد پھیلاتے ہیں، یہی لوگ نقصان اٹھانے والے ہیں)

اسی طرح ارشاد ہے: ﴿وَمَا وَجَدْنَا لِأَكْثَرِهِمْ مِنْ عَهْدِ وَانْ وَجَدْنَا أَكْثَرَهُمْ لَفَاسِقِينَ﴾ (۲) ترجمہ: (اور ان میں سے اکثر لوگوں میں ہم نے وفاۓ عہد نہ دیکھا اور ان میں سے اکثر لوگوں کو ہم نے نافرمان ہی پایا)

☆ ”ایفائے عہد“ کی اسی اہمیت کے پیش نظر قرآن کریم میں متعدد موقع پر اس کی تاکید و تلقین کی گئی ہے۔

چنانچہ ارشادِ بانی ہے: ﴿يَا أَيُّهَا الَّذِينَ آمَنُوا أَوْفُوا بِالْعُهُودِ﴾ (۳)  
ترجمہ: (اے ایمان والو! عہدوں پرے کرو)

نیز ارشاد ہے: ﴿وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا﴾ (۴)  
ترجمہ: (اور پورا کرو وعدے کو، کیونکہ یقیناً وعدوں کے بارے میں باز پرس کی جائیگی)

☆ خصوصاً جب کوئی معاهدہ اللہ کے نام پر کیا گیا ہو، معاهدہ کرتے وقت اللہ کا واسطہ دیا گیا ہو، یا اللہ کی قسم کھانی ہو، تو ایسے حلغیہ معاهدے کی قدر و قیمت اور اس کی اہمیت تو بہت زیادہ

(۱) البقرة [۲۷] (۲) الاعراف [۱۰۲] (۳) المائدۃ [۱]

(۴) الاسراء بنی اسرائیل [۳۸]

بڑھ جاتی ہے، کیونکہ یہ تو گویا اللہ کے ساتھ معاہدہ ہے، لہذا ایسے معاہدے کی حفاظت اور اس کا لحاظ انتہائی ضروری ہے بلکہ جزو ایمان ہے، اور اس کی خلاف ورزی انتہائی عسکریں جرم اور فتنج ترین عمل ہے۔

قرآن کریم میں ارشاد ہے: ﴿وَبِعَهْدِ اللَّهِ أَوْفُوا ذِلِكُمْ وَصَالِكُمْ بِهِ لَعَلَّكُمْ تَذَكَّرُونَ﴾ (۱) ترجمہ: (اور اللہ تعالیٰ سے جو عہد کیا ہے اس کو پورا کرو، اس بات کا اللہ نے تمہیں تاکیدی حکم دیا ہے تاکہ تم یاد رکھو)

اسی طرح ارشاد ہے: ﴿وَأَوْفُوا بِعَهْدِ اللَّهِ إِذَا عَاهَدْتُمْ وَلَا تَنْقُضُوا الْأَيْمَانَ بَعْدَ تَوْكِيدِهَا وَقَدْ جَعَلْتُمُ اللَّهَ عَلَيْكُمْ كَفِيلًا إِنَّ اللَّهَ يَعْلَمُ مَا تَفْعَلُونَ﴾ (۲) ترجمہ: (اور اللہ کے عہد کو پورا کرو جب تم آپس میں قول و قرار کرو، اور قسموں کو ان کی پختگی کے بعد مت توڑو، حالانکہ تم اللہ کو پناضام من ٹھہر اچکے ہو، تم جو کچھ کرتے ہو اللہ اس کو مخوبی جان رہا ہے)

ارشادِ رباني: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ (۳) کی رو سے رسول اللہ ﷺ کی ہستی ہمارے لئے زندگی کے ہر معاملے میں اور ہر شعبے میں بہترین نمونہ اور مثال ہے۔ ”ایقائے عہد“ کے حوالے سے آپ ﷺ کی سیرت طیبہ کا مطالعہ کیا جائے تو یہ بات مخوبی واضح و عیاں ہو جاتی ہے کہ آپ ﷺ نے ہمیشہ ہر معاہدے کی مکمل پابندی فرمائی، تاریخ گواہ ہے کہ آپ ﷺ نے کفار و مشرکین اور بدترین دشمنوں کے ساتھ کئے گئے ہر معاہدے کا بھی مکمل احترام و لحاظ رکھا، اور یوں آپ ﷺ نے تمام دنیاۓ انسانیت کیلئے روش اور قابل تقلید مثال قائم فرمائی۔

نیز آپ ﷺ نے اپنی تعلیمات کے ذریعہ امت کو بھی ہمیشہ ”ایفائے عہد“ کا حکم دیا، اور ”عہد شکنی“ یا ”غداری“ سے باز رہنے کی تاکید و تلقین فرمائی، اور اسے منافقین کا شیوه قرار دیا۔

چنانچہ ارشادِ نبوي ﷺ ہے: (آیة المُنَافِقِ ثَلَاثٌ: إِذَا حَدَثَ كَذَبٌ، وَإِذَا وَعَدَ أَخْلَفَ، وَإِذَا أَؤْتُمِنَ خَانَ) (۱) ترجمہ: (منافق کی تین نشانیاں ہیں: جب بات کرے گا تو جھوٹ بولے گا، جب وعدہ کرے گا تو وعدہ خلافی کرے گا، اور جب اس کے پاس کوئی امانت رکھی جائے گی تو اس میں خیانت کرے گا)

اسی طرح ارشادِ نبوي ﷺ ہے: (الْكُلُّ غَادِرٌ لِوَاءً عِنْدَ اسْتِهِ يَوْمَ الْقِيَامَةِ) (۲) ترجمہ: (قیامت کے روز ہر غدار کی پیٹھ پر ایک جھنڈا نصب کیا جائیگا)

یعنی ہر ”عہد شکن“ یا ”غدار“ کے ساتھ قیامت کے روز یہ سلوک کیا جائیگا کہ اس کی پیٹھ پر ایک جھنڈا نصب کر دیا جائے گا، تاکہ وہ شخص خوب نمایاں ہو جائے، اور تمام خلقِ خدا اس منظکر کو دیکھ لے اور اس بات کو جان لے کہ یہ شخص ”غدار“ ہے۔

☆☆ ”ایفائے عہد“ کی اہمیت کے ضمن میں یہ بات بھی ذہنوں میں رونی چاہئے کہ انسان کیلئے سب سے اہم ترین عہدوہ ہے جو اس نے روزِ ازل اپنے خالق و مالک کے ساتھ کیا ہے۔ اللہ وحده لا شریک له کی مکمل اطاعت و بندگی کا عہد، صرف اسی کی عبادت کا عہد ”عقیدہ توحید“ پر قائم رہنے اور ہر قسم کے شرک، اور معصیت و ضلالت سے مکمل اجتناب

کا عہد.....!!

(۱) بخاری [۳۳] باب ظلم دون ظلم، نیز بخاری: [۵۳۶] [۲۵۹۸] [۵۷۳۳] مسلم [۵۹] باب بیان خصال المنافق - ترمذی [۲۶۳] باب ماجاہی علماء المنافق - احمد [۸۶۷۰]

(۲) مسلم [۱۷۳۸]

اسی عہد کی طرف قرآن کریم کی اس آیت میں اشارہ ہے: ﴿وَإِذْ أَخَذَ رَبُّكَ مَنْ بَنَى  
آدَمَ مِنْ ظُهُورِهِمْ وَأَشَهَدَهُمْ عَلَىٰ أَنفُسِهِمْ أَلْسُتُ بِرَبِّكُمْ، قَالُوا  
بَلِّي شَهِدْنَا﴾ (۱) ترجمہ: (اور جب آپ کے رب نے اولاد آدم کی پشت سے ان کی  
اولاد کو نکالا اور ان سے انہی کے متعلق اقرار لیا کہ کیا میں تمہارا رب نہیں ہوں؟ سب نے  
جو با ب دیا: کیوں نہیں! ہم سب گواہ بنتے ہیں)

اسی طرح ارشادِ ربانی ہے: ﴿أَلَمْ أَعْهَدْ إِلَيْكُمْ يَا بَنِي آدَمَ أَلَا تَعْبُدُوا الشَّيْطَانَ  
إِنَّهُ لَكُمْ عَدُوٌّ مُّبِينٌ وَ أَنِ اعْبُدُونِي هَذَا صِرَاطٌ مُّسْتَقِيمٌ﴾ (۲) ترجمہ: (اے  
اولاد آدم! کیا میں نے تم سے قول و فرائیں لیا تھا کہ تم شیطان کی عبادت نہ کرنا، وہ  
تو تمہارا کھلا دشمن ہے، اور میری ہی عبادت کرنا، سیدھی را ہی ہے)

لہذا مومن کیلئے ضروری ہے کہ وہ اپنے خالق و مالک کے ساتھ کئے ہوئے اپنے اس  
عہد کو ہمیشہ یاد رکھے، اس کے ذہن میں اس بارے میں جوابِ ہی کا احساس بیدار رہے،  
اور اس عہد و پیمان کو بجا نے کی فکرِ دامن گیر رہے۔

### ☆ ضروری تنبیہ:

اللہ سبحانہ و تعالیٰ کے ساتھ ”ایفاۓ عہد“ کے ضمن میں یہ بات بھی قابل ذکر ہے کہ  
بس اوقات تنگستی و مشکلات اور فقر و فاقہ میں بیٹلا کوئی انسان یہ حسرت و آرزو کرتا ہے کہ  
کاش اس کے دن پھر جائیں، اسے بھی خوشحالی و آسودگی اور سکھ چین کی زندگی نصیب  
ہو سکے..... اس مقصد کیلئے وہ اپنے خالق و مالک کے سامنے التجاء و فریاد اور خوب آہ وزاری  
بھی کرتا ہے۔

لیکن اس بارے میں عام مشاہدہ یہ ہے کہ جو نبی فقر و فاقہ میں بتلا اس انسان کی دعاء و فریادِ نگ لاتی ہے، اور اسے اللہ کے فضل و کرم اور انعام و احسان کی بدولت خوشحالی و فروانی نصیب ہونے لگتی ہے، تو اس کے زاویہ نگاہ، اندازِ فکر، رہن سہن، نشست و برخاست، اور فقار و گفتار میں خاص قسم کی تبدیلی آجاتی ہے، اور قابل غور بات یہ ہے کہ اس تبدیلی کا سب سے اہم عضریہ ہوتا ہے کہ اب اس کی ہر ہر ادا اور ہر نقل و حرکت میں آزاد خیالی، شرعی احکام و تعلیمات سے غفلت و روگردانی، نیز اخلاقی حدود و قیود سے دوری و بیزاری کی جھلک نمایاں ہونے لگتی ہے، اور وہ بزمباں حال اس بات کا اظہار و اعلان کرنے لگتا ہے کہ اب اس کی نظر میں شرعی احکام و تعلیمات دینی آداب، اور اخلاقی حدود و قیود کی کوئی اہمیت نہیں، اور یہ کہ یہ تمام چیزیں تو محض دقیانوںی اور فرسودہ قسم کے خیالات کا مجموعہ ہیں، جو کہ صرف پسمندہ طبقات سے تعلق رکھنے والے فقراء و مساکین کو ہی زیب دیتے ہیں۔

حالانکہ مروت بلکہ ”وفادری“، کاتقاضا تو یقیناً یہ ہے کہ بندے کیلئے اس کے خالق و مالک کی طرف سے جس قدر نعمتوں اور احسانات میں اضافہ ہو، اسی قدر بندے کی طرف سے بھی اپنے خالق و مالک اور منعم و محسن کی عبادت و بندگی، اس کی اطاعت و فرمانبرداری، اور اس کے سامنے عجز و اکسار کے جذبات میں بھی ترقی و اضافہ ہوتا چلا جائے، اس مہربان آقا کے سامنے اس کی جبیں نیازِ جھکتی چلی جائے، اور اس کی نافرمانی کرتے ہوئے اسے شرم محسوس ہو، نیز یہ خوف دامن گیر ہے کہ کہیں ایسا نہ ہو کہ اس کی کسی حرکت یا الغرش سے ناراض ہو کر اس کا وہ منعم و محسن اپنی عطا کردہ نعمتیں واپس لے لے.....!!

قرآن کریم میں ارشاد ہے: ﴿إِنَّا أَعْطَيْنَاكَ الْكَوَثَرَ، فَصَلِّ لِرَبِّكَ وَأُنْهِر﴾ (۱)

ترجمہ: (ہم نے آپ کو خیر کثیر عطا کی ہے، پس آپ اپنے رب کیلئے نماز پڑھئے اور قربانی  
بیحیے)

ان آیات کے معانی و مفہوم میں تدبیر اور غور فکر کرنے پر ہمیں یہی سبق ملتا ہے کہ اللہ سبحانہ و تعالیٰ کی طرف سے اپنے کسی بندے پر انعام و احسان کا تقاضا ہے کہ اللہ کی طرف سے جس قدر انعام و احسان میں اضافہ ہو، بندہ بھی اسی قدر اپنے مولیٰ اور منعم و محسن کے ساتھ وفاداری، احسان مندی اور اس کی عبادت گذاری کا اہتمام والتزام کرے، اس کی رضامندی و خوشنودی کے حصول کیلئے، نیز اس کی خنگی و ناراضگی سے بچنے کیلئے کوشش ڈھجو میں مشغول و منہمک رہے، یہی قرآن کا پیغام ہے اور یہی اہل ایمان کی شان ہے۔  
جبکہ اس کے برعکس تنگستی و فقر و فاقہ، یا کسی مہلک و جان لیوار مرض، یا اور کسی بھی قسم کی آفت و مصیبت میں بنتا شخص کو اگر اللہ کے فضل و کرم سے ان مشکلات و آفات سے نجات نصیب ہو جائے، اور فقر و فاقہ کی بجائے خوشحالی و فراوانی اور ہر طرح کی آسودگی میسر آجائے، ایسے میں وہ شخص اپنے منعم و محسن کا شکر گذار بنے اور اس کی اطاعت شعراً کا راستہ اختیار کرنے کی بجائے اس سے غفلت و اعراض اور اس کی نافرمانی کی راہ اپنالے تو یقیناً یہ بہت بڑی نصیبی ہوگی، بلکہ یہ تو اپنے خالق و مالک اور منعم و محسن کے ساتھ بہت بڑی یوفیائی، بلکہ اس سے بھی بڑھ کریے کہ یہ تو بہت ہی بڑا نفاق ہو گا، کیونکہ قرآن کریم میں اس چیز کو منافقین کا شیوه قرار دیا گیا ہے۔

چنانچہ ارشادِ ربانی ہے: ﴿وَمِنْهُمْ مَنْ عَااهَدَ اللَّهَ لَئِنْ آتَانَا مِنْ فَضْلِهِ لَنَصَدِّقَنَّ وَلَنَكُونَنَّ مِنَ الظَّالِمِينَ، فَلَمَّا آتَاهُمْ مِنْ فَضْلِهِ بَخْلُوا بِهِ وَ تَوَلَّوَا وَ هُمْ مُعْرِضُونَ، فَاعْقَبَهُمْ نِفَاقًا فِي قُلُوبِهِمِ إِلَى يَوْمِ يَلْقَوْنَهُ بِمَا أَخْلَفُوا اللَّهَ مَا

وَعَدُوهُ وَبِمَا كَانُوا يَكْذِبُونَ ، أَلَمْ يَعْلَمُوا أَنَّ اللَّهَ يَعْلَمُ سِرَّهُمْ وَنَجْوَاهُمْ  
وَأَنَّ اللَّهَ عَلَامُ الْغُيُوبِ ﴿١﴾

ترجمہ: (اور ان میں وہ بھی ہیں جنہوں نے اللہ سے عہد کیا تھا کہ اگر وہ ہمیں اپنے فضل سے  
مال دے گا تو ہم ضرور صدقہ و خیرات کریں گے، اور خوب نیکوکاروں میں ہو جائیں  
گے۔ لیکن جب اللہ نے اپنے فضل سے انہیں دیا تو یہ اس میں بخل کرنے لگے اور ظال مٹول  
کر کے منہ موڑ لیا۔ پس اس کی سزا میں اللہ نے ان کے دلوں میں نفاق ڈال دیا اور کیونکہ  
ملاقات کے دن تک، کیونکہ انہوں نے اللہ سے کئے ہوئے وعدے کے خلاف کیا اور کیونکہ  
وہ جھوٹ بولتے رہے۔ کیا وہ نہیں جانتے کہ اللہ کو ان کے دل کا بھید اور ان کی سرگوشی سب  
معلوم ہے، اور اللہ تعالیٰ غیب کی تمام باتوں سے خبردار ہے)۔



## ”عدل و انصاف“

”عدل و انصاف“ کی اہمیت اس بات سے واضح ہوتی ہے کہ معاشرے میں اگر ہر فرد کو اس کا جائز حق اور اس کی محنت کا صلمہ و معاوضہ متار ہے تو خیریت و عافیت، امن و امان اور سکون واطمینان کی فضائی قائم رہتی ہے۔ لیکن اگر انسان کو اس کے جائز حق سے محروم رکھا جائے اور اس کی محنت کا صلمہ دیا جائے تو وہ احساسِ محرومی کا شکار ہو جاتا ہے، اور اس کے دل میں انتقامی جذبات بھڑکنے لگتے ہیں، اس کی تعمیری صلاحیتیں تخریبی سرگرمیوں کی نذر ہو جاتی ہیں، اور یوں خیر و خوبی اور ترقی و بہتری کی طرف سفر کا سلسلہ موقوف ہو جاتا ہے اور معاشرہ نکست و ریخت اور زوال و انحطاط کا شکار ہو جاتا ہے۔

☆..... نیز ”عدل و انصاف“ کی اہمیت اس بات سے واضح ہوتی ہے کہ قرآن کریم میں اللہ سبحانہ و تعالیٰ نے خود اپنے ”کلام“ کے بارے میں ارشاد فرمایا ہے کہ ﴿وَتَمَّتَ كَلِمَتُ رَبِّكَ صِدْقًا وَ عَدْلًا﴾ (۱) ترجمہ: (اور آپ کے رب کا کلام سچائی اور انصاف کے اعتبار سے کامل ہے)

یعنی اللہ سبحانہ و تعالیٰ کا کلام، اس کا ہر حکم اور ہر فیصلہ سچائی اور عدل و انصاف پر منی ہے۔

☆..... نیز یہ بات بھی قابل غور ہے کہ اللہ سبحانہ و تعالیٰ کے اسماءؐ حسنی میں العَدْل اور الْمُقْسِط بھی شامل ہیں۔ ان دونوں کے معنی ہیں ”النصاف کرنے والا“۔ یعنی عدل و انصاف تو خود رب کائنات اور خلق ارض و سماء کی پاکیزہ صفات میں سے ہے، اس رب نے اس تمام کائنات کو انصاف کے ساتھ پیدا فرمایا ہے، اور اس نظام کائنات کی بنیاد بھی

عدل و انصاف ہی پر کھی ہے، اور پھر اپنے بندوں کو بھی اپنے چھوٹے بڑے تمام معاملات میں عدل و انصاف قائم کرنے کا حکم دیا ہے۔ اور یوں خالق ارض و سماء نے اس اہم ترین راز کی طرف اشارہ فرمادیا کہ اس کائنات کی بقاء اور انسانیت کی بہتری و ترقی اور فلاح و بہبود کا تمام انحصار عدل و انصاف کے تقاضوں کی مکمل پاسداری پر ہی ہے۔ لہذا بندے اگر باہم انصاف کو قائم رکھیں گے تو یہ نظام کائنات بھی بدستور جاری و ساری اور روای دوال رہے گا۔ لیکن اگر بندوں نے انصاف کا خون کرڈا تو یہ نظام کائنات بھی جو بالا اور درہم برہم ہو جائے گا، لہذا قانونِ قدرت یہی ہے کہ خواہ کوئی چھوٹا سا گھر یا جھونپڑی ہو، کوئی محل یا خوبی ہو، کوئی کارخانہ یا فیکٹری ہو، کوئی ادارہ یا کمپنی ہو، کوئی مملکت یا عظیم الشان سلطنت ہو، جب تک وہاں انصاف کا بول بالا رہے گا اُس وقت تک وہاں خیر و خوبی اور عافیت و سلامتی رہیگی۔ لیکن جب انصاف کے تقاضوں کی پامالی شروع ہو جائیگی تو پھر وہاں جلد یا بدیرکھی نہ کبھی ضرورتی و بر بادی آ کرہی رہے گی، اور پھر کچھ بھی نہیں بچے گا، سبھی کچھ جل کر خاکستر ہو جائے گا، اور پھر جب اس دنیا میں ظلم و ستم اور حق تلفی و نما انسانی کا سلسہ حد سے بڑھ جائیگا تب آخر کار قیامت برپا ہو جائیگی اور تمام کائنات ہی کا مکمل خاتمه ہو جائے گا (۱) کیونکہ خالت کائنات نے اس کائنات کی بنیاد ہی ”النصاف“ پر کھی ہے

(۱) جیسا کہ رسول اللہ ﷺ نے ”علمات قیامت“ کے تذکرہ میں ایک علمات یہ بھی بیان فرمائی ہے کہ: **يَمْرَ الرَّجُلُ بِقَبْرِ الرَّجُلِ فَيَقُولُ يَا لَيْتَنِي مَكَانَهُ** (بخاری [۶۶۹۸] / کتاب الفتن، باب: لَا تَقُومُ السَّاعَةُ حَتَّى يَغْبُطَ أَهْلُ الْقَبُورِ) ”یعنی انسان کسی قبر کے قریب سے گذرتے وقت یہ تمنا کرے گا کہ کاش اس قبر میں موجود اس مردے کی جگہ میں دفن ہوتا۔“ مقصد یہ کہ ظلم و ستم اور زیادتی و نما انسانی کا سلسہ اس قدر بڑھ چکا ہو گا کہ انسان موت کی تمنا کرے گا، قبر میں پڑے ہوئے مردے کو خوش نصیب اور خوب کو بد نصیب تصور کر گیا۔

یہی مفہوم ہے اس ارشادِ بانی کا: ﴿وَالسَّمَاءَ رَفَعَهَا وَوَضَعَ الْمِيزَانَ أَلَا تَطْعَوْنَا فِي الْمِيزَانِ وَأَقِيمُوا الْوَزْنَ بِالْقِسْطِ وَلَا تُخْسِرُوا الْمِيزَانَ﴾ (۱) ترجمہ: (اسی نے آسمان کو بلند کیا اور اسی نے ترازو رکھی، تاکہ تم تو لئے میں تجاوز نہ کرو) یعنی تو لئے میں انصاف سے تجاوز نہ کرو۔

☆..... نیز قرآن کریم میں حضرات انبیائے کرام علیہم السلام کی بعثت اور ان کی طرف آسمانی کتابوں کے نزول کے جو مقاصد بیان کئے گئے ہیں، ان میں سے ایک مقصد ”اقامتِ عدل“ بھی ہے، جیسا کہ اس ارشادِ بانی میں اسی بات کا تذکرہ ہے: ﴿لَقَدْ أَرْسَلْنَا رُسُلًا إِلَيْبِنِيَّاتٍ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُولَمَ النَّاسُ بِالْقِسْطِ﴾ (۲) ترجمہ: (یقیناً ہم نے اپنے پیغمبروں کو حلی دلیلیں دے کر بھیجا، اور ان کے ساتھ کتاب اور میزان [ترازو] نازل فرمایا تاکہ لوگ عدل پر قائم رہیں)

نیز قرآن کریم میں اللہ سبحانہ و تعالیٰ کی طرف سے رسول اللہ ﷺ کو خطاب کرتے ہوئے ارشاد ہے: ﴿وَإِنْ حَكَمْتَ فَاحْكُمْ بَيْنَهُمْ بِالْقِسْطِ إِنَّ اللَّهَ يُحِبُّ الْمُقْسِطِينَ﴾ (۳) ترجمہ: (اور اگر آپ فیصلہ کریں تو ان میں عدل و انصاف کے ساتھ فیصلہ کیجئے، یقیناً اللہ پسند فرماتا ہے عدل کرنے والوں کو)

نیز ارشاد ہے: ﴿قُلْ أَمَرَ رَبِّي بِالْقِسْطِ﴾ (۴) ترجمہ: (آپ کہہ دیجئے کہ میرے رب نے حکم دیا ہے انصاف کا)

اسی طرح ارشاد ہے: ﴿وَأَمْرُتُ لَا عِدْلَ بَيْنَكُمْ﴾ (۵) ترجمہ: (اور مجھے حکم دیا گیا ہے کہ میں تم میں انصاف کرتا ہوں)

(۱) الرحمن [۷-۸] (۲) الحمد [۲۵] (۳) المائدۃ [۳۲] (۴) الاعراف [۲۹]

(۵) الشوری [۱۵]

☆..... ”عدل و انصاف“ کی اسی اہمیت کے پیش نظر قرآن و حدیث میں بار بار زندگی کے ہر معاہلے میں عدل و انصاف کو قائم کرنے، نیز ظلم و زیادتی اور حق تلفی و ناصافی سے اجتناب کی تاکید و تلقین کی گئی ہے۔

چنانچہ قرآن کریم میں ارشاد ہے: ﴿إِنَّ اللَّهَ يَأْمُرُ بِالْعَدْلِ وَالْإِحْسَانِ﴾ (۱) ترجمہ: (اللہ تعالیٰ حکم دیتا ہے عدل کا اور احسان کا)

نیز ارشاد ہے: ﴿وَإِذَا حَكَمْتُم بَيْنَ النَّاسِ أَنْ تَحْكُمُوا بِالْعَدْلِ﴾ (۲) ترجمہ: (اور جب لوگوں کے درمیان فیصلہ کرو تو انصاف کے ساتھ فیصلہ کرو)

نیز ارشاد ہے: ﴿وَأَقْسِطُوا إِنَّ اللَّهَ يُحِبُّ الْمُقْسِطِينَ﴾ (۳) ترجمہ: (اور انصاف کرو، پیشک اللہ انصاف کرنے والوں کو پسند فرماتا ہے)

نیز ارشاد ہے: ﴿يَا أَيُّهَا الَّذِينَ آمَنُوا كُونُوا بِالْقِسْطِ شُهَدَاء لِلَّهِ وَلَوْ عَلَىٰ أَنفُسِكُمْ أُوٰلَوَالَّدِينَ وَالْأَقْرَبِينَ﴾ (۴) ترجمہ: (اے ایمان والو! عدل و انصاف پر مضبوطی سے جم جانے والے اور اللہ کی خوشنودی کیلئے سچی گواہی دینے والے بن جاؤ، گوہ خود تمہارے اپنے خلاف ہویا پنے ماں باپ، یا عزیزوں رشتہ داروں کے خلاف ہو۔ یعنی اہل ایمان کو اس بات کا حکم دیا جا رہا ہے کہ ہمیشہ سچی اور عدل و انصاف پر مبنی بات کہا کریں، خواہ بظاہر وہ بات خود اپنے ہی خلاف ہو، یا اس میں بظاہر خود اپنے لئے، یا اپنے والدین، یا عزیزوں احباب کیلئے کسی نقصان کا اندر نہیں ہو۔

نیز ارشاد ہے: ﴿وَإِذَا قُلْتُمْ فَاعْدِلُوا وَلَوْ كَانَ ذَا قُرْبَى﴾ (۵) ترجمہ: (اور جب تم بات کرو تو انصاف کرو، گوہ شخص قرابت دار ہی ہو)

☆..... یہاں تک کہ قرآن کریم میں کفار و مشرکین اور دشمنانِ اسلام کے ساتھ بھی ”اقامتِ عدل“ کی تاکید کی گئی ہے، ارشادِ بانی ہے: ﴿يَا أَيُّهَا الَّذِينَ آمَنُوا كُونُوا قَوَامِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ شَنَآنُ قَوْمٍ عَلَى أَنْ لَا تَعْدِلُوا إِعْدِلُوا هُوَ أَقْرَبُ لِلتَّقْوَىٰ وَاتَّقُوا اللَّهَ إِنَّ اللَّهَ خَيْرٌ بِمَا تَعْمَلُونَ﴾ (۱) ترجمہ: (اے ایمان والو! تم اللہ کی خاطر حق پر قائم ہو جاؤ، راستی اور انصاف کے ساتھ گواہی دینے والے بن جاؤ، کسی قوم کی عداوت تھیں خلاف عدل پر آمادہ نہ کر دے، عدل کیا کرو جو پر ہیزگاری کے زیادہ قریب ہے، اور اللہ سے ڈرتے رہو، یقیناً اللہ تھمارے اعمال سے باخبر ہے)

یعنی اس آیت میں دشمنوں کے ساتھ بھی عدل و انصاف کے اصولوں اور تقاضوں کی مکمل رعایت و پاسداری کا حکم دیا گیا ہے اور ساتھ ہی اللہ سے ڈرتے رہنے کی تاکید بھی کی گئی ہے، اور یہ بات بھی یاد دلادی گئی ہے کہ اللہ سبحانہ و تعالیٰ بندوں کے تمام اعمال سے (جن میں اقامتِ عدل یا اس کے برکت علم زیادتی اور حق تلفی بھی شامل ہے) خوب باخبر ہے۔

☆..... یہاں یہ بات بھی ذہن میں رہے کہ قرآن و حدیث میں اقامتِ عدل کی یہ اس قدر تاکید و تلقینِ محض کسی مخصوص طبقے کیلئے نہیں ہے، بلکہ یہ تاکید و تلقین ہر انسان کیلئے ہے، کیونکہ ہر انسان کسی نہ کسی درجہ میں صاحبِ قدرت اور صاحبِ اختیار ہے۔

☆..... چنانچہ اگر کوئی بادشاہ یا حکمران اور سربراہِ مملکت ہے، تو اس کیلئے بھی عدل و انصاف کے تقاضوں کی مکمل رعایت و پاسداری بہر صورت ضروری و لازمی ہے، بلکہ عادل بادشاہ کیلئے تو رسول اللہ ﷺ کی طرف سے بہت بڑی خوشخبری ہے۔

چنانچہ ارشادِ نبویؐ ہے: (سَبْعَةُ يُظَاهِرُ اللَّهَ فِي ظَلَلٍ يَوْمَ لَا ظَلَلٌ إِلَّا ظَلَلٌ لِلْإِمَامِ الْعَادِلِ.....) (۱) ترجمہ: (سات قسم کے افراد ایسے ہوں گے جنہیں اللہ تعالیٰ قیامت کے روز بطورِ خاص سایہ میں جگہ عطا فرمائیں گے، جبکہ اس روز اس کے سوا اور کہیں کوئی سایہ نہیں ہوگا: انصاف کرنے والا بادشاہ.....)

یعنی قیامت کے روز جب سورج انہتائی قریب آچکا ہوگا اور اپنی مکمل آب و تاب کے ساتھ لوگوں کے سروں پر آگ برسا رہا ہوگا، گرمی کی حدت و شدت کی وجہ سے لوگوں کا براحال ہوگا اور سب ہی لوگ انہتائی پریشانی کے عالم میں ہوں گے، لوگ پسینوں میں شرابور ہو رہے ہوں گے، بلکہ بہت سے لوگ تو پسینوں میں غرق ہو رہے ہوں گے..... اس قدر تکلیف دہ اور جان لیوا صورتِ حال میں کچھ ایسے خوش نصیب افراد بھی ہوں گے جنہیں اس روز اللہ سبحانہ و تعالیٰ کی طرف سے بطورِ خاص سایہ میں جگہ دی جائیگی، جبکہ اس روز تمام کائنات اور زمین و آسمان میں اس کے سوا اور کہیں کوئی سایہ نہ ہوگا، اور پھر خاص طور پر قبل غور بات یہ ہے کہ وہ سات قسم کے افراد جن کا اس حدیث میں تذکرہ کیا گیا ہے، جنہیں اس روز اللہ سبحانہ و تعالیٰ کی طرف سے بطورِ خاص سایہ میں جگہ عنایت کی جائیگی، ان میں سے سب سے پہلے ”عادل بادشاہ“ کا تذکرہ ہے۔ جس سے یقیناً بادشاہ اور حکمران کیلئے ”عدل و انصاف“ کی ضرورت و اہمیت واضح ہوتی ہے، نیز اس سے ”عادل بادشاہ“ کا مقام و مرتبہ اور ”عدل و انصاف“ کی ضرورت و اہمیت بھی واضح و ثابت ہوتی ہے۔

☆..... حکمران، یا سربراہِ مملکت ہی کے مفہوم میں ہر وہ شخص بھی شامل ہے جو کسی بھی ادارے کا سربراہ یا سرپرست ہو، یا جس کی زیرِ نگرانی یا زیرِ سرپرستی کچھ لوگ کوئی کام کاں

(۱) بخاری [۶۲۹] باب من جلس فی المسجد یعنی نظرِ اصلاح و فضل المساجد۔ نیز [۱۳۵۷] باب اذا تصدق على ابنته وهو لا يشعر۔ نیز: مسلم [۱۰۳۱] باب فضل اخفاء الصدقۃ۔

انجام دینے پر مامور ہوں، چنانچہ ایسے ہر شخص کیلئے بھی اپنے ماتحت عملہ کے تمام افراد کے درمیان عدل و انصاف کے تقاضوں کی مکمل رعایت و پاسداری ضروری و لازمی ہے، جیسا کہ رسول اللہ ﷺ کا ارشاد ہے: (كُلُّكُمْ رَاعٍ وَكُلُّكُمْ مَسْئُولٌ عَنِ رَعِيَّتِهِ.....) (۱) ترجمہ: (یاد رکھو! تم میں سے ہر شخص نگہبان ہے، اور ہر شخص اپنی رعیت کے بارے میں اللہ کے سامنے جواب دہے.....)

یعنی خواہ کوئی چھوٹا ہو یا بڑا، کسی ملک و قوم کا سربراہ اور بادشاہ ہو یا چہ داہا اور گلہ بان، امیر و بکیر اور سرمایہ دار ہو یا غریب مزدور اور کسان..... ہر شخص کسی نکسی درجہ میں ذمہ دار اور نگہبان ہے، اور اللہ کے سامنے جواب دہے۔

☆..... اسی طرح ہر انسان کیلئے اپنی اولاد کے درمیان عدل و انصاف سے کام لینا اور ہر قسم کی نا انصافی سے مکمل اجتناب انتہائی ضروری ہے۔ کیونکہ بچے اگر اپنے والدین کو نا انصافی کرتے ہوئے دیکھیں گے تو اپنی آئندہ زندگی میں شاید وہ خود بھی اسی برائی کو اپنالیں، جس کا یقیناً نتیجہ ان کیلئے دنیا و آخرت میں خسارہ و بر بادی ہی کی شکل میں ظاہر ہو گا۔

نیز یہ کہ بچوں کو اگر خود اپنے والدین سے ہی انصاف نہ مل سکتے تو پھر انہیں دنیا میں اور کہاں انصاف مل سکے گا اور اس دنیا میں ان سے بڑھ کر محروم و بد نصیب اور کون ہو گا.....؟ یقیناً یہ کتنا بڑا الیہ ہو گا اور خود والدین کے ہاتھوں اپنے جگرگوشوں پر یہ کس قدر ظالم عظیم ہو گا۔

اس کے علاوہ یہ کہ والدین کی طرف سے نا انصافی کے نتیجے میں بچوں میں باہم حسد اور نفرت و عداوت وغیرہ جیسے انتہائی مہلک اور خطرناک قسم کے جذبات اور بدترین روحانی و اخلاقی امراض پیدا ہونے لگتے ہیں اور ان کے دلوں میں انتقام کا ایک آتش فشاں جو شمارتارہ تھا

(۱) بخاری، باب: الجحده في القرى والمدن [۸۵۳] نیز: باب اذا اتاها خادمه بطعمه [۲۲۱۹] نیز: باب قوا افسکم و اپکیم ناراً [۳۸۹۲] نیز: کتاب الاحکام، باب قول اللہ تعالیٰ: اطیعوا اللہ و اطیعوا الرسول و اؤلی الامر مکم [۶۷۱۹]

ہے، جو کسی بھی وقت پھٹ سکتا ہے اور ابلتے اور دمکتے ہوئے لاوے کی شکل میں وہ گھر بار بلکہ تمام خاندان کوتباہ و برباد کر سکتا ہے، قدرت کے بنائے ہوئے مقدس و نازک ترین رشتہوں کو ہمیشہ کیلئے جلا کر خاکستر اور نیست و نابود کر سکتا ہے۔

لہذا انسان کیلئے یہ بات انہنai ضروری ہے کہ اپنے بچوں میں باہم شکل و صورت، نقش، یارگفت کی بناء پر کسی قسم کی تفریق، یا بیٹی اور بیٹی میں اپنے رویہ و سلوک، پیار و محبت، ہدایہ و تحفہ، مالی انعام و اکرام، یا اور کسی بھی معاملہ میں کسی بھی قسم کی اونچی خیچ، کمی بیشی، یا تمیز و تفریق کے ذریعہ اللہ سبحانہ و تعالیٰ کے غصب کو دعوت نہ دے، اور خود اپنے ہی ہاتھوں اپنے لئے دنیا و آخرت میں بدجنتی و بربادی کا سامان نہ کرے، اور اللہ کی دی ہوئی عقل اور ہوش و حواس سے کام لیتے ہوئے ذرا اس بارے میں غور و فکر کرے کہ خوبصورتی یا بدصورتی، کالا یا گورا ہونا، اٹر کا یا اٹر کی ہونا..... یہ سب کچھ بچوں کے اپنے اختیار میں تو نہیں ہے، یہ سب تو محض اللہ کی طرف سے ہے، جس کی مشیت و مرضی کے سامنے چھوٹے بڑے، امیر و غریب، بادشاہ و فقیر سب ہی مجبورو بے لبس ہیں.....، تو پھر محض ان اسباب کی بناء پر اپنے بچوں کے ساتھ پیار و محبت اور رویہ و سلوک میں تفریق و امتیاز بر تنا اور نا انصافی کی راہ اپنا نا کہاں کی داشتمانی ہے.....؟

☆..... قرآن و حدیث میں اقامتِ عدل کی تاکید و تلقین کے ساتھ ساتھ ”ظلہم“ کی نہ مت بیان کی گئی ہے اور زندگی کے ہر شعبہ اور ہر معاملہ میں اس سے مکمل اجتناب کا حکم دیا گیا ہے۔

رسول ﷺ کا ارشاد ہے کہ اللہ سبحانہ و تعالیٰ فرماتے ہیں: (یا عَبَادِي إِنِّي حَرَمْتُ الظُّلَمَ عَلَى نَفْسِي، وَجَعَلْتُهُ بَيْنَكُمْ مُحَرَّماً، فَلَا تَظَالَمُوا) ترجمہ: اے میرے

بندو! میں نے ”ظلم“ کو خود اپنے اوپر حرام قرار دے رکھا ہے، اور تمہارے لئے بھی میں نے اسے حرام ہی قرار دے دیا ہے، اس لئے تم بھی آپس میں ایک دوسرے پر ظلم نہ کرو) (۱) نیز قرآن و حدیث میں بار بار یہ ”قانون قدرت“ یاد دلایا گیا ہے کہ ظلم و نسانی اور تنقیق و زیادتی قوموں کی تباہی و بر بادی کا اہم ترین سبب ہے۔ لہذا وہ کوئی ملک ہو یا ادارہ، کوئی گھر ہو یا کارخانہ، جہاں ظلم و زیادتی ہوگی، وہاں ضرور تباہی و بر بادی آ کر ہی رہیگی، وہ بستی ضرور کھنڈر بنے گی، وہ آبادی ضرور ویرانے میں تبدیل ہوگی اور آئندہ نسلوں کیلئے سامانِ عبرت بن جائے گی، وہ گھر ضرور اجڑ جائے گا، وہاں کی خوشیاں ضرور غمتوں میں، اور مسکراہٹیں ضرور آ ہوں اور سکیوں میں بدل کر رہیں گی.....! یہی قانون قدرت ہے، جسے کوئی بدل نہیں سکتا.....!!

چنانچہ قرآن کریم میں ارشاد ہے: ﴿وَتُلْكَ الْقُرَىٰ أَهْلَكَنَا هُمْ لَمَّا ظَلَمُوا وَجَعَلُنَا لِمَهْلِكَهُمْ مَوْعِدًا﴾ (۲) ترجمہ: (یہ ہیں وہ بستیاں جنہیں ہم نے ان کے مظالم کی بناء پر غارت کر دیا اور ان کی تباہی کی بھی ہم نے ایک میعاد مقرر کر کھی تھی) اسی طرح ارشاد ہے: ﴿وَكَمْ قَصَمْنَا مِنْ قَرِيَّةٍ كَانَتْ ظَالِمَةً وَأَنْشَأْنَا بَعْدَهَا قَوْمًا آخَرِينَ﴾ (۳) ترجمہ: (اور بہت سی بستیاں ہم نے تباہ کر دیں جو ظالم تھیں اور ان کے بعد ہم نے دوسری قوم کو پیدا کر دیا)

نیز ارشاد ہے: ﴿فَكَأْيَنْ مَنْ مِنْ قَرِيَّةٍ أَهْلَكَنَا هَا وَهِيَ ظَالِمَةٌ فَهِيَ خَاوِيَةٌ عَلَىٰ عُرُوشَهَا وَبَئْرَ مُعَطَّلَةٍ وَقَصْرٌ مَشِيدٌ﴾ (۴) ترجمہ: (بہت سی بستیاں ہیں جنہیں

(۱) مسلم [۲۵۷] ابن حبان [۲۱۹] احمد [۲۱۲۵۸] [۵۹] (۲) الکھف [۳] الائمه [۱۱]

(۳) الانبیاء [۱۱] [۳۵] (۴) الحج [۲۵]

ہم نے تھے والا کر دیا، اس لئے کہ وہ ظالم تھے، پس وہ اپنی چھتوں کے بل اونڈھی ہوئی پڑی ہیں، اور بہت سے آباد کنوئیں بیکار پڑے ہیں، اور بہت سے پکے اور بلند محل ویران پڑے ہیں)

اسی طرح ارشاد ہے: ﴿فَتَلَكَ بُيُوتُهُمْ خَاوِيَةٌ بِمَا ظَلَمُوا إِنَّ فِي ذَلِكَ لَآيَةً لِّلْقَوْمِ يَعْلَمُونَ﴾ (۱) ترجمہ: (یہ ہیں ان کے مکانات جوان کے ظلم کی وجہ سے خالی پڑے ہیں، جو لوگ علم رکھتے ہیں ان کیلئے اس میں بڑی نشانی ہے)

نیز ارشاد ہے: ﴿وَكَذَلِكَ أَخْذُ رَبِّكَ إِذَا أَخْذَ الْقُرَىٰ وَهِيَ ظَالِمَةٌ إِنَّ أَخْذَهُ إِلَيْمَ شَدِيدٍ﴾ (۲) ترجمہ: (تیرے پروردگار کی پکڑ کا یہی طریقہ ہے جب کہ وہ بستیوں کے رہنے والے ظالموں کو پکڑتا ہے، پیش اس کی پکڑ در دنا ک اور نہایت سخت ہے)

غور طلب بات ہے کہ گذشتہ تمام آیات میں ان گذشتہ اقوام میں سے ہر ایک کی تباہی و بر بادی اور ان کے گھروں کے اجڑ جانے کا سبب یہی بیان کیا گیا ہے کہ وہ ”ظالم“ تھے۔

اس موقع پر رسول اللہ ﷺ کا یہ ارشاد بھی ذہنوں میں رہنا چاہئے: (إِنَّ قَدْعَةَ الْمَظْلُومِ، فَإِنَّهُ لَيْسَ بَيْنَهَا وَبَيْنَ اللَّهِ حِجَابُ ) (۳) ترجمہ: (مظلوم کی بدعاۓ سے ڈرو، کیونکہ اس کے اور اللہ کے درمیان کوئی رکاوٹ نہیں ہے)

(۱) انمل [۵۲] (۲) ہود [۱۰۲]

(۳) ☆ بخاری [۱۳۲۵] باب أَخْذُ الصَّدَقَاتِ مِنَ الْأَغْنِيَاءِ وَتَرْدِيفُ الْفَقَرَاءِ ..... نیز: [۱۶۲۳] باب عفو لمظلوم۔  
نیز: [۱۹۰۹] باب بحث أَبِي موسَى وَمَعَاذِ بْنِ جَبَلِ رَضِيَ اللَّهُ عَنْهُمَا إِلَيْنَ ..... ☆ مسلم [۱۹] باب الدعاء إلی الشہادتین و شرائع الاسلام۔ ☆ ابن حبان [۱۷۸۳] ☆ ابن ماجہ [۵۰۸۱] باب فرض الزکاة، ☆ ترمذی [۲۲۵] وغیرہ۔ البہت کسی روایت میں: فَإِنَّهُ لَيْسَ بَيْنَهَا وَبَيْنَ اللَّهِ حِجَابُ، کسی میں: فَإِنَّهُ لَيْسَ بَيْنَهَا وَبَيْنَ اللَّهِ حِجَابُ، اور کسی میں: فَإِنَّهَا لَيْسَ بَيْنَهَا وَبَيْنَ اللَّهِ حِجَابُ کے الفاظ وارد ہوئے ہیں۔

☆..... ”ظالموں“ کیلئے دنیا میں اس تباہی و بر بادی اور پھر اس دنیاوی عذاب کے علاوہ مزید یہ کہ آخرت میں بھی ان کا برا النجام، ان کیلئے غصب خداوندی، اللہ سبحانہ و تعالیٰ کی طرف سے ان کیلئے لعنت اور بر اٹھکانہ ان کا منتظر ہے۔

چنانچہ ارشادِ رباني ہے: ﴿يَوْمَ لَا يَنْفَعُ الظَّالِمِينَ مَعْذِرَتُهُمْ وَلَهُمُ اللَّعْنَةُ وَلَهُمْ سُوءُ الدَّار﴾ (۱) ترجمہ: (جس دن ظالموں کو ان کی معذرت کچھ نہ دے گی، ان کیلئے لعنت ہی ہو گی، اور ان کیلئے بر اگھر ہو گا)

اسی طرح ارشاد ہے: ﴿فَأَذَنَ مُؤْذِنٌ بَيْنَهُمْ أَن لَعْنَةَ اللَّهِ عَلَى الظَّالِمِينَ﴾ (۲) ترجمہ: (..... پھر ایک پکارنے والا ان کے درمیان پکارے گا کہ: ”اللہ کی مارہوان ظالموں پر“)

نیز ارشاد ہے: ﴿الْأَلَعْنَةُ اللَّهُ عَلَى الظَّالِمِينَ﴾ (۳) ترجمہ: (خبردار ہو کر اللہ کی لعنت ہے ظالموں پر)

نیز ارشاد ہے: ﴿مَا لِلظَّالِمِينَ مِنْ حَمِيمٍ وَلَا شَفِيعٍ يُطَاعُ﴾ (۴) ترجمہ: (ظالموں کا نکوئی دلی دوست ہو گا نہ کوئی سفارشی کہ جس کی بات مانی جائے)

نیز ارشاد ہے: ﴿وَلَا تَرْكُنُوا إِلَى الَّذِينَ ظَلَمُوا فَتَمَسَّكُمُ النَّارُ وَمَا لَكُمْ مِنْ دُونِ اللَّهِ مِنْ أُولَئِءِ ثُمَّ لَا تُنَصَّرُونَ﴾ (۵) ترجمہ: (دیکھو! ظالموں کی طرف ہرگز نہ جھکنا، ورنہ تمہیں بھی [دوڑخ کی] آگ لگ جائیگی، اورتب اللہ کے مقابلہ میں تمہارا کوئی مدد گا رہو گا اور نہ تم مدد کئے جاؤ گے) یعنی قرآن کریم کی اس آیت میں اللہ تعالیٰ کی طرف سے اہل ایمان کیلئے ظالموں کے ساتھ تعلق اور دوستی، ان کی محبت و ہم منشیق، اور ان کی طرف

(۱) غافر رموز من [۵۲]

(۲) الاعراف [۲۲]

(۳) ہود [۱۸]

(۴) ہود [۱۳]

(۵) غافر رموز من [۱۸]

رغبت و میلان کی بھی ممانعت کر دی گئی ہے۔

نیز رسول اللہ ﷺ کا ارشاد ہے: (الظُّلْمُ ظُلُمَاتٌ يَوْمَ الْقِيَامَةِ) (۱)

ترجمہ: (”ظلم“، قیامت کے روز اندر ہیروں کا سبب بن جائے گا)

یعنی قیامت کی ہولناکیوں میں جب انسان کو ”نور“، یعنی روشنی کی اشہد ضرورت ہوگی، ایسے میں اہل ایمان کو اللہ سبحانہ و تعالیٰ کی جانب سے نور عطا کیا جائے گا (۲) جب کہ کفار و منافقین اس روز اندر ہیروں میں بھکٹتے پھر رہے ہوں گے۔

اسی طرح وہ لوگ جنہوں نے اپنی دنیاوی زندگی میں عدل و انصاف سے کام لینے کی وجہے ظلم و ناصافی کو اپنا شیوه و شعار بنائے رکھا ان لوگوں کا بھی یہی حال ہوگا، یعنی روز قیامت وہ بھی تاریکیوں میں بھکٹتے پھر رہے ہوں گے، بلکہ اس سے بھی بڑھ کر یہ کہ اس دنیا میں کسی ظالم انسان کی طرف سے دوسروں کے ساتھ روا رکھا جانے والا ہر ایک ایک ظلم صرف ایک تاریکی کا، ہی سبب نہیں بنے گا بلکہ اس کا ہر ایک ”ظلم“، وہاں اس کیلئے ”ظلماً“، یعنی بہت سی ظلمتوں، تاریکیوں اور اندر ہیروں کا سبب بن جائیگا.....!!

☆☆ اسی طرح رسول اللہ ﷺ کا ارشاد ہے: (مَنْ كَانَتْ عِنْدَهُ مَظَلَّمَةً لَا خَيْرٌ مِنْ

عَرْضِهِ أَوْ مِنْ شَيْءٍ فَلَيَتَحَلَّهُ مِنْ قَبْلِ أَنْ لَا يَكُونَ دِينَارٌ وَلَا دِرَهْمٌ ، إِنْ

(۱) ☆ بخاری [۲۳۱۵] باب: الظم ظلمات یوم القیامۃ۔ ☆ مسلم [۲۵۷۸] نیز: [۲۵۷۹]

☆ ابن حبان [۶۵۷۱] ذکر البر جر عن الظلم والخش و الش -☆ الترمذی [۳۰۲۰] باب ماجاء فی الظلم۔

☆ احمد [۵۸۳۲] [۵۸۳۰] [۶۲۱۰] [۶۲۳۴] [۶۲۸۷] [۶۲۷۹۲] [۶۲۸۳] [۶۲۷۹۲] [۹۵۲۵] [۹۵۰] [۱۳۵۰]۔

(۲) جیسا کہ قرآن کریم میں ارشاد ہے: (يَوْمَ تَرَى الْمُؤْمِنِينَ وَالْمُؤْمِنَاتِ يَسْعَى نُورُهُمْ بَيْنَ أَيْدِيهِمْ وَبِأَيْمَانِهِمْ ..... ) ترجمہ: (اس دن تو دیکھے گا کہ ایمان دار مردوں اور عورتوں کا نور ان کے آگے اور ان کے دائیں دوڑ رہا ہوگا.....) (الحمد للہ ۱۲:)

کانَ لَهُ عَمَلٌ صَالِحٌ أَخْذَ مِنْهُ بِقَدْرِ مَظْلَمَتِهِ، وَإِنْ لَمْ يَكُنْ لَهُ حَسَنَاتٌ أَخْذَ مِنْ سَيِّئَاتِ صَاحِبِهِ فَحُمِلَ عَلَيْهِ) (۱) ترجمہ: (جس کسی نے اپنے کسی بھائی پر کوئی ظلم و زیادتی کی ہو خواہ اس کا تعلق عزت و آبرو سے ہو یا اور کسی بھی قسم کی زیادتی ہو وہ اس کے ساتھ اپنا معاملہ اُس دن کی آمد سے قبل صاف کر لے کہ جس دن کسی کے پاس [تصفیہ حساب کیلئے] نہ کوئی درہم ہو گا اور نہ کوئی دینار، تب اس ظالم کے پاس اگر کچھ نیکیاں ہوں گی تو ان میں سے اس کی زیادتی کی مقدار کے برابر اُس مظلوم کو دے دی جائیں گی، اور اگر اس کے پاس نیکیاں نہ ہوئیں تو اُس مظلوم کی برا بیاں اس پر لاد دی جائیں گی)

☆ اسی طرح رسول ﷺ نے ایک بار اپنے اصحاب سے دریافت فرمایا: (أَتَدْرُونَ مَنِ الْمُفْلِسِ؟) یعنی: (کیا تم جانتے ہو کہ ”مفلس“ کون ہے؟) (قالوا: الْمُفْلِسُ فِينَا مَنْ لَا يَرْهَمُ لَهُ وَلَا مَتَاعٌ) عرض کیا گیا کہ: (ہم میں سے مفلس شخص وہ ہے جس کے پاس نہ کوئی روپیہ پیسہ ہو اور نہ ہی کوئی مال و اسباب ہو) (فَقَالَ : الْمُفْلِسُ مِنْ أُمَّتِي مَنْ يَأْتِي يَوْمَ الْقِيَامَةِ بِصَلَاةٍ وَصَيَامٍ وَزَكَّاءً، وَيَأْتِي وَقَدْ شَتَّمَ هَذَا، وَقَذَفَ هَذَا، وَأَكَلَ مَالَ هَذَا، وَسَفَكَ دَمَ هَذَا، وَضَرَبَ هَذَا، فَيُعَطَى هَذَا مِنْ حَسَنَاتِهِ، وَهَذَا مِنْ حَسَنَاتِهِ، فَإِنْ فَنِيَتْ حَسَنَاتُهُ قَبْلَ أَنْ يُقْضَى مَا عَلَيْهِ أَخْذَ مِنْ خَطَايَاهُمْ، فَطُرِحَتْ عَلَيْهِ، ثُمَّ طُرَحَ فِي النَّارِ) (۲) (تب آپ نے فرمایا: ”مفلس تو میری امت میں سے وہ شخص ہے جو کہ قیامت کے روز [اپنے نامہ کامال میں] بہت سی نمازیں روزے اور زکوٰۃ لے کر آئے گا،

(۱) بخاری [۲۳۴۹] (۲) مسلم [۲۵۸۱] کتاب البر والصلة والآداب ☆ ترمذی [۲۳۱۸] [۲۳۱۸] باب ماجاء في شان الحساب والقصاص - ☆: احمد [۸۰۱۶] [۸۳۹۵] وغیرہ۔

مگر اس نے [دنیا میں] کسی کو گالی بکی ہوگی، کسی پر گناہ کی کوئی تہمت لگائی ہوگی، کسی کا مال ناحن دبایا ہوگا، کسی کا خون بہایا ہوگا، اور کسی کو زد کوب کیا ہوگا.....تب اس کے تمام اچھے اعمال ان [مظلوموں] میں تقسیم کر دیئے جائیں گے۔ اگر اس کی تمام نیکیاں ختم ہو گئیں، مگر دعویدار ختم نہ ہوئے تو ایسے میں ان سب کے گناہ اس پر لا د دیئے جائیں گے، اور پھر اسے جہنم میں پھینک دیا جائے گا)

☆..... خالق کائنات کے نزدیک ”عدل و انصاف“ کی اہمیت اور ”ظلم و زیادتی“ کی قباحت و شناخت کا اندازہ اس بات سے کیا جاسکتا ہے کہ قیامت کے روز انسانوں کے علاوہ حیوانات تک میں باہم ظلم و زیادتی کے معاملات کا تصفیہ کیا جائے گا، چنانچہ ایسے تمام جانوروں کو زندہ کیا جائیگا، اور ان میں سے جس کسی پر جو ظلم ہوا ہوگا اس کے ساتھ انصاف کیا جائیگا اور اسے ظالم سے بدلے نیز اس کا حق دلایا جائے گا، کسی سینگ والی بکری نے بے سینگ بکری پر زیادتی کی ہوگی تو اسے بھی اس زیادتی کا بدلہ دلایا جائیگا، اس کے بعد ان حیوانات کو کہا جائے گا: (کُونِي تُرَابًا) یعنی: ”اب تم دوبارہ خاک ہو جاؤ“۔ جس پر وہ حیوانات دوبارہ مر جائیں گے اور خاک میں مل جائیں گے (۱)

☆..... لہذا اس فانی دنیا میں محض عارضی و فانی مفادات کی خاطر دوسروں کی حق تلفی کرنے والوں اور ظلم و زیادتی کی راہ اپنانے والوں کو اس بارے میں نہایت سنجیدگی کے ساتھ غور و فکر کرنا چاہئے، ایسے افراد کو اپنے آپ پر حرم کرنا چاہئے اور خود اپنے ہی ہاتھوں اپنے لئے قبر

(۱) تفسیر ابن کثیر میں اس آیت کی تفسیر ملاحظہ ہو: (يَوْمَ يَنْظُرُ الْمُرءُ مَا قَدَّمَتْ يَدَاهُ وَيَقُولُ الْكَافِرُ يَا لَيْتَنِي كُنْتُ تُرَابًا) (سورہ البأ: ۲۰) نیز مسنداً امام احمد میں حضرت ابوذر رضی اللہ عنہ سے مردی یہ حدیث ملاحظہ ہو: (إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ جَالِسًا وَشَاتَانٌ تَقَتَّرَنَانِ فَنَطَحَتْ إِحْدَاهُمَا الْأُخْرَى.....) احمد [۲۵۵۰] نیز مسنداً احمد میں ہی ملاحظہ ہو: (إِنَّ الْجَمَاءَ لَتُقْصَصَ مِنَ الْقُرْنَاءِ يَوْمَ الْقِيَامَةِ) احمد [۵۲۰]

اور شر میں تاریکیوں کا سامان جمع کرتے رہنے سے بازاً جانا چاہئے۔

☆ ..... عدل و انصاف کی ضرورت و اہمیت کے بیان میں ہی ہر انسان کیلئے اس بات کو خوب سمجھ لینا بھی ضروری ہے کہ اسے خود اپنے ساتھ بھی انصاف سے کام لینا چاہئے اور شرک، بدعت، خرافات، سینمات و مکرات، ہر قسم کے فاسد و باطل اعتقادات، لغو و بے ہودہ افکار و خیالات، نیز ہر قسم کی معصیت و مظلالت اور اپنے خالق و مالک کی نافرمانی سے مکمل احتساب کرنا چاہئے اور خود اپنے ہی ہاتھوں اپنے آپ پر ظلم و ستم اور ناصافی و زیادتی سے بازرہنا چاہئے۔

قرآن کریم میں ارشاد ہے: ﴿الَّذِينَ آمُنُوا وَلَمْ يُلْبِسُوا إِيمَانَهُمْ بَظُلْمٍ أُولَئِكَ لَهُمُ الْأَمْنُ وَهُمْ مُهْتَدُونَ﴾ (۱) ترجمہ: (جو لوگ ایمان لائے اور انہوں نے اپنے ایمان میں شرک کی ملاوٹ نہیں کی انہی کیلئے امن ہے اور وہی ہدایت یافتہ ہیں)

☆ ..... قرآن کریم میں ”شرک“، کو ”ظلم عظیم“، قردا دیا گیا ہے، چنانچہ ارشاد ہے :

﴿إِنَّ الشَّرَكَ لَظُلْمٌ عَظِيمٌ﴾ (۲) ترجمہ: (بیشک شرک تو بڑا ہی بھاری ظلم ہے)

قرآن کریم میں جا بجا کفار و منافقین و دیگر گناہگاروں اور نافرمانوں کے بارے میں یہ کہا گیا ہے کہ اللہ نے ان پر کوئی ظلم نہیں کیا، بلکہ دنیا میں غلط عقائد و خیالات کو اپنا کر، نیز اللہ کی نافرمانی کر کے یہ خود ہی اپنے آپ پر ظلم کرتے رہے۔

مثلاً ایک مقام پر ارشاد ربانی ہے: ﴿وَمَا ظَلَمْنَاهُمْ وَلَكِنْ ظَلَمُوا أَنفُسَهُمْ.....﴾

(۳) ترجمہ: (ہم نے ان پر کوئی ظلم نہیں کیا، بلکہ خود انہوں نے ہی اپنے اوپر ظلم کیا.....)

نیز ارشاد ہے: ﴿وَمَا ظَلَمْنَاهُمْ وَلَكِنْ كَانُوا هُمُ الطَّالِمِينَ﴾ (۴) ترجمہ: (ہم

نے ان پر ظلم نہیں کیا، بلکہ یہ خود ہی ظالم تھے)

نیز ارشاد ہے: ﴿وَمَا كَانَ اللَّهُ لِيَظْلِمَهُمْ وَلَكِنْ كَانُوا أَنفُسَهُمْ يَظْلِمُونَ﴾ (۱) ترجمہ: (اللہ تعالیٰ ایسا نہیں کہ ان پر ظلم کرے، بلکہ یہ لوگ خود ہی اپنی جانوں پر ظلم کرتے تھے)

نیز ارشاد ہے: ﴿إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنْفُسَهُمْ يَظْلِمُونَ﴾ (۲) ترجمہ: (یقیناً اللہ لوگوں پر کچھ ظلم نہیں کرتا لیکن لوگ خود ہی اپنی جانوں پر ظلم کرتے ہیں)

نیز قرآن کریم میں ”قوم سبا“ کی طرف سے اللہ سبحانہ و تعالیٰ کی نافرمانی و روگردانی کے تذکرے کے بعد ارشاد ہے: ﴿وَظَلَمُوا أَنفُسَهُمْ فَجَعَلْنَاهُمْ أَحَادِيثَ وَمَرْقَنَاهُمْ كُلًّا مُمَرْقًّا﴾ (۳) ترجمہ: (اور انہوں نے خود ہی اپنے آپ پر ظلم کیا اس لئے ہم نے انہیں گذشتہ فسانوں کی صورت میں کردا یا اور ان کے ٹکڑے ٹکڑے اڑا دیئے)

☆..... یعنی اللہ سبحانہ و تعالیٰ کی طرف سے دیعت کردہ عقل اور شعور کی بدولت انسان جب بدی اور نیکی، خیر اور شر کو خوب جان چکا اور پیچاں چکا تو اس کیلئے ضروری ہے کہ خود پر حرم کرے اور اپنی حالت پر ترس کھائے، اپنے عقیدہ و ایمان کی اصلاح کی فکر جستجو کرتا رہے، اپنے افکار و خیالات کو پاکیزہ رکھے، اپنے خالق و مالک کی رضامندی و خوشنودی کا راستہ اختیار کرے، اس کی معصیت و نافرمانی سے اپنا دامن بچائے رکھے، خود اپنے ہی ہاتھوں اپنے آپ پر ظلم و زیادتی سے باز رہے، گوشت پوسٹ کے بنے ہوئے اپنے اس کمزور و ناقلوں اور خاکی وجود کو جہنم کی دہنی ہوئی آگ میں نہ جھوکے..... !!

## ”رحمدی و مہربانی“

رحمدی، مہربانی، ہمدردی، یہ مومن کی خاص صفت اور نشانی ہے، قرآن و حدیث میں جا بجا اس کی تلقین و تاکید کی گئی ہے، اس کی ترغیب دی گئی ہے، اور اس صفت کے حامل افراد کی تعریف و توصیف بیان کی گئی ہے، جبکہ اس کے عکس سنگدلی و تلخ مزاجی کی مذمت کی گئی ہے، اور اس سے بچنے کی تلقین کی گئی ہے۔ رحمدی ایمان، نیک بخشی و سعادت مندی کی علامت ہے، جبکہ سنگدلی نفاق اور بد بخشی کی علامت ہے، چنانچہ تاریخ عالم گواہ ہے کہ اہل حق کو جب بھی فتح کا میابی اور غلبہ نصیب ہوا تو انہوں نے اپنے بدترین دشمنوں کے ساتھ بھی انتہائی فرانڈلی اور حسن سلوک سے کام لیا، جبکہ اہل باطل کو جب بھی موقع ملا انہوں نے ہمیشہ بے رحمی، سنگدلی اور بربریت کا مظاہرہ کیا، مخالفین کے ساتھ وحشیانہ سلوک روا رکھا گیا اور انسانیت سوز مظلوم ڈھانے گئے، مسلمانوں کے ساتھ مشرکین مکہ کی بد سلوکیوں اور مظالم کی طویل داستان اور اس کے جواب میں فتح مکہ کے موقع پر رسول اللہ ﷺ کا ان کے ساتھ حسن سلوک اور عام معافی کا اعلان اس بات کی بہترین مثال اور اس حقیقت کا ناقابل تردید ثبوت ہے۔

مسلمان ہونے کی حیثیت سے ”رحمدی و مہربانی“ کی اہمیت کو سمجھنے کیلئے درج ذیل امور قابل غور و فکر ہیں:

☆ اللدرحیم ہے:

مومن کے دل میں رحم کے جذبات اللہ پر ایمان کی وجہ سے ہیں، کیونکہ اللہ خود رحیم و کریم ہے، قرآن کریم میں اللہ کی صفتِ رحمت کا بار بار بیان و تذکرہ ہے، چنانچہ ارشادِ ربانی ہے:

﴿هُوَ اللَّهُ الَّذِي لَا إِلَهَ إِلَّا هُوَ عَالِمُ الْغَيْبِ وَالشَّهادَةُ هُوَ الرَّحْمَنُ الرَّحِيمُ﴾

(۱) ترجمہ: (وہی اللہ ہے جس کے سوا کوئی معبود نہیں، وہ جاننے والا ہے اس چیز کا جو غائب ہے اور جو حاضر ہے، وہ انتہائی مہربان اور رحم کرنے والا ہے)

نیز ارشاد ہے: ﴿وَرَحْمَتِي وَسَعَتْ كُلُّ شَيْءٍ﴾ (۲) ترجمہ: (اور میری رحمت تمام اشیاء پر محيط ہے)

نیز ارشاد ہے: ﴿وَقُلْ رَبِّ اغْفِرْ وَارْحَمْ وَأَنْتَ خَيْرُ الرَّاحِمِينَ﴾ (۳) ترجمہ: (اور کہو کہ اے میرے رب! تو بخش دے اور رحم فرم، اور تو سب مہربانوں سے بہتر مہربانی کرنے والا ہے)

بلکہ حقیقت تو یہ ہے کہ قرآن کریم کی ہر سورت کی ابتداء ہی ”بسم اللہ الرحمن الرحيم“ سے کی گئی ہے۔

### ☆ رسول ﷺ رحمت ہیں:

قرآن کریم میں رسول ﷺ کے بارے میں ارشاد ہے: ﴿وَمَا أَرْسَلَنَاكَ إِلَّا رَحْمَةً لِّاَعَالَمِينَ﴾ (۴) ترجمہ: (اور ہم نے تو آپ کو تمام جہان والوں کیلئے رحمت بنائی ہے)

### ☆ قرآن رحمت ہے:

ارشاد بانی ہے: ﴿يَا أَيُّهَا النَّاسُ قَدْ جَاءَتُكُمْ مَوْعِظَةٌ مِّنْ رَبِّكُمْ وَشِفَاءٌ لِمَا فِي الصُّدُورِ وَهُدًى وَرَحْمَةٌ لِلْمُؤْمِنِينَ﴾ (۵) ترجمہ: (اے لوگو! تمہارے پاس تمہارے رب کی طرف سے ایک ایسی چیز آئی ہے جو صحت ہے، اور دلوں میں جو روگ

(۱) الحشر [۲۲] (۲) الاعراف [۱۵۶] (۳) المؤمنون [۱۱۸] (۴) الانبياء [۱۰۷] (۵) يونس [۵۷]

بیں، ان کیلئے شفاء ہے، اور رہنمائی کرنے والی ہے اور رحمت ہے ایمان والوں کیلئے (۱)

### جنت رحمت ہے:

قرآن کریم میں ارشاد ہے: ﴿وَأَمَّا الَّذِينَ ابْيَضُوا جُوْهُرُهُمْ فَفِي رَحْمَةِ اللَّهِ هُمْ فِيهَا خَالِدُونَ﴾ (۱) ترجمہ: (اور سفید چہروں والے اللہ کی رحمت [جنت] میں داخل ہوں گے اور اس میں ہمیشہ رہیں گے)

### مسلمان آپس میں ایک دوسرے کیلئے رحمت ہیں:

قرآن کریم میں ارشاد ہے: ﴿مُحَمَّدُ رَسُولُ اللَّهِ، وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءٌ بَيْنَهُمْ﴾ (۲) ترجمہ: (محمد ﷺ کے رسول ہیں، اور جو لوگ ان کے ساتھ ہیں کافروں پر رحمت ہیں، آپس میں رحمت ہیں)

ہذا یہ بات قابل غور ہے کہ اس مومن کے دل میں جس اللہ پر ایمان ہے وہ رحیم و کریم ہے، جس نبی ﷺ پر ایمان ہے اور ہر مومن روزِ قیامت ان کی شفاعت کی تمنا پنے دل میں لئے بیٹھا ہے وہ نبی بھی رحمت ہیں، جس قرآن پر ایمان ہے اور جسے اس نے سینے سے لگا رکھا ہے وہ قرآن بھی رحمت ہے، جس جنت میں داخلے کی آرزو ہے وہ بھی رحمت ہے، مگر اس کے باوجود اس کا اپنا دل رحمت و ہمدردی کے جذبات سے خالی ہو....؟ یہ کس طرح ممکن ہے؟

مسلمان جب ہوش سنبھاتا ہے اسی وقت سے ہی نماز پڑھنا شروع کر دیتا ہے، زندگی بھر وہ روزانہ پانچ نمازیں پڑھتا ہے، ہر نماز میں بہت سی رکعتیں ہیں اور ہر رکعت کے شروع میں وہ ”بِسْمِ اللَّهِ الرَّحْمَنِ الرَّحِيمِ“ پڑھتا ہے، اس کے بعد ہر رکعت میں سورہ فاتحہ پڑھتا

ہے اور اس میں دوبارہ ”الرَّحْمَنِ الرَّحِيمِ“ پڑھتا ہے، لہذا ایک شخص جو زندگی بھر روزانہ اللہ کے بارے میں بار بار یہ الفاظ و کلمات اپنی زبان سے دھرا تا ہو اور پھر بھی اس کا اپنا دل رحم سے خالی و محروم ہو..... یہ کس قدر بھیب بات ہے، مسلمان جو روزانہ دن میں پانچ بار اللہ کے سامنے سر جھکائے اور ہاتھ باندھے ہوئے اس سے دعاء و فریاد کرتا ہے اور اس کی رحمت سے بہت سی امیدیں وابستہ کئے رکھتا ہے، اگر خود اس کا اپنا دل خلق خدا کیلئے رحمت و ہمدردی کے جذبات سے خالی و عاری ہو اور بندگان خدا کے ساتھ اس کا اپنا رویہ و سلوک اچھا نہ ہو تو یقیناً یہ، بہت ہی بڑی محرومی و بدختی ہو گی۔

رسول ﷺ کا ارشاد ہے: (مَنْ لَا يَرْحَمُ النَّاسَ لَا يَرَحْمُهُ اللَّهُ) (۱)

(ترجمہ: جو شخص دوسروں پر حنیف کرتا اللہ بھی اس پر حنیف فرماتا)

اسی طرح ارشاد ہے: (لَا تُنْزَعُ الرَّحْمَةُ إِلَّا مِنْ شَقِّيٍّ) (۲) (ترجمہ: رحمت و مہربانی [کے جذبات] سے صرف وہی شخص محروم ہوتا ہے جو بدخت ہو)

نیز ارشاد ہے: (إِنَّ أَبْعَدَ النَّاسِ مِنَ اللَّهِ تَعَالَى الْقَلْبُ الْقَاسِيُّ) (۳)

(ترجمہ: یقیناً اللہ تعالیٰ [کی رحمت] سے سب سے زیادہ دور اور محروم رہنے والا شخص وہ ہے جس کا دل سخت ہو)

اسی طرح ارشاد ہے: (الرَّاحِمُونَ يَرَحُمُهُمُ الرَّحْمَنُ، إِرَحِمُوا مَنْ فِي الْأَرْضِ

(۱) مسلم [۲۳۱۹] ابن حبان [۳۶۵] [۳۶۷] ترمذی [۱۹۲۲] باب ماجاء فی رحمة ایسلامین۔

☆ نیز: ترمذی [۲۳۸۱] باب ماجاء فی الریاء والسمعة۔ ☆ یہی حدیث صحیح بخاری میں بھی موجود ہے، البتہ اس میں الفاظ یہ ہیں: (لَا يَرْحَمُ اللَّهُ مَنْ لَا يَرْحَمُ النَّاسَ) [۲۹۳۱] باب قول اللہ تعالیٰ: قل ادعو اللہ ادا دعوا الرحمن..... (۲) ترمذی [۱۹۲۳] باب ماجاء فی رحمة ایسلامین۔ نیز: ابو داود [۳۹۸۲]

(۳) ترمذی [۲۳۱] باب ماجاء فی حفظ المساند۔

بِرَحْمَكُمْ مَنْ فِي السَّمَاءِ (۱) (ترجمہ: رحمٰن انہی پر حمٰفِماتا ہے جو دوسروں پر حمٰ کرتے ہوں، تم زمیں والوں پر حمٰ کرو، آسمان والا تم پر حمٰ کرے گا) ایک بار جب رسول اللہ ﷺ کی ایک صاحزادی کے کمسن بچے کی طبیعت خراب تھی اور صورتِ حال کافی تشویشاً ک تھی.....

تب آپ ﷺ نے اس بچے کو اپنی گود میں لیا، اُس وقت بچے کی سانس اکھڑ رہی تھی اور نزاع کے کچھ آثار نمایاں تھے..... یہ منظر دیکھ کر آپ ﷺ کی آنکھوں سے آنسو جاری ہو گئے، وہاں موجود افراد میں سے حضرت سعد بن عبادہ رضی اللہ عنہ نے قدرے تجب اور حیرت کے انداز میں آپ ﷺ سے دریافت کیا کہ: یا رسول اللہ! آپ بھی.....؟ اس پر رسول اللہ ﷺ نے فرمایا: (إِنَّمَا هِيَ رَحْمَةً جَعَلَهَا اللَّهُ فِي قُلُوبِ عِبَادِهِ، وَ إِنَّمَا يَرْحَمُ اللَّهُ مِنْ عِبَادِهِ الرُّحْمَاءُ) (۲)

(۱) ترمذی [۱۹۲۳] باب ماجاء فی رحمة المسلمين ☆ احمد [۲۶۹۹۲] ☆ ابو داود [۳۹۹۳] باب فی الرحمة۔  
 (۲)☆ بخاری [۱۲۲۳] باب قول النبي صلی اللہ علیہ وسلم: يعذب لمیت به کا بعض ابلہ علیہ..... امام نووی نے یہ حدیث ریاض الصالحین میں ”باب الصبر“ میں ذکر کی ہے۔  
 یہاں یہ تذکرہ بھی مناسب ہو گا کہ ظنِ غالب یہ ہے کہ رسول ﷺ کی یہ صاحزادی حضرت نبی رضی اللہ عنہا تھیں، مزید یہ کہ یہ ان کا کیا یہ کیون سا کم سن بچھتا ہے؟ بیٹا تھا یا بیٹی تھی..... اور پھر یہ کہ اس موقع پر اس کی وفات ہو گئی؟ یا یہ کہ وہ زندہ تھے گیا تھا.....؟ اس بارے میں یقین سے کچھ نہیں کہا جا سکتا۔ ملاحظہ ہو: دلیل الفالحین لطرق ریاض الصالحین، باب الصبر، ج: ۱- ص: ۱۸۲۔

☆ یہاں یہ بات بھی قابل ذکر ہے کہ بعض روایات میں اس حدیث کے الفاظ اس طرح ہیں: ”هذه رحمة وَضَعَهَا اللَّهُ فِي قُلُوبِ مَنْ شَاءَ مِنْ عِبَادِهِ“ (ملاحظہ ہو: صحیح بخاری [۵۳۳۱] باب عيادة الصبيان) یعنی: ”یہ تورم کے جذبات ہیں، جو کہ اللہ تعالیٰ اپنے بندوں میں سے جس کے دل میں چاہتا ہے ڈال دیتا ہے۔“ اس سے یہ بات معلوم ہوئی کہ یہ رحمت و ہمدردی کے جذبات ہر ایک کو نصیب نہیں ہوتے، بلکہ یہ نعمت تو صرف انہی خوش نصیبوں کو نصیب ہوتی ہے جنہیں خود اللہ تعالیٰ اپنی اس نعمت کیلئے منتخب فرماتے ہیں۔

یعنی: ”یا آنسو تو اس رحمت کی علامت ہیں جو کہ اللہ نے اپنے بندوں کے دلوں میں ڈال دی ہے، اور اللہ اپنے بندوں میں سے انہی پر حرم فرماتا ہے جو دوسروں پر حرم کرتے ہیں۔“

اسی طرح رسول ﷺ کے کسی صاحبزادے ابراہیم نے جب آپ ﷺ کی گود مبارک میں آخری بیکی لی تو اس موقع پر بھی آپ ﷺ کی آنکھوں سے آنسو بہنے لگے، جس پر حضرت عبدالرحمن بن عوف رضی اللہ عنہ نے حیرت و تعجب کے طور پر عرض کیا کہ اے اللہ کے رسول! آپ بھی.....؟ تب آپ نے فرمایا کہ: (یا ابن عوف! انہا رحمة.....) یعنی: ”اے ابن عوف! یا آنسو تو رحمت کی علامت ہیں.....“ (۱)

### ☆ کمزوروں کے ساتھ رحمہمی و مہربانی کی خصوصی تاکید:

معاشرے میں موجود کمزور افراد نیز کمزور طبقات کے ساتھ حسنِ سلوک، رحمہمی، ہمدردی و مہربانی اور ان کی خبرگیری کی خاص طور پر بہت زیادہ تاکید کی گئی ہے۔  
اس بارے میں مختصر تذکرہ درج ذیل ہے:

### ☆ ضعیف والدین:

اس سلسلے میں سب سے پہلے والدین کا حق اور مقام و مرتبہ ہے، چنانچہ والدین کے ساتھ تو ہمیشہ اور زندگی کے ہر مرحلہ میں ہی حسنِ سلوک کی تاکید کی گئی ہے، لیکن جب وہ عمر سیدہ اور ضعیف ہو جائیں تو اس وقت ان کے ساتھ حسنِ سلوک اور ان کیلئے رحمہمی و مہربانی کی خاص طور پر بہت زیادہ تاکید ہے، جیسا کہ قرآن کریم میں ارشاد ہے: ﴿وَقَضَى رَبُّكَ أَن لَا تَعْبُدُوا إِلَّا إِيَّاهُ وَبِالْوَالَّدَيْنِ إِحْسَانًا إِمَّا يَبْلُغُنَّ عِنْدَكَ الْكِبَرُ أَحَدُهُمَا أَوْ كِلَّاهُمَا فَلَا تُنْقِلْ لَهُمَا أُقْتَ وَلَا تَتَهْرُهُمَا وَقُلْ لَهُمَا قَوْلًا كَرِيمًا﴾ (۲)

(۱) بخاری [۱۲۳] باب الصبر عند الصدمة الاولى۔ (۲) بنی اسرائیل رالاسراء [۲۲-۲۳]

ترجمہ: (اور تیراب صاف صاف حکم دے چکا ہے کہ تم اس کے سوا کسی اور کی عبادت نہ کرنا اور ماں باپ کے ساتھ احسان کرنا، اگر تیری موجودگی میں ان میں سے کوئی ایک یا یہ دونوں بڑھاپے کو پہنچ جائیں تو ان کے آگے اف تک نہ کہنا، نہ انہیں ڈانٹ ڈپٹ کرنا، بلکہ ان کے ساتھ ادب و احترام سے بات چیت کرنا، اور عاجزی و محبت کے ساتھ ان کے سامنے تواضع کا بازو پست رکھے رکھنا، اور دعاء کرتے رہنا کہ: ”اے میرے رب! ان پر ویسا ہی رحم کرجیسا انہوں نے میرے بچپن میں میری پرورش کی ہے“)۔

یہاں یہ بات قابل غور ہے کہ اس آیت میں اولاً توان اللہ سبحانہ و تعالیٰ کی طرف سے انسان کو اپنے والدین کے ساتھ حسن سلوک نیزان کیلئے دعا امامگتے رہنے کا حکم دیا گیا ہے، اور یہ کہ اللہ کی طرف سے دعا بھی خود ہی سکھا دی گئی، پھر مزید یہ کہ اس دعاء میں ایسے الفاظ کا انتخاب کیا گیا ہے جس سے انسان کو اپنے بچپن کا دور یاد آجائے، اور انسان پشم تصور سے اس منظکر کو دیکھے جب وہ کمزور و نتوال تھا، اٹھنے میٹھنے کی سکت بھی نہیں تھی، کھانے پینے جسمانی صفائی وغیرہ و دیگر تمام معاملات میں اسے والدین کی مکمل احتیاج تھی، والدین ہمیشہ بُنی خوشی اس کی تمام ضروریات پوری کرتے رہے، خود و کھی سوکھی کھا کر گذرا کیا مگر اس کیلئے عمدہ خوراک کا انتظام کیا، خود جو لباس میسر آیا زیب تن کر لیا مگر اس کیلئے حتیٰ المقدور مناسب پوشاش کا بندوبست کیا، اگر کھی وہ بیمار پڑ جاتا تو اس کے والدین انتہائی بیتابی و بیقراری کے عالم میں رات بھراں کے سرھانے کھڑے رہتے مگر اف تک نہ کرتے، اور پھر صبح ہونے پر بچہ اگر ایک بار مسکرا کر ان کی طرف دیکھ لیتا تو وہ یہ سوچ کر دیوانہ وار اپنے پروردگار کا شکر بجالاتے کہ بچے کی طبیعت اب بہتر ہے..... اور بچے کی محض اس ایک مسکراہٹ کی وجہ سے وہ اپنی رات بھر کی تمام تھکاؤٹ اور پریشانی کو جھوٹ جایا کرتے تھے،

ہر انسان کے بچپن میں یقیناً ایسی کتنی ہی راتیں آتی ہیں.....!!  
 الہذا قرآن کریم میں اللہ سبحانہ و تعالیٰ کی جانب سے انسان کو اپنے والدین کیلئے جوداء  
 سکھائی گئی ہے اس میں انسان کیلئے اس کے بچپن کے تذکرہ سے اسے اسی طرف متوجہ  
 کرنا مقصود ہے کہ وہ اپنے والدین کیلئے اللہ سبحانہ و تعالیٰ سے دعاء و فریاد کرتے وقت تصور کی  
 آنکھ سے بچپن کے ان مناظر کو دیکھے، تاکہ اس کے دل میں اپنے والدین کیلئے زیادہ سے  
 زیادہ رقت اور محبت والفت کے جذبات پیدا ہوں اور یوں اس کی یہ دعاء دل کی گہرائیوں  
 سے نکلے اور رب کریم کی بارگاہ میں اسے شرفِ قبولیت نصیب ہو سکے۔

### ☆ عورتوں کے ساتھ حسن سلوک:

عورت بھی چونکہ اللہ کی کمزور مخلوق ہے اس لئے اسلام میں اس کے ساتھ بھی حسن سلوک،  
 رحمدی و ہمدردی اور نرمی برتنے کی خصوصی تاکید کی گئی ہے، خواہ وہ ماں ہو یا بہن، بیوی  
 ہو یا بیٹی، جیسا کہ قرآن کریم میں ارشاد ہے: ﴿وَعَاشُرُوهُنَّ بِالْمَعْرُوفِ﴾ (۱)  
 ترجمہ: (اور تم ان کے ساتھ بھلے طریقے سے زندگی گزارو)

رسول ﷺ نے جیتہ الوداع کے موقع پر فرمایا: (اسْتَوْصُوا بِالنِّسَاءِ خَيْرًا) (۲)  
 ترجمہ: (عورتوں کے ساتھ حسن سلوک کی میری وصیت کو تم یاد رکھنا)

### ☆ بچوں کے ساتھ حسن سلوک:

بچے بھی چونکہ کمزور مخلوق ہیں اس لئے ان کے ساتھ زرمی برتنے اور پیار و محبت سے پیش

(۱) النساء [۱۹]

(۲) مسلم [۱۳۶۸] باب خیر متابع الدین امرأة الصالحة۔ ابن ماجہ [۱۸۵] کتاب النکاح، باب ماجاء فی فضل النکاح۔ اس فہم کی حدیث بخاری میں بھی مردی ہے، البتہ اس میں الفاظ یہ ہیں: (اسْتَوْصُوا بِالنِّسَاءِ) ملاحظہ ہو: بخاری [۳۱۵۳] کتاب الانبیاء، باب قول اللہ تعالیٰ: وَذَقَالَ رَبُّ الْمُلَائِكَةِ أَنِّي جَاعِلٌ فِي الْأَرْضِ خَلِيفَةً۔

آنے کی خصوصی تاکید کی گئی ہے۔

رسول ﷺ بچوں کے ساتھ بہت زیادہ شفقت و محبت کا سلوک فرماتے تھے، بعض اوقات جب آپ ﷺ نماز میں مشغول ہوتے اور اس دوران کسی بچے کے رونے کی آواز آتی تو آپ ﷺ اس کی وجہ سے اپنی نماز مختصر فرمادیتے۔

ایک بار آپ ﷺ نے جب اپنے کمسن نواسے حضرت حسن رضی اللہ عنہ کو پیار کیا تو مہاں موجود اقرع بن حابس ائمہ میں نے کہا کہ میرے دس بیٹے ہیں، مگر میں نے آج تک ان میں سے کسی کو اس طرح پیار نہیں کیا، اس پر آپ نے فرمایا: (مَنْ لَا يَرْحَمْ لَا يُرْحَمْ) (۱) ترجمہ: (جو دوسروں پر رحم نہیں کرتا وہ اللہ کی رحمت کا مستحق بھی نہیں ہو سکتا)

اسی طرح آپ ﷺ کا ارشاد ہے: (لَيْسَ مِنَّا مَنْ لَمْ يَرْحَمْ صَفِيرَنَا وَيُوَقِّرَ كَبِيرَنَا) (۲) ترجمہ: (جس نے چھوٹوں پر رحم نہ کیا اور بڑوں کی عزت نہیں کی وہ ہم [مسلمانوں] میں سے نہیں)

### ☆ کمزور افراد:

معاشرے کے دیگر تمام کمزور افراد مثلاً: عمر سیدہ افراد، معذور، بیوہ، فقراء، مساکین، قیمتوں اور ممتا جوں کے ساتھ رحمانی و ہمدردی اور حسن سلوک کی خاص تاکید کی گئی ہے۔

قرآن کریم میں ارشاد ہے: ﴿فَإِنَّمَا الْيَتَيمَ فَلَا تَقْهَرُ﴾ (۳) ترجمہ: (پس یتیم پر سختی نہ کیا کرو)

رسول ﷺ نے ایک بار اپنے ہاتھ کی دونوں بڑی انگلیاں ملا کر فرمایا: (أَنَا وَ كَافِلُ

(۱) بخاری [۵۶۵] مسلم [۲۳۱] ☆ ابن حبان [۳۵۷] باب الرحمۃ، بیز: ابن حبان [۳۶۳] [۵۵۹]

☆ ترمذی [۱۹۱] باب ماجاء فی رحمة الولد ☆ ابو داود [۵۲۱] احمد [۲۸۷] [۲۱۳] [۱۰۲۸]

(۲) ترمذی [۱۹۱۹] [۱۹۲۰] باب ماجاء فی رحمة الولد۔ (۳) الحجی: [۹]

**الْيَتِيمُ فِي الْجَنَّةِ هَكَذَا** (۱) ترجمہ: (میں اور یتیم کی کفالت کرنے والا جنت میں اس قدر قریب ہوں گے جس قدر یہ دونوں انگلیاں ایک دوسرے کے قریب ہیں) نیز آپ ﷺ نے فرمایا: (السَّاعِی عَلَى الْأَرْمَلَةِ وَالْمُسْكِينِ كَالْمُجَاهِدِ فِي سَبِيلِ اللَّهِ) (۲) ترجمہ: (بیوہ اور مسکین کی بہتری کیلئے کوشش وجود جہد کرنے والا اللہ کی راہ میں جہاد کرنے والے کی طرح ہے)

اسی طرح آپ ﷺ نے فرمایا: (أَعْطُوا الْجِيرَ أَجْرَهُ قَبْلَ أَنْ يَحْقِّقَ عَرَقَهُ) (۳) ترجمہ: (مزدور کو اس کی مزدوری اس کا پسینہ خٹک ہونے سے پہلے ادا کرو) غرضیکہ قرآن و حدیث میں کمزوروں، محتاجوں اور مسکینوں کی خبر گیری، ان کے ساتھ حسن سلوک، ان کیلئے رحمہ ملی و مہربانی، انہیں کھانا کھلانا، نیز ہر ممکن طریقے سے ان کی مدد و اعانت کو ایمان کی علامت اور جنت میں داخلے کا سبب بتایا گیا ہے۔

جبکہ اس کے عکس ان کے ساتھ ترش روئی اور بدسلوکی روا رکھنا، ان کی خدمت و احترام کے معاملہ میں بے تو جھی اور غفلت و بے اعتنائی برتنا، نیزان کے ساتھ کسی بھی قسم کی بدسلوکی، ظلم و زیادتی اور ان کی حق تلفی کو فرفوناق کی نشانی اور جہنم میں داخلے کا سبب قرار دیا گیا ہے۔ سورۃ الماعون کا بھی یہی مفہوم ہے۔

(۱) بخاری [۳۹۹۸] باب ماجاء فی الملائكة و قول اللہ تعالیٰ؛ والذین یموتون أزواهم.....

نیز: بخاری [۵۶۵۹] باب حسن العہد من الایمان۔☆ ترمذی [۱۹۱۸] باب ماجاء فی رحمة الْيَتِيمِ وَ كفالتِهِ  
☆ ابو داود [۵۱۵۰] باب فی من خم الْيَتِيمِ۔

(۲) بخاری [۵۰۳۸] کتاب الفقہات، باب فضل الفقیہ علی الابل.....

نیز: بخاری [۵۲۶۰] باب الساعی علی الارملة۔☆ مسلم [۲۹۸۲]☆ ابن حبان [۲۹۲۵]☆ ابن ماجہ [۲۱۳۰]  
☆ ترمذی [۱۹۶۹] باب ماجاء فی اسعی علی الارملة و ایتیم☆ نسائی [۲۵۷۷] باب فضل الساعی علی الارملة۔

(۳) ابن ماجہ [۲۳۳۳] باب أجر الأجراء۔

### ☆ حیوانات کے ساتھ رحمت و مہربانی:

اسلام دین رحمت ہے، اور اس کی رحمتوں کا فیضان صرف انسانوں تک ہی محدود نہیں بلکہ اسلام میں حیوانات تک کے ساتھ حسن سلوک اور رحمت و مہربانی کا حکم دیا گیا ہے۔

رسول ﷺ کا ارشاد ہے: (بَيْنَمَا رَجُلٌ يَمْشِي فَأَشْتَدَ عَلَيْهِ الْعَطَشُ فَنَزَلَ بِئْرًا فَشَرِبَ مِنْهَا، ثُمَّ خَرَجَ فَإِذَا هُوَ بِكَلْبٍ يَاهِثٌ يَأْكُلُ الثَّرَى مِنَ الْعَطَشِ، فَقَالَ: لَقَدْ بَلَغَ هَذَا مِثْلَ الَّذِي بَلَغَ بِي، فَفَلَّا خُفْهُ ثُمَّ أَسْكَهُ بِفِيهِ، ثُمَّ رَقَى فَسَقَى الْكَلْبَ، فَشَكَرَ اللَّهُ لَهُ فَغَفَرَ لَهُ) (۱) ترجمہ: (ایک بار ایک شخص راستے میں چلا جا رہا تھا کہ اسے پیاس نے ستایا، وہ پانی پینے کی غرض سے کنویں پر گیا، پانی پینے کے بعد وہاں اس نے دیکھا کہ ایک کتا پیاس کی شدت کی وجہ سے ہانپ رہا ہے اور کنویں کے قریب گیلی مٹی چاٹ رہا ہے۔ یہ منظر دیکھ کر وہ شخص سوچنے لگا کہ ابھی تھوڑی دری پہلے پیاس کی شدت کی وجہ سے میرا جو حال تھا اس بیچارے کے کا بھی وہی حال ہے۔ اور پھر اس نے اپنے موزے میں پانی بھرا اور اسے منہ میں دبائے ہوئے اور پرچڑھتا ہوا کنویں سے باہر آیا اور اس کتنے کو وہ پانی پلا یا، اس پر اللہ کی طرف سے اس کے اس عمل کی قدر دانی کے طور پر اس کیلئے مغفرت کا فیصلہ کر لیا گیا)

جبکہ اس کے برکت ایک بار آپ ﷺ نے ایک عورت کے بارے میں فرمایا کہ: (عُذِّبَتْ إِمْرَأً فِي هَرَّةٍ حَبَسَتْهَا حَتَّىٰ مَاتَتْ جُوعًا) (۲)

ترجمہ: (ایک عورت کو ایک بیلی کی وجہ سے [جہنم کے] عذاب میں ڈال دیا گیا ہے، کیونکہ

(۱) بخاری [۳۶۶۳] باب رحمة الناس والبهائم ☆ مسلم [۲۲۲۳] باب فضل ساقی الجہنم.....

☆ ابن حبان [۵۳۳] ☆ موطا ملک [۱۶۶] ☆ احمد [۸۸۶۱] [۱۰۷۲] [۱۰۷۱] ☆ ابو داؤد [۲۵۵۰]

(۲) ☆ بخاری [۲۲۳۶] باب فضل سقی الماء۔ نیز: بخاری [۳۱۳۰] نیز: [۳۲۹۵] باب قول اللہ تعالیٰ:

اس نے اس ملی کو قید کر دیا تھا، اور پھر اسی قیمی کی حالت میں ہی بھوک کی وجہ سے وہ مر گئی) ☆..... قرآن و حدیث کی روشنی میں بیان کی گئی گذشتہ تمام تفصیل سے اصل مقصد یہ ہے کہ ہم مسلمانوں کو اس بارے میں مکمل خلوص اور سبیحیگی کے ساتھ غور و فکر کرنے کی شدید ضرورت ہے کہ جس اللہ پر ہمارے دلوں میں ایمان ہے وہ اللہ رحمٰن اور مہربان ہے، جس قرآن پر ایمان ہے وہ بھی رحمت ہے، اسی طرح نبی ﷺ بھی رحمت ہیں، جس جنت کی طلب اور آرزو ہے وہ بھی رحمت ہے، مگر اس کے باوجود ہمارے دل آپس میں ایک دوسرے کیلئے اگر رحمٰلی و ہمدردی کے جذبات سے خالی و محروم ہوں تو یقیناً یہ قرآن و حدیث کی تعلیمات کی صریح خلاف ورزی ہو گی، اور یہ تو بڑی محرومی و بدختی کی بات ہو گی، بلکہ یہ تو یقیناً جرم عظیم ہو گا۔



#### باقي از حاشیہ صفحہ گذشتہ:

- ☆ و بث فیہا من کل دایتہ۔ مسلم [۹۰۲] نیز: مسلم [۲۲۳] [۲۲۴] [۲۲۵] باب حریم قتل الہرۃ۔ نیز: مسلم [۲۶۹] [۲۷۰]
- ☆ ابن حبان [۵۳۶] نیز [۵۲۱] [۵۲۲] ذکر وصف عذاب بہنہ المرأة الی ربط الہرۃ حتی ماتت۔
- ☆ ابن الجبیر [۱۳۶۵] باب ماجاء فی صلاة الخوف۔
- ☆ سنائی [۱۳۸۲] نیز [۱۳۹۲] باب القول فی الحجۃ دفی صلاۃ الکسوف۔
- ☆ احمد [۱۰۵۰۸] [۲۷۲۳] [۵۳۸] [۷۲۳۵] [۷۲۳۵] [۹۸۹۲] [۸۱۸۲] [۱۰۲۱] [۱۰۰۳۵] [۱۰۵۰۸] [۲۷۰۰۹] [۲۷۰۰۹] [۱۳۶۳۲] [۱۳۳۵] [۱۰۵۶۰] [۲۷۰۰۸] [۱۳۶۳۲] [۱۳۳۵] [۱۰۵۹۲]
- البیت یعنی روایات میں اس حدیث کی ابتداء اس طرح ہے: (دَخَلَتِ امْرَأَةُ النَّارَ فِي هَرَةٍ .....)

## ”حسد: بدترین خصلت“

اللہ سبحانہ تعالیٰ کی طرف سے بنی نوع انسان پر یہ احسان عظیم ہے کہ اس نے صدیوں سے گمراہی و جہالت کی تاریکیوں میں بھکتی اور سکنت انسانیت کی صلاح و فلاح کی خاطرا پنے پیارے اور محبوب ترین بندے حضرت محمد رسول اللہ ﷺ کو بشیر و نذر اور رحمۃ للعالمین بنا کر دیجتا۔

رسول ﷺ کے مقاصدِ بعثت میں سے ایک مقصد ”ترکیہ نفوس“، (یا ”صلاحِ باطن“) بھی ہے۔ جیسا کہ قرآن کریم میں ارشاد ہے: ﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا لِمَنْ أَنْفُسِهِمْ يَتَلَوَّ عَلَيْهِمْ آيَاتَهُ وَيُرِكِّبُهُمْ وَيُعْلَمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُّبِينٍ﴾ (۱) ترجمہ: (یقیناً اللہ نے احسان کیا ایمان والوں پر جو بھجا ان میں رسول انہی میں سے، پڑھتا ہے ان پر آئیں اس کی، اور پاک کرتا ہے ان کو، اور سکھاتا ہے ان کو کتاب اور حکمت، حالانکہ وہ تو اس سے قبل صریح گمراہی میں مبتلا تھے)

اس آیت میں ﴿وَيُرِكِّبُهُم﴾ یعنی: ”اور پاک کرتا ہے ان کو“ کی تفسیر میں ابن کثیر رحمہ اللہ فرماتے ہیں: (أَيْ يَأْمُرُهُمْ بِالْمَعْرُوفِ وَيَنْهَاهُمْ عَنِ الْمُنْكَرِ لِتَزْكُوا نُفُوسُهُمْ وَتَطْهِيرِ مِنَ الدَّنَسِ وَالْخُبُثِ) (۲) یعنی: ”رسول ﷺ ایمان والوں کو نیکی کا حکم دیتے ہیں اور برائی سے روکتے ہیں، تاکہ ان کے دل ہر قسم کی برائی سے پاک و صاف ہو جائیں“۔

(۲) تفسیر ابن کثیر صفحہ: ۸۳۳۔ جلد: ۱

(۱) آل عمران [۱۶۳]

غرضیکہ ہر مسلمان کلیئے یہ بات انتہائی ضروری و لازمی ہے کہ وہ ظاہری نظافت و طہارت کے ساتھ ساتھ باطنی و روحانی نظافت و طہارت کا بھی اہتمام والتزام کرے، اور اس کا دل و دماغ، اس کا ذہن، اور اس کی سوچ کفروشک، معصیت و ضلالت، حد، کینہ، بعض وعداوت وغیرہ ہر قسم کی نجاست و ناپاکی سے پاک و صاف ہو۔

### ☆ حسد کی تعریف:

عربی لغت میں ”حدہ“ کے معنی یوں بیان کئے گئے ہیں: (تَمَنَّى أَنْ تَتَحَوَّلَ إِلَيْهِ نِعْمَةٌ أَوْ أَنْ يُسْلَبَهَا) (۱) یعنی: ”کسی کے پاس موجود کوئی نعمت دیکھ کر یہ تمنا کرنا کہ یہ نعمت کاش کسی طرح اس کی بجائے مجھے مل جائے، ورنہ یہ کہ یہ نعمت اُس شخص سے بھی چھپن جائے۔“ یعنی کسی کے پاس کوئی اچھی چیز دیکھکر یہ حسرت و آرزو کرنا کہ کاش یہ چیز کسی طرح اس شخص کی بجائے مجھے مل جائے، اور اگر ایسا ممکن نہیں تو کم از کم یہ کہ یہ چیز اس شخص کے پاس بھی نہ رہے، جس طرح میں اس نعمت سے محروم ہوں اسی طرح یہ شخص بھی اس سے محروم ہو جائے۔

علماء نے ”حدہ“ کی تعریف اس طرح بیان کی ہے: (تَمَنَّى زَوَالِ مَا أَنْعَمَ اللَّهُ بِهِ عَلَى عَبْدٍ مِنْ نِعْمَةِ دِينِ أَوْ دُنْيَا) یعنی: ”کسی کے پاس اللہ کی عطا کردہ کوئی دینی یادنیا وی نعمت کے بارے میں اس بات کی حسرت و آرزو کرنا کہ یہ شخص کسی طرح اس نعمت سے محروم ہو جائے۔“

اسی کبر وہ ونموم ترین جذبہ و خواہش کا نام ”حدہ“ ہے۔

(۱) مجمع الوبیط، صفحہ: ۱۷۲۔ جلد: ۱۔ بعض کتب لغت میں حد کی تعریف مختصر اس طرح کی گئی ہے: (تَمَنَّى زَوَالِ النِّعْمَةِ مِنَ التَّحْسُودِ) یعنی: محمود کے بارے میں یہ آرزو کرنا کہ اس کے پاس موجود نعمت کا خاتمه ہو جائے۔

البتہ یہ خواہش کہ ”فلاں شخص کے پاس جو نعمت ہے وہ اس کے پاس موجود و برقرار رہے اور اسی حیسی نعمت اللہ تعالیٰ اپنے فضل و کرم سے مجھے بھی عنایت فرمادیں“ یہ چیز ”حسد“ میں شامل نہیں۔

### ☆ حسد کی مذمت میں چند احادیث:

اس بارے میں مندرجہ ذیل احادیث مبارکہ ملاحظہ ہوں، تاکہ حسد کی قباحت مزید واضح ہو سکے:

☆ (أَيَاكُمْ وَالْحَسَدَ، فَإِنَّ الْحَسَدَ يَأْكُلُ الْحَسَنَاتِ كَمَا تَأْكُلُ النَّارُ  
الْحَطَبَ) (۱) ترجمہ: (حسد سے بچو، کیونکہ حسد نیکیوں کو اس طرح کھاجاتا ہے جس طرح  
آگ خشک لکڑیوں کو کھا جاتی ہے)

☆ (لَا تَبَاغِضُوا، وَلَا تَحَاسِدُوا، وَلَا تَدَابِرُوا، وَكُونُوا عِبَادَ اللَّهِ إِخْوَانًا)  
(۲) ترجمہ: (ایک دوسرے کیلئے دل میں بعض وکیہ نہ رکھو، باہم حسد نہ کرو، آپس میں بے  
تعلق نہ رہو، اور اللہ کے بنو آپس میں بھائی بھائی بن جاؤ)

☆ (لَا يَجْتَمِعُ فِي جَوْفِ عَبْدٍ إِلَيْهِنْ وَالْحَسَدُ) (۳) ترجمہ: (کسی بندے  
کے دل میں ایمان اور حسد دونوں چیزیں جمع نہیں ہو سکتیں)  
یعنی اگر دل میں ایمان ہو گا تو وہاں حسد کیلئے کوئی گنجائش نہیں ہو گی، اور اگر دل میں حسد پیدا

(۱) ابو داؤد [۳۹۰۳] باب فی الحسد۔ ☆ ابن ماجہ [۲۳۱۰]

(۲) ☆ بخاری [۵۷۲۶] باب ما تُنَحَّى عَنِ التَّحَسِّدِ وَالْتَّدَابِرِ وَقُولِ اللَّهِ عَزَّ وَجَلَّ: وَمَنْ شَرَحَ حَسَدًا ذَاهِدًا

☆ مسلم [۲۵۵۹] باب تحریم التحسد والتباغض۔ ☆ ابن حبان [۵۶۶۰] ☆ موطا مالک [۲۶۱۵]

☆ ابن ماجہ [۳۸۳۹] باب الدعاء بالغفران والعافية۔ ☆ ترمذی [۱۹۳۵] باب ما جاء في الغيبة۔ ☆ احمد [۱۷] [۵]

(۳) ابن حبان [۳۰۰۶] ذکر فتنی اجتماع الغارقین بسبيل اللهو فتح جهنم في جوف مسلم۔

ہو گیا تو پھر وہاں ایمان باقی نہیں رہے گا۔

☆ (لَا يَزَالُ النَّاسُ بِخَيْرٍ مَا لَمْ يَتَحَسَّدُوا) (۱) ترجمہ: (لوگ سلامت رہیں گے، تاوق تکمیل کیے دوسرا سے حسد نہ کریں) یعنی اگر ہم یہ آرزو رکھتے ہیں کہ ہماری زندگی سلامتی اور خیر و عافیت کے ساتھ بسر ہو، تو رسول اللہ ﷺ کے اس فرمان کے مطابق ہمیں حسد سے مکمل گریز کرنا چاہئے، کیونکہ یہ حسد ایسی مکروہ و مذموم خصلت ہے کہ جس کی وجہ سے انسان بہت سی مصائب و مشکلات میں بستلا ہو جاتا ہے، بلکہ تمام معاشرہ ہی افرافری و انتشار اور پھر بالآخر احتطاط و زوال کا شکار ہو جاتا ہے۔

### ☆ حسد سے پاک انسان کیلئے جنت کی خوبخبری:

☆ عن أنس بن مالك رضي الله عنه قال: كُنَّا جُلُوسًا مَعَ النَّبِيِّ صَلَّى اللَّهُ عَلَيْهِ وَسَلَّمَ فَقَالَ: يَطْلُعُ الآنَ عَلَيْكُمْ رَجُلٌ مِنْ أهْلِ الْجَنَّةِ، فَطَلَعَ رَجُلٌ مِنَ الْأَنْصَارِ تَنْطُفُ لِحِيَتُهُ مِنْ وَضُوئِهِ، قَدْعَلَقَ نَعْلَيْهِ بِيَدِهِ الشِّمَاءِ، فَلَمَّا كَانَ الْغُدُوُّ قَالَ النَّبِيُّ صَلَّى اللَّهُ عَلَيْهِ وَسَلَّمَ مثَلَ ذَلِكَ، فَطَلَعَ ذَلِكَ الرَّجُلُ مِثَلَ الْمَرَّةِ الْأُولَى، فَلَمَّا كَانَ الْيَوْمُ الثَّالِثُ قَالَ النَّبِيُّ صَلَّى اللَّهُ عَلَيْهِ وَسَلَّمَ مثَلَ مَقَالَتِهِ أَيْضًا، فَطَلَعَ ذَلِكَ الرَّجُلُ عَلَى مِثَلِ حَالِهِ الْأُولِيِّ، فَلَمَّا قَامَ النَّبِيُّ صَلَّى اللَّهُ عَلَيْهِ وَسَلَّمَ تَبَعَهُ عَبْدُ اللَّهِ بْنُ عَمْرُو، فَقَالَ إِنِّي لَا حَيْثُ أَبِي فَأَقْسَمْتُ أَنِّي لَا أَدْخُلُ عَلَيْهِ ثَلَاثًا، فَإِنْ رَأَيْتُ أَنْ تُؤْوِيَنِي حَتَّى تَخْضَى، فَعُلِتْ، قَالَ: نَعَمْ، قَالَ أَنْسٌ: فَكَانَ عَبْدُ اللَّهِ يُحَدِّثُ أَنَّهُ بَاتَ مَعَهُ تِلْكَ التَّلَاثَ اللَّيَالِي، فَلَمْ يَرَهُ يَقُومُ مِنَ اللَّيْلِ شَيْئًا، غَيْرَ أَنَّهُ إِذَا تَعَارَ

(۱) مجمع الزوائد (عن ضرورة بن شعبان) جلد: ۸، صفحہ: ۷۸۔ نقلاً عن الطبراني۔

نیز: الترغیب والترہیب [۲۳۷۸]۔ بحوالہ طبرانی۔

تَقْلِبَ عَلَىٰ فِرَاشِهِ ذَكَرَ اللَّهَ عَزَّ وَجَلَّ، وَكَبَرَ حَتَّىٰ إِصْلَامَ الْفَجْرِ، قَالَ عَبْدُ اللَّهِ: غَيْرَ أَنِّي لَمْ أَسْمَعْهُ يَقُولُ إِلَّا خَيْرًا، فَلَمَّا مَضَتِ التَّلَاثُ الْلَّيَالِي وَكِدْتُ أَنْ أَحْتَرِقَ عَمَّا فَلَتُ: يَا عَبْدَ اللَّهِ! أَمْ يَكُنْ بَيْنِي وَبَيْنَ أَبِي غَصْبٍ وَلَا هُجْرَةً، وَلَكِنِّي سَمِعْتَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ لَكَ تَلَاثُ مَرَاتٍ: يَطْلُعُ الآنَ عَلَيْكُمْ رَجُلٌ مِنْ أَهْلِ الْجَنَّةِ، فَطَلَعَتْ أَنْتَ التَّلَاثُ الْمَرَاتِ، فَأَرَدْتُ أَنْ آوِيَ إِلَيْكَ فَأَنْظُرَمَا عَمَّا كَافَرْتَ بِكَ، فَلَمْ أَرْكَ عَمِلْتَ كَبِيرَ عَمَلٍ، فَمَا الَّذِي بَلَغَ بِكَ مَا قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ؟ قَالَ: مَا هُوَ إِلَّا مَا رَأَيْتَ، فَلَمَّا وَلَيْتُ دَعَانِي فَقَالَ: مَا هُوَ إِلَّا مَا رَأَيْتَ، غَيْرَ أَنِّي لَا أَجِدُ فِي نَفْسِي لَأَحِدٍ مِنَ الْمُسْلِمِينَ غِشًا، وَلَا أَحْسُدُ أَحَدًا عَلَىٰ خَيْرٍ أَعْطَاهُ اللَّهُ أَيَّاهُ، فَقَالَ عَبْدُ اللَّهِ: هَذِهِ الْتِي بَلَغْتَ بِكَ) (۱)

ترجمہ: (حضرت انس بن مالک رضی اللہ عنہ فرماتے ہیں: ایک روز جب ہم رسول اللہ ﷺ کی خدمت میں حاضر تھے، آپ ﷺ نے فرمایا: ”ابھی تمہارے سامنے ایک شخص آنے والا ہے جو کہ اہل جنت میں سے ہے۔ چنانچہ انصار میں سے ایک صاحب اندر داخل ہوئے، جن کی داڑھی سے تازہ وضو کی وجہ سے پانی کے قطرے ٹپک رہے تھے، اور انہوں نے بائیں ہاتھ میں اپنے جوتا تھا ماہوا تھا۔ دوسرا روز بھی ایسا ہی واقعہ پیش آیا، یعنی رسول اللہ ﷺ نے وہی الفاظ دہرائے، اورتب بھی وہی صاحب اسی حالت میں دکھائی دیئے۔ تیسرا روز بھر بھی واقعہ پیش آیا اور پھر وہی صاحب اسی کیفیت میں نمودار ہوئے۔ جب رسول اللہ ﷺ مجلس سے اٹھ گئے تو حضرت عبد اللہ بن عمر و حضرت اللہ عنہاں [انصاری شخص] [

(۱) احمد [۱۲۷۲۰] جلد: ۳، صفحہ: ۱۶۶۔ ☆ الترغیب والترہیب، فضل الخلق عن الحسد، جلد: ۳، صفحہ: ۵۲۹۔

کے تعاقب میں روانہ ہوئے [تاکہ ان کے جنتی ہونے کا سبب معلوم کر سکیں] اور ان سے کہا کہ میری اپنے والد سے کچھ رنجش ہو گئی ہے، جس کی وجہ سے میں نے یہ قسم کھالی ہے کہ میں تین روز تک گھر نہیں جاؤں گا، لہذا اگر آپ مناسب سمجھیں تو تین روز تک مجھے اپنے یہاں رہنے کی اجازت دیدیں۔ انہوں نے اس بات کو منظور کر لیا۔ عبد اللہ بن عمر فرماتے ہیں کہ میں نے یہ تین راتیں ان کی معیت میں گزاریں، اور ان کی کیفیت یہ بھی کہ وہ رات کے وقت تہجد کیلئے نہیں اٹھتے، البتہ نیند کے دوران جب بھی ذرہ سی ان کی آنکھ کھلتی اور وہ کروٹ بدلتے تو اللہ کا ذکر اور تسبیح وغیرہ پڑھتے، فجر تک یہی کیفیت رہتی۔ البتہ اس پورے عرصہ میں میں نے ان کی زبان سے کلمہ خیر کے سوا اور کچھ نہیں سنا [یعنی انہوں نے ہمیشہ صرف اچھی بات ہی کی]۔ جب اسی کیفیت میں تین راتیں گذر گئیں اور قریب تھا کہ میرے دل میں ان کے عمل کی حقارت آجائے (۱) تب میں نے ان پر اپنا راز ظاہر کر دیا کہ میری اپنے والد کے ساتھ کوئی رنجش وغیرہ نہیں ہے، بات یہ ہے کہ میں نے رسول اللہ ﷺ سے تین روز مسلسل یہ بات سنی کہ: ”ابھی تمہارے سامنے ایسا شخص آنے والا ہے کہ جو اہل جنت میں سے ہے“ اور تینوں دن مسلسل آپ ہی نمودار ہوئے، اس لئے میرے دل میں یہ خواہش پیدا ہوئی کہ میں آپ کے ساتھ رہوں، تاکہ آپ کے معمولات کا مشاہدہ کر سکوں اور پھر میں خود بھی انہی معمولات کو اپناؤں۔ مگر [تجھ ہے کہ] میں نے آپ کو کوئی خاص بڑا عمل انجام دیتے ہوئے تو دیکھا نہیں، پھر کیا وجہ ہے کہ رسول اللہ ﷺ نے آپ کے بارے میں یہ بات ارشاد فرمائی؟۔ وہ کہنے لگے کہ: ”میرے پاس تو بس یہی کچھ ہے جو تم دیکھے چکے ہو“۔ یہ سن کر جب میں واپس روانہ ہونے لگا تو انہوں نے مجھے آواز دی اور کہنے لگا کہ:

(۱) یعنی قریب تھا کہ میرے دل میں ان کے بارے میں یہ خیال پیدا ہونے لگے کہ یہ صاحب کوئی بہت زیادہ مجاہدہ یا کوئی خاص عبادت تو انجام دیتے نہیں، پھر کس طرح اہل جنت میں سے ہو گئے.....؟

”ہاں! ایک بات یہ ہے کہ میں اپنے دل میں کسی مسلمان کے خلاف کدو رت اور بعض وکیہ نہیں رکھتا، نیز یہ کہ اللہ نے جس کسی کو کوئی اچھی چیز عطا کی ہو تو میں کبھی اس سے حسد نہیں کرتا۔“ یہ بات سن کر عبد اللہ بن عمرؓ نے فرمایا کہ: ”یہی توهہ صفت ہے جس کی وجہ سے آپ کو یہ بلند ترین مقامِ نصیب ہوا ہے۔“

### ☆ حسد کی تباہ کاریاں:

اس میں کوئی شک و شبہ نہیں کہ حسد انتہائی خطرناک، بدترین اور مہلک ترین جذبہ ہے اور اس کے اثراتِ بدیقیناً لا محدود ہیں۔

چنانچہ اگر غور و فکر کیا جائے تو یہی حقیقت آشکارا ہو کر رہی گی کہ انسانی معاشرے میں اکثر و بیشتر جرائم کا اصل محرك یہی جذبہ سیاہ ہی ہے۔ حسد کی وجہ سے بھائی بھائی آپس میں ایک دوسرے کے خون کے پیاسے بن جاتے ہیں، باہمی الفت و محبت کی جگہ نفرت وعداوت کے شعلے بھڑکنے لگتے ہیں، دوستی دشمنی میں تبدیل ہو جاتی ہے، تاریخ عالم گواہ ہے کہ حسد کی وجہ سے بڑی بڑی عظیم الشان سلطنتیں بر باد ہو گئیں، پُر رونق بستیاں کھنڈرات میں تبدیل ہو گئیں، جس معاشرے کے افراد میں حسد جیسی مکروہ و مذموم خصلت پائی جاتی ہو وہ معاشرہ انحطاط وزوال کا شکار ہو جاتا ہے، اس کی دیواروں میں شگاف پڑ جاتے ہیں، بنیادیں کھوکھلی ہو جاتی ہیں، رفتہ رفتہ اس معاشرے اور ملک و ملت کی تمام عمارت زمین بوس ہو جاتی ہے اور اس طرح اجتماعی موت واقع ہو جاتی ہے۔

☆ ..... امام قرطبی رحمہ اللہ تعالیٰ سورۃ الفلق کی تفسیر میں فرماتے ہیں: (الحسد أول ذنبٍ عَصَى اللَّهُ بِهِ فِي السَّمَاءِ، وَأَوْلَ ذَنْبٍ عَصَى اللَّهُ بِهِ فِي الْأَرْضِ، فَحَسَدَ أَبْلِيسُ آدَمَ، وَحَسَدَ قَابِيلُ هَابِيلَ) یعنی: ”حسد وہ اولین گناہ ہے جس

کے ذریعے آسمان میں اللہ کی نافرمانی کی گئی، اور حسد ہی وہ اولین گناہ ہے جس کے ذریعے زمین میں اللہ کی نافرمانی کی گئی، [آسمان میں] ابلیس نے آدم [علیہ السلام] سے حسد کیا، اور [زمین میں] قابیل نے هابیل سے حسد کیا۔ (۱)

ابلیس نے سب سے پہلے انسان یعنی حضرت آدم علیہ السلام سے حسد کیا، انہیں جنت سے نکلوایا، اور پھر خود بھی مردود ملعون ہو کر جنت سے نکلا، اور وہاں سے نکلتے وقت اس نے یہ عہد کیا کہ اولاد آدم سے انتقام لینے کیلئے وہ قیامت تک ہر انسان کو صراط مستقیم سے منحرف و برگشته کرنے کیلئے ہر ممکن کوشش کرتا رہیگا، تاکہ جس طرح وہ خود جنت سے محروم ہوا ہے اسی طرح اولاد آدم کی بھی زیادہ سے زیادہ تعداد کو جنت سے محروم کر کے جہنم کا بیندھن بنادیا جائے۔

لہذا جب بھی کوئی انسان اپنے خالق و مالک کی نافرمانی کرتے ہوئے کسی برائی کا ارتکاب کرتا ہے اور اپنی آخرت بر باد کرتا ہے تو وہ درحقیقت ابلیس کے اسی جوشِ انتقام کا نشانہ بننے کی وجہ سے ایسا کرتا ہے، اور اس تما مر مصیبت کا اصل اور بنیادی سبب یہی ہے کہ ابلیس نے آدم علیہ السلام سے حسد کیا۔

☆.....اسی طرح حضرت آدم علیہ السلام کے ایک بیٹی قابیل نے هابیل کو قتل کر کے سب سے پہلا انسانی خون بھایا اور اس روئے زمین پر فتنہ و فساد، قتل و غارغیری اور انسانی خون بھانے کی فتح ترین رسم ڈالی، چنانچہ آج تک اس دنیا میں فتنہ و فساد، قتل و غارغیری اور خوزریزی کا سلسلہ جاری ہے، اس تما مر مصیبت و بر بادی کا اصل سبب بھی یہی ہے کہ قابیل نے هابیل سے حسد کیا۔

(۱) الجامع لاحکام القرآن (تفسیر قرطی) میں سورۃ الفلق کی آیت ”وَمَنْ شَرَحَ سِدْرًا حَدَّ“ کی تفسیر ملاحظہ ہو۔

☆.....اسی طرح حضرت یوسف علیہ السلام کو ان کے بھائیوں نے ستایا، تکلیفیں پہنچائیں، مارا پیٹا، قتل کرنے کی سازش اور کوشش کی، ویران اور تاریک کنوئیں میں پھینک دیا، جہاں سانپ، پچھوڑ و سرے زہر میلے حشرات الارض کی بہتات تھی، اس کے بعد حضرت یوسف علیہ السلام مصر کے بازار میں غلام بنایا کرفروخت کر دیئے گئے، اور پھر قید و بند کی صعوبتیں برداشت کیں، ان کے والد حضرت یعقوب علیہ السلام اپنے لخت جگر کی جدائی اور گم شدگی کے غم میں سالہا سال تک روتے رہے، یہاں تک کہ کثرت گریہ کی وجہ سے آنکھوں کی بینائی بھی جاتی رہی، اس تمامت مر مصیبت و پریشانی کا اصل سبب بھی یہی تھا کہ حضرت یوسف علیہ السلام سے ان کے بھائیوں نے حد کیا۔

☆.....اسی طرح اہل کتاب یہود و نصاریٰ کے بارے میں قرآن کریم میں ارشاد ہے:  
 ﴿الَّذِينَ آتَيْنَاهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُم﴾ (۱) ترجمہ: (وہ لوگ جنہیں ہم نے کتاب عطا کی ہے وہ انہیں [یعنی حضرت محمد ﷺ کو] پہچانتے ہیں، جیسا کہ وہ پہچانتے ہیں اپنے بیٹوں کو)

یعنی یہ یہود و نصاریٰ جس طرح اپنے بیٹوں کو خوب اچھی طرح جانتے اور پہچانتے ہیں، یا کوئی بھی انسان جس طرح اپنی اولاد کو بغیر کسی شک و شبہ اور بغیر کسی دقت یا تردود کے خوب اچھی طرح اور یقینی طور پر جانتا اور پہچانتا ہے، بالکل اسی طرح یہ اہل کتاب یہود و نصاریٰ رسول ﷺ کو اور آپؐ پر نازل شدہ کتاب، نیز آپؐ کے لائے ہوئے دین اسلام کی حقانیت اور صداقت کو خوب اچھی طرح جانتے اور سمجھتے ہیں، لیکن اس کے باوجود اسلام قبول نہیں کرتے، اور نہ صرف یہ کہ خود اسلام قبول نہیں کرتے بلکہ مزید یہ کہ دوسروں کو بھی

راہ حق سے گمراہ و برگشته کرنے کے درپر رہتے ہیں، اور مسلمانوں کے بارے میں ہمیشہ سے ان کی یہی خواہش و کوشش رہی ہے کہ کسی طرح انہیں بھی صراطِ مستقیم سے برگشته کر دیا جائے اور دینِ برحق یعنی اسلام کی نعمت سے انہیں محروم کر دیا جائے.....، جیسا کہ قرآن کریم میں ان کی اس مذموم خواہش کا تذکرہ ہے:

﴿وَدَّ كَثِيرٌ مِنْ أَهْلِ الْكِتَابِ لَوِيَرُدُونَكُمْ مِنْ بَعْدِ إِيمَانِكُمْ كُفَّارًا حَسَدًا مِنْ عِنْدِ أَنفُسِهِمْ مِنْ بَعْدِ مَا تَبَيَّنَ لَهُمُ الْحَقُّ﴾ (۱) ترجمہ: (اہل کتاب میں سے اکثر و بیشتر لوگ اس بات کی خواہش کرتے ہیں کہ تمہیں تمہارے ایمان کے بعد و بارہ کفر کی طرف لوٹادیں، حسد کی وجہ سے جوان کے دلوں میں ہے، بعد اس کے کہ ان پر حق خوب و واضح ہو چکا)

نیز قرآن کریم میں اہل کتاب کے اسی حسد کے بارے میں ارشاد ہے:

﴿أَمْ يَحْسُدُونَ النَّاسَ عَلَى مَا آتَاهُمُ اللَّهُ مِنْ فَضْلِهِ﴾ (۲)

ترجمہ: (کیا یہ اہل کتاب حسد کرتے ہیں لوگوں [مسلمانوں] سے اس بات پر کہ اللہ نے ان پر اپنا فضل فرمایا)

غرضیکہ یہ یہود و نصاریٰ دینِ اسلام کی حقانیت و صداقت سے بخوبی اور قطعی واقفیت کے باوجود اسے قبول کرنے کی بجائے روز اول سے ہی اسلام اور مسلمانوں کو نیست و نابود کر دینے پر کمرستہ ہیں، ابتدائے اسلام ہی سے انہوں نے اسلام اور پیغمبر اسلام کے خلاف سازشوں کا سلسلہ شروع کر دیا، کبھی رسول اللہ ﷺ کو شہید کرنے کی کوشش کی، کبھی آپ ﷺ پر جادو کیا، کبھی آپ ﷺ کے کھانے میں زہر ملا�ا، اس طرح یہ لوگ ہمیشہ ہی

رسول ﷺ کیلئے جسمانی و روحانی، نیز ظاہری و باطنی فقہ کی اذیتوں اور پریشانیوں کا سبب بنتے رہے۔

اور پھر عہدِ رسالت کے بعد بھی یہ اہل کتاب مسلمانوں کے خلاف مسلسل ریشه دوائیوں میں ہی مصروف رہے، صلیبی جنگوں کے دوران مسلمانوں کا قتل عام کیا، اپین میں نہایت سفما کی ویدردی کے ساتھ لاکھوں مسلمانوں کو تھہ کیا، اور یہی صورت حال آج کے اس مہذب و ترقی یا فتنہ دور میں بھی دنیا کے مختلف خطوں میں دیکھی جا سکتی ہے.....!!  
اگر غور کیا جائے تو یقیناً یہ حقیقت واضح ہو جائیگی کہ اس تمام تر مصیبت و آفت کا اصل اور حقیقی سبب بھی (قرآن کے نصیلے مطابق) یہی ہے کہ یہ اہل کتاب یہود و نصاری مسلمانوں سے حسد کرتے ہیں۔

حدس کی تباہ کاریوں کے بارے میں یہ محض چند مثالیں درج کی گئی ہیں جن سے اس بات کا صحیح اندازہ ہو جانا چاہئے کہ یہ جذبہ سیاہ انسانیت کیلئے کس قدر خطرناک اور تباہ کرنے ہے۔

### حاسد کیلئے دینی و دنیاوی خسارہ:

#### ☆ شیطان سے ممتازت:

حاسد انسان کو اپنی بد بختی کا اندازہ اس بات سے کرنا چاہئے کہ قرآن کریم میں معمودین یعنی سورۃ الفلق اور سورۃ الناس میں جس طرح شیطان اور اس کے چیلوں کے شر سے اللہ سبحانہ و تعالیٰ کی پناہ طلب کرنے کا حکم دیا گیا ہے، بعینہ اسی طرح حاسد کے شر سے بھی اللہ کی پناہ طلب کرنے کا حکم دیا گیا ہے، گویا کہ حاسد کا شر انسانیت کیلئے شیطان کے شر سے کم خطرناک نہیں ہے، بالفاظ دیگر حاسد شخص بھی انسانیت کیلئے اسی قدر خطرناک ہے کہ جس

قدر شیطان خطرناک ہے۔

### ☆ تمام نیکیوں کا ضیاء:

رسول ﷺ کا ارشاد ہے: (الْحَسَدُ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ) (۱) ترجمہ: (حدس نیکیوں کو اس طرح کھا جاتا ہے جس طرح آگ خشک لکڑیوں کو کھا جاتی ہے)

لہذا حسد انسان کو چاہئے کہ وہ اپنے آپ پر حرم کرے اور خود اپنے ہی ہاتھوں اپنی نیکیاں ضائع اور بر باد کرنے سے باز رہے۔

### ☆ غیبت اور چغلی کا سبب:

حسد انسان جس کسی سے حسد کرتا ہے جگہ جگہ اس کی غیبت اور چغلی کرتا پھرتا ہے اور اس کے عیوب بیان کرتا ہے، حالانکہ یہ گناہ کبیر ہے۔ قرآن کریم میں ارشاد ہے: «وَيَلِ لِكُلِّ هُمَرَةٍ لُّمَرَةً» (۲) ترجمہ: (ہر طعنہ دینے والے عیب چنے والے کیلئے بر بادی ہے)

اسی طرح رسول ﷺ کا ارشاد ہے: (لَا يَدْخُلُ الْجَنَّةَ نَمَامٌ) (۳)

ترجمہ: (چغل خور انسان جنت میں داخل نہیں ہوگا)۔

نیز حضرت عبد اللہ بن عباس رضی اللہ عنہما سے مروی ہے کہ: (مَرَ رَسُولُ اللَّهِ عَلَيْهِ السَّلَامُ عَلَىٰ قَبَرَيْنِ فَقَالَ : إِنَّهُمَا لِيُعَذَّبَانِ ، وَمَا يُعَذَّبَانِ فِي كَبِيرٍ ، أَمَّا أَحَدُهُمَا فَكَانَ يَمْشِي بِالنَّمِيمَةِ ، وَأَمَّا الْآخَرُ فَكَانَ لَا يَسْتَنِرُ مِنْ بَوْلِهِ) وفی روایة: (وَأَمَّا الْآخَرُ فَكَانَ لَا يَسْتَنِرُ مِنْ بَوْلِهِ) (۴)

(۱) ابو داؤد، باب فی الحسد [۳۹۳۰] ابن ماجہ [۳۲۱۰] (۲) اہمزة [۱] [۳۲۱۰]

(۳) مسلم [۱۰۵] باب بیان غلط تحریم النمیمة۔ نیز احمد [۲۳۳۷۳] (۴) حاشیہ آنکہ صفحہ پر.....

## معاشرتی آداب و اخلاق (۱۲۲) ”حدہ، بدترین خصلت“

ترجمہ: (رسول اللہ ﷺ ایک بار دو قبروں کے قریب سے جب گزرے تو آپؐ نے فرمایا: (اس وقت یہ دونوں قبروں والے عذاب میں بتلا ہیں، حالانکہ جس وجہ سے عذاب میں بتلا ہیں وہ [بظاہر] کوئی خاص بہت بڑی وجہ نہیں ہے) (۱) ان میں سے ایک شخص تو [اس لئے عذاب میں بتلا ہے کہ [چغلیاں کیا کرتا تھا، جبکہ دوسرا شخص پیشاب سے نچنے کا اہتمام نہیں کیا کرتا تھا)۔

### ایڈ اور سانی:

حاسد انسان ہمیشہ مختلف حیلوں، تدبیروں اور سازشوں کے ذریعے اپنے محسود کو اذیت و تکلیف اور گزند و نقصان پہنچانے کی جدوجہد و کوشش میں مشغول رہتا ہے، حالانکہ رسول ﷺ کا ارشاد ہے: (الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ) (۲)

ترجمہ: (مسلمان وہ ہے جس کی زبان اور ہاتھ کے شر سے دوسرے مسلمان سلامت رہیں)

### نفرت پھیلانا:

حاسد انسان ہمیشہ اٹھتے بیٹھتے دوسروں کی عیب جوئی کر کے معاشرے میں نفرت، نفاق اور انتشار پھیلاتا ہے، حالانکہ رسول ﷺ کا ارشاد ہے: (وَالَّذِي نَفْسِي يِيَدِه لَا تَدْخُلُوا الْجَنَّةَ حَتَّىٰ تُؤْمِنُوا، وَلَا تُؤْمِنُوا حَتَّىٰ تُحَابُوا، أَوَّلًا أَدْلَكُمْ عَلَىٰ

### باقیہ: حاشیہ صفحہ گذر شستہ:

- (۲) بخاری [۱۳۱۲] باب ماجاء في عذاب القبر من الغيبة والبول۔ مسلم [۲۹۲] باب نجاست الدم وكثيير غسلہ۔
- (۱) یعنی وہ کوئی ایسی بہت بڑی مشکل بات نہیں تھی کہ جس سے پچنانا دونوں کیلئے بہت مشکل کام تھا، بلکہ وہ توہہت ہی معمولی اور آسان تی بات تھی کہ اگر یہ اس سے پچنا چاہیے تو سہولت پائی سکتے تھے، مگر انہوں نے اس سے بچنے کی فکر اور کوشش نہیں کی، جس کے نتیجہ میں اب یہ دونوں اپنی قبر میں بڑے عذاب میں بتلا ہیں۔
- (۲) بخاری [۱۰] باب لَمْسُلْمٍ مِنْ مُسْلِمٍ مُنَاسِبٌ وَيَدِهِ۔ مسلم [۳۲] [۳۱]

أَمْ إِذَا فَعَلْتُمُوهُ تَحَابِبْتُمْ؟ أَفْشُوا السَّلَامَ بَيْنَكُمْ) (۱) ترجمہ: (فُقْمٰہ ہے اس ذات کی جس کے قبضے میں میری جان ہے، تم جنت میں داخل نہیں ہو سکتے تاوقتیکہ تم مؤمن نہ بن جاؤ، اور تم مؤمن نہیں بن سکتے تاوقتیکہ آپس میں ایک دوسرے کے ساتھ محبت کا برتاؤ نہ کرنے لگو، کیا میں تمہیں نہ بتا دوں ایک ایسی چیز کہ اگر تم اسے اپنا لوتو باہم محبت کرنے لگو گے؟ آپس میں ایک دوسرے کو زیادہ سے زیادہ سلام کیا کرو)۔

### ☆ اپنے ہی مفادات کی بر巴ادی:

حاسد انسان معاشرے میں نفرت کے شیج بوتا ہے، جس کی وجہ سے پورے معاشرے کی بنیادیں کھوکھلی ہونے لگتی ہیں، اور پھر رفتہ تمام معاشرہ اور ملک زوال و انحطاط کا شکار ہو جاتا ہے، لہذا حاسد انسان کو غور کرنا چاہئے کہ وہ خود بھی تو اسی معاشرے کا ہی فرد اور حصہ ہے کہ جس کی تباہی کا وہ خود سبب بن رہا ہے، اور جب وہ معاشرہ اور ملک و ملت ہی سلامت نہ رہے تو پھر اس کے بعد اس حاسد کو کہاں ٹھکانہ نصیب ہو گا؟ لہذا حاسد انسان درحقیقت خود اپنے ہی مفادات کا دشمن ہے اور اپنا ہی آشیانہ نذر آتش کر دینے کے درپے ہے۔

### ☆ صحبت کی بر巴ادی:

حاسد انسان دوسروں کی نعمتیں دیکھ کر یہ تمبا کرتا ہے کہ کسی طرح وہ ان نعمتوں سے محروم ہو جائیں۔ چونکہ یہ حاسد دوسروں کا تو کچھ بگاڑنہیں سکتا، لہذا خود ہی حسد کی اس آتش سوزاں میں ہمیشہ جلتا رہتا ہے، ہر وقت اداس اور پریشان رہتا ہے، جس کے لازمی نتیجہ کے طور پر وہ متعدد جسمانی و نفسیاتی امراض کا شکار ہو جاتا ہے، محاورہ مشہور ہے: (النَّارُ تَأْكُلُ

(۱) مسلم [۵۲] باب بیان آن لایل خل الاجمیع المؤمنون.....☆ ابن حبان [۲۳۶] ابن ماجہ [۶۹۲]

☆ ترمذی [۲۶۸۸] باب ماجاعی فتحاء السلام ☆ احمد [۱۳۱۲]

نفسمہا ان لَمْ تَجِدْ مَا تَأْكُلُهُ) یعنی: ”آگ کو جب کوئی چیز جلانے کیلئے نہیں ملتی تو وہ خود اپنے آپ کو ہی جلا کر ختم کر دیتی ہے۔“

بعینہ اسی طرح حاسدا انسان دوسروں کی نعمتوں اور ان کی مسرتوں کو دیکھ کر ”خود سوزی“، کے عذاب میں بنتا رہتا ہے، اپنا سکون اور اپنی صحت بر باد کرتا ہے، اور یوں وہ خود اپنے آپ پر نیز اپنے ان بچوں پر بھی ظلم کرتا ہے کہ جنہیں اس کی اشد ضرورت ہے۔

### ☆ اللہ کی تقسیم پر اعتراض:

اس دنیا میں جس کسی انسان کو جو کوئی بھی نعمت میسر ہے درحقیقت اسے وہ اللہ کی طرف سے ملی ہے، کسی کو کسی نعمت سے نوازنے میں، اور کسی کو محروم رکھنے میں کیا حکمت و مصلحت پوشیدہ ہے؟ یہ اللہ ہی جانتا ہے، ہم نہیں جانتے۔ البتہ مسلمان کیلئے اللہ پر ایمان کے ساتھ ساتھ یہ بات بھی ضروری ہے کہ وہ اللہ کی ہر تقسیم اور اس کے ہر فیصلے کو دل و جان سے درست تسلیم کرے اور اس پر راضی و مطمئن رہے، بلکہ یہ چیز تو خود اللہ پر ایمان ہی کے مفہوم میں شامل ہے۔ (۱)

جبکہ اس کے برعکس حاسدا انسان دوسروں کے پاس موجود اللہ کی نعمتوں کا مشاہدہ کر کے اور ان کی خوشحالی و آسودگی کو دیکھ کر غمگین اور ناراض ہوتا ہے، گویا کہ وہ اللہ سبحانہ و تعالیٰ کی اس تقسیم پر خوش نہیں ہے۔ غور کرنے کی بات ہے کہ یہ کیسا مسلمان ہے کہ جسے ”اللہ کی تقسیم“ پر اعتراض ہے....؟

### ☆ خصوصاً جبکہ یہ بھی ایک اٹل اور ناقابل تردید حقیقت ہے کہ اس عارضی و فانی دنیا

(۱) ”اللہ پر ایمان“، کے چمن میں ہی اللہ کی بنائی ہوئی ”تقریر“ پر ایمان بھی شامل ہے۔ تفصیل کیلئے ملاحظہ ہو کتاب: ”اسلامی عقائد“ از: مؤلف۔

میں جس کسی انسان کے پاس جو کچھ بھی خوشحالی و فراوانی اور مسرت و شادمانی کا سامان موجود ہے، کوئی ضروری نہیں کہ وہ واقعی اللہ کی طرف سے اس کیلئے بطور انعام و احسان ہی ہو.....! کیونکہ یہ دنیاوی نعمتیں اور آسمائشیں تو اللہ سبحانہ و تعالیٰ مؤمن و کافر، صالح و فاسق سب ہی کو عطا فرماتا ہے، کسی کو بطور انعام، کسی کو بطور امتحان، جبکہ کسی کو یہی نعمتیں بطور وبالی جان بھی دی جاتی ہیں، یعنی یہی نعمتیں اس کیلئے سکون و اطمینان کے فقدان اور راحت و آرام کی تباہی و بر بادی کا سامان بن جایا کرتی ہیں، بالفاظ دیگر یہی نعمتیں اس کیلئے عذاب ثابت ہوتی ہیں۔ عین ممکن ہے کہ بظاہر آسودہ و خوشحال نظر آنے والے اس انسان کی زندگی اور اس کے شب و روز خود اس انسان سے بھی بدتر ہوں کہ جو اس کی اس خوشحالی و آسودگی کی وجہ سے حسد میں مبتلا ہے اور اپنے دین و ایمان، اپنی دنیا و آخرت نیز اپنی صحت و تدریسی بر باد کرنے پر آمادہ و کمر بستہ ہے.....!!

لہذا کسی کے پاس مخفی ظاہری نعمتیں اور آسمائشیں دیکھ کر ”حدس“، جیسی بدترین حوصلت، مہلک ترین عادت، بلکہ قبح ترین آفت میں مبتلا ہو کر خود اپنے ہی ہاتھوں اپنی دنیا و آخرت، اپنی صحت و تدریستی بر باد کر گئی اور سب سے بڑھ کر یہ کہ اپنے خالق و مالک اور محسن و منعم کو ناراض کرنا اور اس کے غنیط و غضب کو دعوت دینا کہاں کی داشتمانی ہے.....؟

☆.....مزید یہ کہ یہ بات بھی تو عین ممکن ہے کہ اس محسود (یعنی جس سے حسد کیا جا رہا ہے) کی یہ دنیاوی کامیابی، جاہ و منصب اور خوشحالی و آسودگی، نیز اس کے پاس موجود دیگر تمام نعمتیں حرام و ناجائز درائے سے حاصل شدہ ہوں، ایسے میں بظاہر نعمت نظر آنے والی یہ تمام چیزیں تو آخر کار یقیناً اس کیلئے عذاب اور وبالی جان ہی ثابت ہوں گی، اور قبر میں یہ تمام

چیزیں سانپ اور پھونک بن کر اسے ڈینگنی.....!!

لہذا ان ”سانپوں“ اور ”بچھوں“ سے دوری و سلامتی اور عافیت و نجات پر خلوص دل کے ساتھ اللہ سبحانہ و تعالیٰ کا شکر ادا کرنا چاہئے..... نہ یہ کہ اس عافیت و سلامتی پر رنج و ملال اور احساسِ محرومی و افسردگی کا اظہار کیا جائے..... !!

### حدس کا علاج:

گذشتہ سطور میں ”حدس“، جیسی بدرتین خصلت اور مہلک ترین اخلاقی، روحانی اور نفسیاتی مرض کے تذکرہ کے بعد اب سوال یہ ہے کہ اس آفت سے حفاظت و نجات کیلئے کیا تدبیر اختیار کی جائے؟

اسلام کی اخلاقی تعلیمات کی روشنی میں اس اہم ترین سوال کا جواب یہ ہے کہ اس سلسلہ میں درج ذیل امور کا اہتمام والتزام کیا جائے:

(۱) ..... حاسد انسان کو چاہئے کہ وہ اس بارے میں سنجیدگی سے غور و فکر کرے کہ اسے جو قهوڑی بہت نیک اعمال کی توفیق ہو جاتی ہے، اگر اس کے یہ تمام نیک اعمال (رسول اللہ ﷺ کے فرمان کے مطابق) اس کی اس ب瑞 خصلت (یعنی حدس) کی وجہ سے ضائع ہوتے رہیں، تو کیا اس سے بڑھ کر کوئی نصیبی ہو سکتی ہے.....؟

(۲) ..... حاسد انسان کو دنیا میں رنج و غم اور افسردگی و پریشانی، نیز آخرت میں بھی بر بادی و نا کامی ہی نصیب ہوتی ہے، لہذا اسے غور کرنا چاہئے کہ اس کی اس ب瑞 خصلت کی وجہ سے محسود کا تو کچھ بھی نہیں بگزرا، البتہ اس کی یہ خصلت خود اس کیلئے یقیناً انتہائی مضر اور تباہ کن ہے۔

جب یہ بات واضح ہو گئی تو پھر یہ کہاں کی عقلمندی ہے کہ انسان خود اپنے ہی ہاتھوں اپنا ہی نقصان اور اپنی ہی بر بادی کا سامان کرتا چلا جائے.....؟

(۳)..... حاسد انسان کو چاہئے کہ وہ خود اپنے سے بلند مقام و مرتبہ اور زیادہ حیثیت یا مال و دولت رکھنے والوں کو دیکھ کر غمگین، پریشان اور بیمار ہونے اور مل سہمیشہ کڑھتے رہنے کی وجہے ان لوگوں کو دیکھا کرے جو مال و دولت اور مقام و مرتبے میں اس سے کم حیثیت رکھتے ہوں، تاکہ ان کے مسائل، پریشانیوں اور دشواریوں کا نظارہ و مشاہدہ کر کے اسے خود اپنے پاس موجود اللہ سبحانہ و تعالیٰ کی نعمتوں پر شکردا کرنے کی توفیق ہو، اس طرح اسے احساں محرومی اور ذہنی کرب و اذیت سے نجات، نیز روحانی مسرت و آسودگی حاصل ہوگی، جیسے کہ ایک شخص اپنا جوتا گم ہو جانے پر غمگین اور پریشان بیٹھا ہوا تھا کہ اچانک اس کی نظر ایک ایسے شخص پر پڑی کہ جوانی ٹانگوں سے ہی محروم تھا، تب اس نے اللہ سبحانہ و تعالیٰ کا شکردا کیا کہ جوتا گم ہو گیا تو کوئی بات نہیں، الحمد للہ ٹانگیں تو صحیح سلامت ہیں۔

(۴)..... حاسد کو چاہئے کہ کسی کے پاس کوئی نعمت دیکھ کر افسرده و غمگین ہونے اور اس کے زوال کی تمنا کرنے کی وجہے اسی جیسی نعمت اللہ سے اپنے لئے بھی طلب کرے، اللہ کے خزانے میں کوئی کمی تو نہیں ہے، اگر وہ چیز اللہ کے علم میں اس کیلئے بہتر اور مفید ہوگی تو اللہ تعالیٰ اسے بھی عطا فرمادیں گے، ورنہ یہ کہ اللہ کے ہر کام میں یقیناً حکمت و مصلحت پوشیدہ ہے، ہر بندے کی بہتری اور اس کے نفع و نقصان کے بارے میں خوب بندے سے بھی بڑھ کر اللہ کو علم ہے، کیونکہ بندوں کا علم ناقص اور اللہ کا علم کامل ہے، لہذا بندے کیلئے اپنی کسی پسندیدہ چیز سے دوری و محرومی میں بھی درحقیقت اس کیلئے خالق کائنات اور علام الغیوب کی طرف سے یقیناً خوب بندے کیلئے ہی کوئی خوبی و بہتری ہی مقصود ہے۔

(۵)..... حاسد کو چاہئے کہ وہ کسی دوسرے کے پاس موجود کسی نعمت کو دیکھ کر افسرده و غمگین ہونے اور حد جیسی بدترین خصلت کا شکار ہو کر دنیا و آخرت کی بر بادی مول لینے کی وجہے

خودا پنے اندر بھی وہی عمدہ اوصاف، نیز محنت و مشقت کا جذبہ طلب صادق، سچی لگن اور ٹرپ پیدا کرے کہ جس کی بدولت اُس محسود کو یہ مقام و مرتبہ یہ ترقی اور یہ نعمتیں نصیب ہوئی ہیں۔ جس طرح قabil نے جب ہabil کو قتل کی دھمکی دی تو جواب میں ہabil نے کہا کہ: ﴿إِنَّمَا يَتَّقَبَّلُ اللَّهُ مِنَ الْمُتَّقِينَ﴾ (۱) یعنی: (بیشک! اللہ تو پر ہیزگاروں سے ہی قبول فرماتا ہے)۔

مقصد یہ کہ قabil کی طرف سے قتل کی دھمکی کے جواب میں ہabil نے اسے یوں کہا کہ تم مجھ سے حسد کرنے اور اس کے نتیجہ میں مجھے قتل کر دینے کی بجائے وہی خوبی یعنی تقویٰ، پر ہیزگاری اور للہیت اپناو کہ جس کی بدولت مجھے یہ مقام و مرتبہ حاصل ہوا ہے۔ (۲)  
☆..... مذکورہ بالامتنام باقیں تو حاسد سے متعلق تھیں کہ وہ اس مکروہ ترین عادت اور فتنج ترین خصلت سے بچنے کیلئے کیا تما ایسا اختیار کرے۔

### ☆ حاسد کے شر سے کس طرح بچا جائے؟

جہاں تک محسود کا تعلق ہے کہ اسے حاسد کے شر سے محفوظ و مامون رہنے کیلئے کیا کرنا چاہئے؟ تو اس بارے میں اسلامی تعلیم یہ ہے کہ:

(۱)..... تمام شرعی احکام و تعلیمات، نیز اسلامی اخلاق و آداب کی مکمل پابندی کی جائے۔

(۲)..... سورۃ الاخلاص اور مُؤْمِنُوْذَمِین لیعنی سورۃ الفلق اور سورۃ الناس، نیز آییہ الکرسی کی بکثرت تلاوت کا اہتمام والتزام کیا جائے۔

(۳)..... جس شخص کے بارے میں اندریشہ ہو کہ اس کے مزاج میں حسد پایا جاتا ہے، بلا ضرورت اس کے سامنے اپنے پاس موجود نعمتوں کا اظہار یا تذکرہ نہ کیا جائے۔

(۱) المائدۃ [۲۷]      (۲) جیسا کہ اردو میں محاورہ مشہور ہے: ”محنت کر، حسد نہ کر۔“

(۴) ..... اللہ سبحانہ و تعالیٰ نے صحت و تذریق، عزت و شہرت، جاہ و منصب، مال و دولت، یا اور کسی بھی شکل میں جو بھی نعمت عطا کر رکھی ہو، اس پر فخر و غرور، تکبیر، خود پسندی، دوسروں کے ساتھ بدسلوکی اور ان کی تحقیر و تذلیل کی بجائے حتیٰ الامکان اللہ سبحانہ و تعالیٰ کی شکرگزاری و احسان مندی، نیز اس کے سامنے عجز و انکسار اور اس کی مخلوق کے ساتھ حسن سلوک کا راستہ اختیار کیا جائے۔

(۵) ..... اپنے اعزہ و احباب اور قرب و جوار میں مقیم افراد میں سے ناداروں اور حاجت مندوں کے ساتھ ہمیشہ خوش اخلاقی اور اعلیٰ ظرفی کا مظاہرہ کیا جائے اور حتیٰ الامکان ان کے ساتھ حسن سلوک کا معاملہ کیا جائے، نیز خلوص نیت کے ساتھ، اللہ سبحانہ و تعالیٰ کی رضا مندی و خوشنودی کی خاطر وقتاً فوقتاً ان کی مالی مدد و اعانت بھی کی جائے، تاکہ ان کے دلوں میں احساسِ محرومی یا حسد کے جذبات پیدا نہ ہو سکیں، ان شاء اللہ اس کا نتیجہ یہ ہو گا کہ وہ ایسے شخص سے حسد، اور اس کی خوشحالی و آسودگی کے زوال کی آرزو کرنے کی بجائے اسے اپنا محسن اور خیر خواہ تصور کریں گے اور اس کیلئے مزید خیر و برکت اور ترقی و خوشحالی کی دعاء کرتے رہیں گے۔



## زبان کی حفاظت:

اللہ سبحانہ و تعالیٰ نے اپنی قدرت کاملہ سے انسان کو پیدا فرمایا، اسے عدم سے وجود بخشنا، اور پھر اپنے فضل و کرم سے اسے بیشمار نعمتوں سے نوازا، جیسا کہ ارشادِ ربانی ہے: ﴿وَ إِنْ تَعْذُّوا نِعْمَتُ اللَّهِ لَا تُحْصُوْهَا﴾ (۱) ترجمہ: (اگر تم اللہ کی نعمتوں کو شمار کرنا چاہو تو شمار نہ کر سکو گے)

ابن آدم پر اس کے خالق و مالک اور منعم و محسن کی طرف سے جو بیشمار احسانات و انعامات ہیں ان میں سے ایک بہت بڑا احسان ”قوتِ گویائی“ ہے۔ یعنی خالق کائنات نے انسان کو زبان کی شکل میں ایک انتہائی گران قدر نعمت عطا فرمائی، اور پھر اس زبان کے ذریعے اسے بولنے کی قوت عطا فرمائی، تاکہ وہ اپنامدی بیان کر سکے اور مافیِ اضمیر کا اظہار کر سکے۔

چنانچہ ارشادِ ربانی ہے: ﴿الرَّحْمَنُ عَلَمَ الْقُرْآنَ خَلَقَ الْإِنْسَانَ عَلَمَهُ الْبَيَانَ﴾ (۲) ترجمہ: (رحمٌ نے قرآن سکھایا، اسی نے انسان کو پیدا کیا، اور اسے بولنا سکھایا)

☆..... یہاں یہ بات بھی ذہن میں ڈنی چاہئے کہ فطری طور پر انسان کا مزاج یہ ہے کہ اس کے دل میں ہمیشہ اپنے محسن کیلئے انتہائی عزت و احترام کے جذباتِ موجزن رہتے ہیں اور وہ ہمیشہ اس کی اطاعت و فرمانبرداری کا راستہ اختیار کرتا ہے، اور اس کی نافرمانی سے بچنے کی ہر ممکن کوشش کرتا ہے، بلکہ اسے اس کی نافرمانی کرتے ہوئے شرم محسوس ہوتی ہے۔ نیز یہ کہ اگر کوئی شخص کسی کو کوئی قیمتی چیز بطورِ تھکہ یا انعام دیتا ہے، تو تھکہ یا انعام وصول کرنے

والے اس شخص میں اگر حیاء و مرمت ہوتا سے ضرور اس بات کا لحاظ اور احساس ہو گا کہ میں اپنے اس محسن کی دی ہوئی اس چیز کو اس کی مرضی و منشاء کے خلاف استعمال نہ کروں، بلکہ ہمیشہ صرف اسی طریقے کے مطابق ہی استعمال کروں جو میرے منعم محسن کی خواہش اور اس کی مرضی، نیز اس کی طرف سے آمدہ تعلیمات و ہدایات کے عین مطابق ہو۔

☆..... اس انسانی فطرت کو تمیح لینے کے بعد اب اس بارے میں بھی غور و فکر کیا جائے کہ جب انسان کیلئے یہ ”زبان“ اس کے خالق و مالک کی طرف سے بہت ہی بڑی نعمت اور احسان عظیم ہے، تو پھر اس کا تقاضا ہی ہے کہ انسان اس نعمت کو صرف انہی طریقوں کے مطابق ہی استعمال کرے جو اس کے محسن کی مرضی و منشاء اور اس کی طرف سے نازل شدہ ہدایات و تعلیمات کے مطابق ہوں، جن میں انسان کیلئے اپنے اس منعم محسن کی خوشنودی و رضامندی کا سامان ہو، نیز جن میں خود بولنے والے کیلئے، یاد و سروں کیلئے کسی فتنہ و فساد اور آفت و مصیبت کا اندر پہنچنے ہو، بلکہ سب ہی کیلئے عافیت و سلامتی اور خیر و خوبی کا پیغام ہو۔

☆..... چنانچہ اس موضوع (یعنی: ”انسان کی گفتگو“) کی اسی نزاکت و اہمیت کی بناء پر، ہی قرآن و حدیث میں انسان کو جا بجا ”زبان“ کی حفاظت کا حکم دیا گیا ہے، اور اس کے غلط استعمال سے کمل اجتناب کی تاکید و تلقین کی گئی ہے۔

ارشادِ بانی ہے: ﴿وَقُولُوا إِلَيْنَا مَا حَسِنْتُمْ﴾ (۱) ترجمہ: (لوگوں سے ہمیشہ خوش اسلوبی سے بات کیا کرو)

نیز ارشاد ہے: ﴿وَقُلْ لِعِبَادِي يَقُولُوا أَتَى هَيْ أَحْسَنُ إِنَّ الشَّيْطَانَ يَنْزَعُ

**بَيْنَهُمْ إِنَّ الشَّيْطَانَ كَانَ لِلإِنْسَانِ عَدُوًّا مُّبِينًا** (۱) ترجمہ: (اور میرے بندوں سے کہد تبحیر کہ وہ بہت ہی اچھی بات منہ سے نکالا کریں، کیونکہ شیطان آپس میں فساد ڈلاواتا ہے، پیشک شیطان تو انسان کا حکایا شمن ہے)

نیز ارشاد ہے: ﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا﴾ (۲) ترجمہ: (اے ایمان والو! اللہ سے ڈرو، اور درست بات کہو)

یعنی انسان کو چاہئے کہ ہمیشہ ایسی درست، مناسب، اور سچی بات کہا کرے جس میں خود اس کیلئے بھی اور دوسروں کیلئے بھی عافیت و سلامتی کا سامان ہو، اور ہر ایسی بات سے کمل گریز کرے جس میں فتنہ و فساد، آفت و مصیبت، یا کسی بھی قسم کی پریشانی کا احتمال ہو۔

نیز ارشاد ہے: ﴿مَا يَلْفِظُ مِنْ قَوْلٍ إِلَّا لَدِيْهِ رَقِيبٌ عَتِيدٌ﴾ (۳) ترجمہ: (انسان منہ سے کوئی لفظ نکال نہیں پاتا تاگر یہ کہ اس کے پاس نگہبان تیار ہے) یعنی انسان کی زبان سے ادا ہونے والا ہر ایک ایک لفظ اس کے نامہ اعمال میں محفوظ کرنے کیلئے ہمہ وقت اس کے ہمراہ ایک فرشتہ مستعد و تیار رہتا ہے، لہذا انسان کیلئے ضروری ہے کہ اپنی زبان سے ایک ایک لفظ ادا کرتے وقت خوب غور و فکر کرے، اور اس کے ذہن میں ہمیشہ اپنی ہر برات کے بارے میں اللہ کے سامنے جواب دہی کا احساس بیدار رہے۔

رسول ﷺ کا ارشاد ہے: (مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَيَقُولْ خَيْرًا أو لِيَصُمُّتْ) (۴) ترجمہ: (جو شخص اللہ پر اور قیامت کے دن پر ایمان رکھتا ہو، اسے چاہئے کہ [ہمیشہ] اچھی بات کہا کرے، ورنہ خاموش رہا کرے)

نیز ارشاد نبوی ہے: (إِنَّ الْعَبْدَ لَيَتَكَلَّمُ بِالْكَلِمَةِ مِنْ سَخْطِ اللَّهِ لَا يُلْقِي لَهَا بِالْأَ

(۱) الاسراء ربی اسرائیل [۵۳] (۲) الاحزاب [۷۰] (۳) ق [۱۸] (۴) بخاری [۶۰] وغیرہ

یہوی بہا فی جَهَنَمْ) (۱) ترجمہ: (بعض اوقات انسان اپنی زبان سے کوئی ایسی بات کہتا ہے جو اللہ کی نارِ انگلی کا سبب بنتی ہے، اگرچہ اس [انسان] کی نظر میں اس بات کی کوئی اہمیت نہیں ہوتی، مگر یہی بات اس کیلئے جہنم میں جا گرنے کا سبب بن جاتی ہے) کوئی اہمیت نہیں ہوتی، مگر یہی بات اس کیلئے جہنم میں جا گرنے کا سبب بن جاتی ہے) ☆..... ”زبان“ یا بالفاظ دیگر انسان کی گفتگو کی اس قدر اہمیت اور اس کی زناکت کے پیش نظر اس سلسلہ میں اسلامی آداب و تعلیمات کا علم و ادراک اور اس بارے میں شعور و آگاہی ہر مسلمان کیلئے انتہائی ضروری و لازمی ہے۔ ان آداب و تعلیمات کی رو سے انسان کیلئے اپنی زبان کے استعمال کے سلسلہ میں درج ذیل امور سے احتساب کا مکمل اہتمام والترام ضروری و لازمی ہے:

### (۱) فضول گفتگو:

فضول اور بلا ضرورت گفتگو ناپسندیدہ عادت اور مومن کی شان کے خلاف ہے۔ قرآن کریم میں الہی ایمان کی جن صفات کا تذکرہ ہے ان میں سے ایک یہ صفت بھی ہے کہ: ﴿وَالَّذِينَ هُمْ عَنِ اللَّغْوِ مُعْرِضُونَ﴾ (۲) ترجمہ: (اور وہ فضول اور بیہودہ کاموں سے منہ موڑ رکھتے ہیں) اس آیت میں ”لغو“ کے معنی و مفہوم میں یقیناً فضول گفتگو بھی شامل ہے، لہذا فضول گفتگو سے احتساب ضروری ہے۔

رسول ﷺ کے ارشاد کا بھی یہی مفہوم اور یہی تقاضا ہے: (مِنْ حُسْنِ إِسْلَامٍ الْمَرءُ تَرْكُهٗ مَا لَا يَعْنِيهِ) (۳) ترجمہ: (انسان کیلئے بہتر مسلمان ہونے کی علامات میں سے ایک چیز یہ بھی ہے کہ وہ ہر اس چیز سے کنارہ کشی اختیار کرے جس کے ساتھ اس کا کوئی تعلق نہ ہو)۔

نیز ارشادِ نبی ﷺ ہے: (لَا تُكثِرُوا الْكَلَامَ بِغَيْرِ ذِكْرِ اللَّهِ تَعَالَى، فَإِنَّ كَثْرَةَ الْكَلَامِ بِغَيْرِ ذِكْرِ اللَّهِ تَعَالَى قَسْوَةٌ لِلْقَلْبِ، وَإِنَّ أَبْعَدَ النَّاسِ مِنْ رَحْمَةِ اللَّهِ تَعَالَى: الْقَلْبُ الْقَاسِيُّ) (۱) ترجمہ: (اللہ کے ذکر کے سواد و سری با تین ضرورت سے زیادہ نہ کیا کرو، کیونکہ اللہ کے ذکر کے سوا کثرت کلام سے دل سخت ہو جاتا ہے، اور اللہ کی رحمت سے سب سے زیادہ دور اور محروم وہی شخص رہتا ہے جس کا دل سخت ہو۔)

حضرت عقبہ بن عامر رضی اللہ عنہ نے ایک بار رسول ﷺ کی خدمت میں عرض کیا: مَا النَّجَاةُ؟ یعنی (هر قسم کی آفتوں اور پریشانیوں سے) سلامتی و نجات حاصل کرنے کیلئے کیا تدبیر اختیار کی جائے؟ آپ ﷺ نے جواب میں ارشاد فرمایا: (أَمْسِكْ عَلَيْكَ لِسَانَكَ، وَلِيَسْعُكَ بَيْتُكَ، وَابْكِ عَلَىٰ خَطِيئَتِكَ) (۲) ترجمہ: (اپنی زبان کو سنبھال کر رکھو، تمہیں تمہارا گھر کافی ہو جائے) (۳) اور اپنے گناہوں پر رویا کرو) (۴) اسی طرح رسول ﷺ کا ارشاد ہے: (الْمُسْلِمُ مَنْ سَلَمَ الْمُسْلِمُونَ مِنْ لَسَانِهِ وَيَدِهِ) (۵) ترجمہ: (مسلمان وہ ہے کہ جس کی زبان اور جس کے ہاتھ کے شر سے دوسرے مسلمان سلامت رہیں)

بسیار گوئی یعنی زیادہ بولنا انسان کی ناقچتگی و ناجھی کی دلیل ہے، جبکہ اس کے بر عکس خاموشی

(۱) ترمذی [۲۳۱] [۲۲۰۶] باب ماجاء فی حظوظ اللسان۔

(۲) یعنی بلا ضرورت اپنے گھر سے باہر گئی کوچوں اور بازاروں میں گھومنے رہنے سے پریز کیا جائے۔

(۳) نیز اس کا یہ معنی بھی بیان کیا گیا ہے کہ انسان کو چوتا باتیقی یا معمولی جیسا بھی گھر نصیب ہو وہ اسی پر راضی و قانع رہے اور دوسروں کے گھروں کی طرف نہ دیکھا کرے۔

(۴) یعنی گناہوں سے بچنے کی کوشش کے باوجود اگر غلطی انسانی کمزوری کے باعث کہی کوئی گناہ سرزد ہو جائے تو اس پر خوش ہونے یا اس پر اصرار کی بجائے جلد از جلد خلوص دل کے ساتھ توبہ واستغفار کا اہتمام کیا جائے۔

(۵) بخاری [۱۰] باب مِنْ سَلَمَ الْمُسْلِمُونَ مِنْ لَسَانِهِ وَيَدِهِ۔ نیز: مسلم [۲۱]

اور کم گوئی یقیناً عقلمندی و سمحداری کی نشانی ہے۔

مثال مشہور ہے: إذا تم عقل المرء نقصَ كَلَامٌ یعنی: ”انسان کی عقل جب بچتہ ہو جاتی ہے تو اس کی گفتگو کم ہو جاتی ہے“۔ نیز مثال مشہور ہے: مَنْ سَكَتَ سَلِيمٌ، وَمَنْ سَلِيمٌ نَجِيَ یعنی: ”جو شخص خاموش رہا وہی سلامت رہا“ اور جو سلامت رہا اسی نے نجات پائی۔ نیز: إِذَا كَانَ الْكَلَامُ مِنَ الْفِحْضَةِ فَالسُّكُوتُ مِنَ الذَّهَبِ یعنی: ”انسان کی گفتگو اگر چندی کی طرح قیمتی ہے تو اس کی خاموشی یقیناً سونے کی طرح قیمتی ہے۔“

لہذا ”کثرتِ کلام“ یعنی فضول اور بلا ضرورت گفتگو سے احتساب ضروری ہے، کیونکہ یہ عادت انسان کیلئے کسی بھی وقت کسی بڑی آفت و مصیبت کا سبب بن سکتی ہے۔ جبکہ اس کے برعکس کم گوئی میں انسان کیلئے عافیت و سلامتی کا راز پوشیدہ ہے۔ کسی کا شعر ہے:

ایک خاموشی سے ٹلتی ہیں ہزاروں مشکلات

جور ہا خاموش، سمجھو مل گئی اس کو نجات

جس طرح کمان سے نکلا ہوا تیر کسی صورت واپس نہیں آ سکتا، بندوق سے نکلی ہوئی گولی واپس نہیں ہو سکتی، یعنیہ اسی طرح جوبات ایک بار زبان سے نکل گئی وہ کسی صورت واپس نہیں آ سکتی۔ لہذا انسان کیلئے یہ بات انتہائی ضروری ہے کہ وہ اپنی زبان سے کوئی بھی لفظ ادا کرنے سے پہلے خوب اچھی طرح سوچ لیا کرے، جیسا کہ اردو میں محاورہ مشہور ہے: ”پہلے سوچو، پھر تلو، پھر بلو“۔ نیز کسی داشمن کا قول ہے کہ: ”اپنی آنکھیں اور کان کھلے رکھو، مگر زبان بند رکھو“۔ شاعر کہتا ہے:

مَا إِنْ نَدِمْتُ عَلَى سُكُوتِيَ مَرَّةٌ وَلَقَدْ نَدِمْتُ عَلَى الْكَلَامِ مِرَارًا

یعنی آج تک کبھی ایسا نہیں ہوا کہ مجھے اپنی ”خاموشی“ پر افسوس ہوا ہو، البتہ زندگی میں ایسے

موقع بارہا آئے کہ جب مجھے اپنے ”بولے“ پر انہائی ندامت اور حسرت کا سامنا کرنا پڑا۔ نیز کسی کا شعر ہے:

إِحْفَظْ لِسَانَكَ أَيْهَا الْإِنْسَانُ      لَا يَلْدَعْنَكَ هَذَا الشَّعْبَانُ

ترجمہ: (اے انسان! اپنی زبان کو خوب سنبھال کر اور احتیاط کے ساتھ استعمال کیا کرو، تاکہ کسی روز یہ ”سانپ“ تمہیں ڈس نہ لے۔) نیز کسی کا شعر ہے:

يَمُوتُ الْفَتَىٰ مِنْ عَثَرَةٍ بِلِسَانِهِ      وَلَيْسَ يَمُوتُ الْمَرءُ مِنْ عَثَرَةِ الرِّجْلِ

ترجمہ: (بعض اوقات کوئی نوجوان شخص ٹھوکر لگنے کی وجہ سے موت کے منه میں جا پہنچتا ہے۔ حالانکہ وہ ٹھوکرا سے پاؤں سے نہیں، بلکہ زبان سے لگی ہوتی ہے (یعنی انسان کیلئے پاؤں میں لگنے والی ٹھوکر کی نسبت زبان کی ٹھوکر بہت زیادہ خطرناک، مہلک، اور جان لیوا نا ثابت ہوا کرتی ہے)۔)

لہذا جس کسی کو دنیا و آخرت میں عافیت اور سلامتی ونجات مطلوب ہو اس کیلئے فضول گفتگو سے بہر صورت اجتناب اور مکمل گریزانہائی ضروری ہے۔

## (۲) کثرت مزاح:

”کثرت مزاح“، یعنی باہمی ہنسی مذاق اگر معقول حد کے اندر ہو تو یقیناً اس میں کوئی مضائقہ نہیں، بلکہ بعض اوقات تو کسی کی دلجوئی کیلئے ہنسی مذاق مطلوب و محدود ہے، البتہ اس موقع پر شرعی آداب کو لمحظا رکھنا ضروری ہے، مثلاً یہ کہ ہنسی مذاق میں بھی مبالغہ آمیزی اور دروغ گوئی سے اجتناب کیا جائے، نیز ایسی بات سے گریز کیا جائے جس میں کسی کی دل آزاری کا اندر یشیہ ہو۔ جبکہ اگر ہنسی مذاق کے موقع پر ان شرعی آداب کو پس پشت ڈال دیا جائے، یا

”حد اعدال“ کو لحوظہ نہ رکھا جائے تو یقیناً ایسی ہنسی مذاق سے اجتناب ضروری ہے، کیونکہ مومن کی شان یہ ہے کہ وہ حیادار اور باوقار ہو، جبکہ ضرورت سے زیادہ ہنسی مذاق یقیناً وقار کے منافی ہے۔

نیز ضرورت سے زیادہ اور بے موقع ہنسی مذاق میں بعض اوقات زبان سے کوئی ایسی بات نکل جاتی ہے کہ متكلم کو اس کی اہمیت و نزاکت کا احساس نہیں ہوتا، لیکن وہی بات مخاطب کے دل میں کسی تیر کی طرح پوسٹ ہو جاتی ہے.....! اور پھر تعلقات میں خوشنگواری کی بجائے تلخی و کشیدگی کا عنصر نمایاں ہونے لگتا ہے۔ شاعر کہتا ہے:

جِرَاحَاتُ السِّنَانَ لَهَا الْأَلْتِيَامُ      وَلَا يَلْتَامُ مَا جَرَحَ اللِّسَانُ  
یعنی: ”نیزوں کے زخم تو کبھی نہ کبھی بھر ہی جاتے ہیں، لیکن زبان کے زخم کبھی نہیں بھرتے، بلکہ ہمیشہ تازہ ہی رہتے ہیں.....“۔

نیز مثال مشہور ہے: لکل شیع بذر، و بذر العَدَاوَة : المِزَاح یعنی: ”ہر چیز کا ایک بیج ہوا کرتا ہے، اور باہمی نفرت وعداوت کا بیج ضرورت سے زیادہ ہنسی مذاق ہے۔“

چنانچہ مشاہدہ یہی ہے کہ بسا اوقات محض باہمی ہنسی مذاق میں اور بس کھیل، ہی کھیل میں کسی کے منہ سے کوئی ایسی بات نکل جاتی ہے کہ جس کی وجہ سے اچانک صورت حال یکسر تبدیل ہو جاتی ہے، قہقہوں اور مسکراہٹوں سے بھر پور مخفی دیکھتے ہی دیکھتے میداں کا رزار کا نقشہ پیش کرنے لگتی ہے۔

الہذا ”کثرتِ مزاح“، یعنی ضرورت سے زیادہ فضول ہنسی مذاق سے اجتناب ضروری ہے۔ بلکہ یہ بات تو خاص طور پر ذہن نشیں رکھنے کی ضرورت ہے کہ جس کسی کے ساتھ جس قدر نازک اور حساس نوعیت کے تعلقات ہوں، اس کے ساتھ فضول ہنسی مذاق سے اسی قدر

گریز ضروری ہے، تاکہ ان حساس اور نازک تعلقات میں کبھی کسی ناگواری یا تلخی کا کوئی عنصر شامل نہ ہونے پائے۔

(۳) جھوٹ: (۱)

یقیناً ”سچ“، ہر فضیلت کا شیع اور ہر خیر و خوبی کا سرچشمہ ہے، جبکہ اس کے برعکس جھوٹ ہر خرابی کی اصل اور ہر برائی کی جڑ ہے۔ جھوٹ کی قباحت و شناخت اس بات سے بھی واضح ہوتی ہے کہ قرآن کریم میں ”صدق“ کے بال مقابل ”نفاق“ کا تذکرہ کیا گیا ہے۔ جس سے یہ بات واضح و ثابت ہوتی ہے کہ ”صدق“، ایمان کی علامت، دنیا و آخرت میں سعادت مندی اور صلاح و فلاح کا سبب ہے۔ جبکہ ”جھوٹ“، کفر و نفاق کی علامت اور دنیا و آخرت میں بربادی اور ذلت و رسولائی کا سبب ہے۔

چنانچہ ارشادِ ربیٰ ہے: ﴿لِيَجْزِيَ اللَّهُ الصَّادِقِينَ بِصَدْقِهِمْ وَ يُعَذِّبَ الْمُنَافِقِينَ إِنْ شَاءَ أَوْ يَتُوبَ عَلَيْهِمْ إِنَّ اللَّهَ كَانَ غَفُورًا رَّحِيمًا﴾ (۲) ترجمہ: (تاکہ اللہ تعالیٰ سچوں کو ان کی سچائی کا بدلہ دے، اور منافقوں کو اگرچا ہے تو سزادے، یا ان کی توبہ قبول فرمائے، یقیناً اللہ تو بڑا ہی بخششہ والا ہم بان ہے)

رسول ﷺ نے ایک بار منافق کی نشانیاں بیان کرتے ہوئے فرمایا: (آلیۃُ الْمُنَافِقِ ثلَاثٌ: إِذَا حَدَثَ كَذَبٌ، وَإِذَا وَعَدَ أَخْلَفَ، وَإِذَا أَوْتُمْ خَانَ) (۳) ترجمہ: (منافق کی تین نشانیاں ہیں: جب بات کرے گا جھوٹ بولے گا، جب وعدہ کریا گا تو (۱) ”جھوٹ“ کی قباحت و شناخت کے بارے میں مزید تفصیل ”صدق“ کی فضیلت و اہمیت کے بیان میں صفحہ: ۲۱ پر ملاحظہ ہو۔ (۲) الاحزاب [۲۳]

(۳) بخاری [۳۳] باب ظلم دون ظلم، نیز بخاری: [۲۵۳۶] [۲۵۹۸] [۲۵۷۲۳] مسلم [۵۹] باب بیان خصال المُنَافِقِ ترمذی [۲۶۳] باب ماجاء فی علامۃ المُنَافِقِ احمد [۷۴۰] [۸۶۷]

وعدہ خلافی کرے گا، اور جب اس کے پاس کوئی امانت رکھی جائے گی تو اس میں خیانت کرے گا)۔

### (۲) غیبت:

”غیبت“ سے مراد ہے: ”کسی کی غیر موجودگی میں اس کے بارے میں کوئی ایسی بات کہنا جو اسے ناگوار محسوس ہو۔“ (۱)

یہاں یہ حقیقت ہمیشہ ذہنوں میں رُنگی چاہئے کہ فطری طور پر انسان کا مزاج یہ ہے کہ وہ اس بات کو قطعاً قبول نہیں کرتا کہ اس کی غیر موجودگی میں اس کے بارے میں کوئی نامناسب بات کہی جائے۔

نیز یہ بھی ناقابلٰ تردید حقیقت ہے کہ جب بھی کسی کی غیر موجودگی میں اس کے بارے میں کوئی نامناسب بات کہی جاتی ہے تو قانون قدرت یہی ہے کہ آج یا کل، جلد یا بعدِ زیاد بھی نہ کبھی یہ بات ضرور اس شخص تک پہنچ کریں رہیگی، اور اس وقت اس بات میں بڑی تبدیلیاں رونما ہو چکی ہوں گی، کہنے والے نے معمولی سی کوئی بات کہی، اور پہنچانے والے نے خوب بڑھا چڑھا کر بات پہنچائی، کہنے والے نے ہلکے ہلکے انداز میں کچھ کہا، مگر پہنچانے والے کا انداز یقیناً مختلف ہو گا، کہنے والے کی نیت میں شاید کوئی فساد ہو، جبکہ پہنچانے والا کسی اور نیت سے یہ بات پہنچایا گا..... اور پھر صورت حال بہت نازک اور خطرناک ہو جائیگی، بڑے مسائل پیدا ہوں گے، رنجشوں اور تلخیوں کا ایک طوفان برپا ہو جائیگا، باہمی تعلقات میں خوشنگواری کی بجائے تلخی و بد مزگی کی آمیزش ہو جائیگی، محبتیں نفرتوں میں بدل

(۱) ماحظہ ہو حدیث: أَنَدْرُونَ مَا لَغِيَّة؟ قَالُوا: اللَّهُ وَرَسُولُهُ أَعْلَمُ، قَالَ عَلَيْهِ السَّلَامُ: ذَكْرَ أَخَاكَ بِمَا يَكْرَهُ..... (مسلم: ۲۵۸۹) باب استحباب العفو والتواضع۔

جانبینگی، طبیعتوں میں بد مزاجی و کدورت آ جائیگی، انسانی رشتہوں کی عمارت منہدم ہونے لگے گی.....!!

اور پھر نتیجہ کیا ہو گا؟ صحت کی خرابی، سکون و اطمینان کا فقدان، اور بالآخر دنیا و آخرت کی بر بادی.....!!

لہذا اس بارے میں اسلامی تعلیمات، نیز حکمت و دانشمندی کا تقاضا یہی ہے کہ اگر کسی کو کسی کی کوئی بات، یا اس میں موجود کوئی عادت یا اس کی کوئی حرکت ناپسند ہو تو کسی تسری شخص کے سامنے اس بارے میں کسی قسم کے تذکرہ یا تبصرہ کی بجائے براہ راست خود اسی سے اس بارے میں گفتگو کر لی جائے، اور گفتگو کرتے وقت انداز خالصہ ناصحانہ ہو، ہمدردی اور خلوص نمایاں ہو، تحریر و تذیل مقصود ہو، جس طرح معانچ اپنے مریض کے ساتھ مکمل ہمدردی و محبت اور شفقت و خلوص کا اظہار کرتا ہے، اس کی تحریر و تذیل نہیں کرتا، اس کے علاج کے سلسلہ میں اس سے حاصل شدہ معلومات یا اس کے رازوں کی تشبیہ نہیں کرتا.....!

نیز جس طرح والدین اپنے کسی بچے میں موجود کسی اخلاقی عیب کی وجہ سے اسے محلى میں یا خاندان اور برابری والوں کے سامنے رسوا اور بدنام نہیں کرتے، بلکہ وہ تو اس کی پرده پوشی کی ہر ممکن کوشش کرتے ہیں اور انتہائی محبت و خلوص اور شفقت و ہمدردی کے ساتھ اس کی اصلاح کی فکر و جستجو میں مشغول رہتے ہیں۔ بعینہ اسی طرح کسی بھی مسلمان میں موجود کسی عیب، یا اس کی کسی ناپسندیدہ عادت یا حرکت پر اس کی تحریر و تذیل اور دوسروں کے سامنے اس کی تشبیہ کی بجائے اسے براہ راست خلوٹ میں مناسب طریقہ سے تنبیہ کر دی جائے، انداز ناصحانہ ہو، ناقدانہ ہو۔ اس طرح باہمی تعلقات میں کوئی خرابی و بد مرگی پیدا نہیں ہو گی، نہ ہی کسی رنجش یا تلخی کا اندیشہ ہے گا، ارشاد و بانی: ﴿أَدْعُ إِلَيْ سَبِيلٍ﴾

رَبِّكَ بِالْحِكْمَةِ وَالْمَوْعِظَةِ الْحَسَنَةِ ﴿۱﴾ (یعنی: ”اپنے رب کے راستے کی طرف لوگوں کو حکمت اور بہترین نصیحت کے ساتھ بلا یئے“) سے مطابقت بھی ہو جائیگی، فریضہ ”امر بالمعروف و نهی عن المنکر“ کی ادائیگی، نیز رسول اللہ ﷺ کے اس ارشاد کی تعمیل بھی ہو جائیگی: (مَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ) (۲) ترجمہ: (جس نے [دنیا میں] کسی مسلمان کی پرده پوشی کی، اللہ تعالیٰ [قیامت کے روز] اس کی پرده پوشی فرمائیں گے)۔

اس معاملہ کی اس قدر اہمیت و نزاکت، یا بالفاظِ دیگر ”غیبت“ کی اس قدر قباحت و شناخت اور اس کے بیشمار مفاسد اور بدترین نتائج کی وجہ سے ہی قرآن و حدیث میں اس سے مکمل اجتناب کی نہایت ہی سختی کے ساتھ تاکید کی گئی ہے اور اس کے انجام بدستے ڈرایا گیا ہے۔ چنانچہ ارشادِ ربانی ہے: ﴿وَلَا يَغْتَبْ بَعْضُكُمْ بَعْضًا أَيُّحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهُتُمُوهُ.....﴾ (۳) ترجمہ: (اور تم میں سے کوئی کسی کی غیبت نہ کرے، کیا تم میں سے کوئی بھی اپنے مردہ بھائی کا گوشت کھانا پسند کرتا ہے؟ تم کو اس سے گھن، ہی آئے گی.....)

یعنی قرآن کریم میں اللہ سبحانہ و تعالیٰ کی طرف سے غیبت کرنے والے کو اس شخص سے تشییہ دی گئی ہے جو اپنے مردہ بھائی کا گوشت کھائے۔ حالانکہ فطرت سلیمانیہ کا تقاضا تو یقیناً یہی ہے کہ فوت شدہ بھائی کی مناسب طریقہ سے تجهیز و تکفین کے بعد اسے جلد از جلد مکمل عزت و احترام کے ساتھ اس کی آخری منزل یعنی قبر تک پہنچادیا جائے، تاکہ اس کی لاش کسی بھی قسم

(۱) انخل [۱۲۵]

(۲) بخاری [۲۳۱۰] مسلم [۲۵۸۰] بعض روایات میں: سَتَرَهُ اللَّهُ فِي الدُّنْيَا وَالآخِرَةِ كَالْفَاظِينَ۔

(۳) الحجرات [۱۲]

کی بے حرمتی سے محفوظ و سلامت رہے۔

لیکن اس کے برعکس اگر کوئی شخص اپنے مردہ بھائی کا گوشت نوچ کر کھانا شروع کر دے تو یقیناً یہ انتہائی بے حصی سفا کی، اور سنگدلی کا مظاہرہ ہو گا۔ یعنی اسی طرح ”غیبت“ کرنے والا شخص بھی اللہ کی نظر میں گویا کہ اپنے بھائیوں کا گوشت نوچ کر کھانے کی کوشش میں مصروف رہتا ہے، اور اس طرح وہ اپنی بے حصی اور سنگدلی کا مظاہرہ کرتا ہے۔

دوسری بات یہ کہ اپنے مردہ بھائی کا گوشت کھانے والا انسان انتہائی بے حص اور سنگدل ہونے کے علاوہ مزید یہ کہ ”بزدل“ بھی ہے۔ کیونکہ اگر اس میں ہمت و شجاعت ہوتی تو یقیناً وہ اپنے مردہ بھائی کی بجائے کسی زندہ انسان کا گوشت کھا کر دکھاتا، اور تب وہ زندہ انسان اپنا دفاع کرتا، اپنی حفاظت کا انتظام کرتا، بلکہ شاید کوئی مناسب جوابی کارروائی بھی لے سکتا۔ لیکن اسے کسی زندہ انسان کا گوشت کھانے کی جرأت تو ہوئی نہیں، اسی لئے مردہ کا گوشت نوچ رہا ہے، اس سے بات واضح ہو گئی کہ یہ شخص اس انتہائی مکروہ و مذموم اور فوج ترین حرکت (یعنی مردہ بھائی کا گوشت کھانے) کے علاوہ مزید قابل ملامت و مذمت اس لئے بھی ہے کہ اس میں ایک اور بری صفت بھی موجود ہے، اور وہ ہے: ”بزدلی“۔ یعنی اسی طرح ”غیبت“ میں مبتلا شخص بھی مزید قابل ملامت و مذمت اس لئے بھی ہے کہ وہ ”بزدل“ بھی ہے۔ کیونکہ اگر وہ بہادر ہوتا اور اس میں ہمت و شجاعت ہوتی تو کسی کے بارے میں پیٹھ پیچھے باتیں بنانے کی بجائے اس کی موجودگی میں اور اس کے سامنے بات کرتا، اور تب وہ اپنی حفاظت کا کوئی انتظام کرتا، کوئی صفائی پیش کرتا، حاضرین کے سامنے درست اور اصل حقیقتِ حال واضح کرتا، بلکہ شاید وہ اس کے خلاف کوئی مناسب جوابی کارروائی بھی کرتا۔ یہی اس آیت کا مفہوم ہے۔

غیبت کے مرکب شخص کی حست و دنارت، نیز آخرت میں اس کیلئے انجام بدادر عبر تاک سزا کے بارے میں رسول ﷺ کا یہ ارشاد ملاحظہ ہو: (لَمَّا عُرِجَ إِلَيْهِ مَرَرَتْ بِأَقْوَامٍ أَهُمْ أَظْفَارُ مِنْ نُحَاسٍ يَخْشُونَ وُجُوهَهُمْ وَصُدُورَهُمْ، فَقُلْتُ مَنْ هُؤُلَاءِ يَا جَبَرِيلُ؟ قَالَ: هُؤُلَاءِ الَّذِينَ يَأْكُلُونَ لُحُومَ النَّاسِ وَيَتَعَوَّنُ فِي أَعْرَاضِهِمْ) (۱) ترجمہ: (معراج کے موقع پر میرا گذرایک ایسی قوم پر ہوا کہ جن کے ناخن تانبے کے تھے، جن سے وہ اپنے چہرے اور سینے نوج رہے تھے، میں نے کہا کہ: ”اے جبریل! یہ کون لوگ ہیں؟ [جبریل نے] کہا کہ: ”یہ لوگ ہیں جو لوگوں کا گوشت کھاتے ہیں اور ان کی عزتوں کو پامال کرتے ہیں“) (۲)

☆..... یہاں یہ بات بھی ذہن نشیں رکنی چاہئے کہ جب کوئی شخص کسی کے سامنے کسی کی غیبت کرتا ہے تو عموماً ہر سلیم الطبع انسان اس غیبت کرنے والے کے بارے میں فوراً ہی یہ رائے قائم کر لیتا ہے کہ یقیناً یہ شخص حاسد، کینہ پرور، کم ظرف، سازشی اور تنگدل قسم کا انسان ہے۔ نتیجہ یہ ہوتا ہے کہ غیبت کرنے والا شخص خود ہی مخاطب کی نظر وہ سے گرجاتا ہے اور اپنی عزت کھو بیٹھتا ہے۔

کہہ رہا تھا شوریدریا سے سمندر کا سکوت

جس کا چتنا ظرف ہے، اتنا ہی وہ خاموش ہے

لہذا جس کسی کو اپنی عزت و آبرو کا کچھ احساس ہوا سے چاہئے کہ دوسروں کے سامنے کسی کی غیبت کر کے خود اپنے آپ کو زلیل و رسوانہ کرے اور اپنے ہی ہاتھوں اپنی عزت و آبرو کی

(۱) احمد [۱۳۳۶۲]۔ ابو داؤد [۳۸۷۸] باب فی الغیبة۔ (۲) یعنی لوگوں کی غیبت کرتے ہیں اور اس طرح ان کی عزتیں پامال کیا کرتے ہیں۔ غور طلب بات ہے کہ سورۃ الحجرات میں وارد مضمون کی طرح یہاں اس حدیث میں بھی غیبت کرنے والے کو ان لوگوں کا گوشت کھانے والے سے تشبیہ دئی گئی ہے۔

بربادی کا سامان نہ کرے۔ کیونکہ دولت، صحت وغیرہ، غرضیکہ دنیا کی ہرنگت چھن جانے کے بعد دوبارہ مل سکتی ہے۔ لیکن عزت وہ واحد چیز ہے جو ایک بار ختم ہو جانے کے بعد دوبارہ کبھی نہیں مل سکتی۔ مثال مشہور ہے کہ: ”پہاڑ سے گرنے کے بعد انسان دوبارہ اٹھ سکتا ہے، لیکن نظر وہ مل سے گرنے کے بعد دوبارہ کبھی نہیں اٹھ سکتا۔“

☆.....البتہ اہل علم کے بقول بعض صورتوں میں ”غیبت“ کی اجازت ہے۔ اس سلسلہ میں اگرچہ اہل علم نے کافی تفصیل بیان کی ہے (۱) تاہم مختصر تذکرہ درج ذیل ہے:  
(الف): جب کسی انسان کے ساتھ کوئی ظلم و زیادتی یا کسی قسم کی حق تلفی ہوئی ہو، وہ حصول انصاف کی غرض سے کسی ایسے شخص کے سامنے ظالم کے بارے میں شکوہ و شکایت کرے کہ جس سے اسے یہ امید ہو کہ یہ شخص میری دادری کر سکتا ہے، اور مجھے انصاف دلا سکتا ہے۔  
 ارشاد ربانی ہے: ﴿لَا يُحِبُّ اللَّهُ الْجَهَرَ بِالسُّوءِ مِنَ الْقَوْلِ إِلَّا مَنْ ظُلِمَ﴾ (۲)  
 ترجمہ: (براہی کے ساتھ آواز بلند کرنے والے کو اللہ تعالیٰ پسند نہیں فرماتا، مگر مظلوم کو اجازت ہے)۔

(ب): کوئی شخص کسی کے ساتھ کوئی تعلق یا رشتہ قائم کرنا چاہتا ہے، مثلاً ازدواجی رشتہ کار و باری شراکت، یا لین دین، یا کسی بھی قسم کا کوئی معاملہ کرنا چاہتا ہے، اور اس بارے میں تحقیق و ججوکے طور پر اپنی تسلی واطمینان کی غرض سے اس نے کسی سے مشورہ طلب کیا، اور جس سے مشورہ طلب کیا گیا ہے وہ اس حقیقت سے خوب واقف ہو کہ جس کسی کے بارے میں مشورہ طلب کیا گیا ہے وہ اچھا انسان نہیں ہے، لہذا یہ رشتہ یا تعلق کسی صورت مناسب نہیں ہے اور اس میں مشورہ طلب کرنے والے شخص کیلئے سراسر خسارے اور بر بادی

(۱) تفصیل کیلئے ریاض الصالحین میں ”باب مایباخ من الغيبة“، (باب ۲۵۶) ملاحظہ ہو۔ (۲) النساء [۱۳۸]

کافوئی امکان ہے۔ ایسے میں اس شخص کو چاہئے کہ مشورہ طلب کرنے والے کو دنی یاد نہیوی خسارے اور بر بادی سے بچانے کی غرض سے مکمل ایمان داری کے ساتھ درست اور صحیح مشورہ دے اور اپنی دانست کے مطابق اسے اصل اور حقیقی صورتِ حال سے آگاہ کرے۔

رسول ﷺ کا ارشاد ہے: (الْمُسْتَشَارُ مُؤْتَمِنٌ) (۱) یعنی: ”جس کسی سے مشورہ طلب کیا جائے وہ [اس چیز کو اپنے ذمے امانت تصور کرتے ہوئے] مکمل ایمان داری کے ساتھ مشورہ دے“۔

(ج): کسی بچے کی اصلاح کی غرض سے اس کے والدین سے اس کی شکایت کرنا، تاکہ والدین بروقت کوئی تادبی کا رروائی یا مناسب اقدام کر سکیں۔

(د): بعض اہل علم کے بقول ایسے فاسق و فاجر افراد کی غیبت بھی مباح ہے کہ جن کا فرق و فجور ظاہر و معروف ہو، جنہیں اپنے فشق و فجور پر شرمندگی و ندامت کی بجائے فخر اور ناز ہو، اور وہ اپنے فرق و فجور کو مخفی و پوشیدہ رکھنے کی کوشش کی بجائے خود ہی اس کا اعلان و بیان اور تشہیر کرتے پھرتے ہوں.....!

البته احتیاط کا تقاضا یہی ہے کہ ایسی لغویات و خرافات سے بہر حال اجتناب ہی کیا جائے۔ ارشاد باری تعالیٰ: ﴿وَالَّذِينَ هُمْ عَنِ الْلَّغُو مُعْرِضُونَ﴾ (۲) (یعنی: ”اور وہ فضول اور بیہودہ کاموں سے منہ موڑ رکھتے ہیں) نیز ارشاد نبوی ﷺ: (مِنْ حُسْنِ إِسْلَامِ الْمَرءَ تَرْكُهَ مَا لَا يَعْنِيهِ) (۳) (یعنی: ”انسان کیلئے بہتر مسلمان ہونے کی علامات میں سے ایک چیز یہ بھی ہے کہ وہ ہر اس چیز سے کنارہ کشی اختیار کرے جس کے ساتھ اس کا کوئی تعلق نہ ہو“) کا بھی یہی تقاضا ہے۔

(۳) ترمذی [۲۳۱] [۲۷] [۱۷]

(۲) المؤمنون [۳] [۲۳] [۱]

(۱) ترمذی [۲۸۲۲]

(۵) نہیمہ:

”نہیمہ“ سے مراد ہے: ”چغی“، یعنی لوگوں کے دلوں میں باہم منافرت، تفریق، عداوت، اور بعض و کینہ جیسے خطرناک و مہلک ترین جذبات پیدا کرنے اور انہیں آپس میں لڑانے کی غرض سے ادھر ادھر با تین پہنچانا، جسے اردو میں عام طور پر ”لگائی بجھائی کرنا“ کہا جاتا ہے۔ اس فتح ترین حرکت کی وجہ سے معاشرے میں باہمی محبت والفت اور ایک دوسرے کیلئے عزت و احترام اور نیک جذبات کی بجائے دلوں میں کینہ، بعض و عداوت، اور نفرتوں کی چنگاریاں سلسلے لگتی ہیں، جس کے نتیجے میں قربتیں دوریوں میں بدل جاتی ہیں، رشتہوں میں دراڑیں پڑ جاتی ہیں، اور خاندان ٹوٹنے اور بکھرنے لگتے ہیں۔

چونکہ فتح عادت انسانی معاشرے کیلئے انتہائی مضر ہے اور اس کے نقصانات بیشمار ہیں، اسی لئے اسلام میں اس سے بازرہنے کی حد درجتا کیا ہے تلقین کی گئی ہے، بلکہ اس فتح حرکت کے مرکتب انسان کیلئے رسول اللہ ﷺ کی طرف سے ”عذابِ قبر“ کی خبر دی گئی ہے۔

حدیث ملاحظہ ہو:

☆ عن ابن عباس رضي الله عنهما قال: (مَرَّ رَسُولُ اللهِ عَلَيْهِ وَسَلَّمَ عَلَى قَبَرَيْنِ فَقَالَ: إِنَّهُمَا لَيَعْذَبَانِ، وَمَا يُعَذَّبَانِ فِي كَبِيرٍ، أَمَّا أَحَدُهُمَا فَكَانَ يَمْشِي بِالنَّمِيمَةِ، وَأَمَّا الْآخَرُ فَكَانَ لَا يَسْتَنِزُهُ مِنْ بَوْلِهِ) (۱)

ترجمہ: (حضرت ابن عباس رضی اللہ عنہما سے روایت ہے کہ رسول اللہ ﷺ ایک بار دو قبروں کے قریب سے جب گزرے تو آپؐ نے فرمایا: (اس وقت یہ دونوں قبروں والے عذاب میں بیٹلا ہیں، حالانکہ جس وجہ سے عذاب میں بیٹلا ہیں وہ [ظاہر] کوئی خاص بہت بڑی وجہ

نہیں ہے، ان میں سے ایک شخص تو [اس لئے عذاب میں متلا ہے کہ] چغلیاں کیا کرتا تھا، جبکہ دوسرا شخص پیشاب سے بچنے کا اہتمام نہیں کرتا تھا) (۱) (۲)

نیز رسول اللہ ﷺ کا ارشاد ہے: (شَرَّارُ عِبَادِ اللّٰهِ: الْمَشَاؤونَ بِالنِّيمَةِ، الْمُفَرِّقُونَ بَيْنَ الْأَجَبَةِ، الْبَاغُونَ لِلْبُرَاءِ الْعَنَتِ) (۳) ترجمہ: (اللہ کے تمام بندوں میں سے بدترین لوگ وہ ہیں جو کہ [لوگوں کے درمیان] چغلیاں کرتے بھرتے ہیں، باہم محبت کرنے والوں میں جدائی اور دوریاں پیدا کرتے ہیں، اور بیگنا ہوں پر جھوٹا الزم لگانے کیلئے موقع کی تلاش میں رہتے ہیں)۔

☆..... اس سلسلہ میں مزید یہ بات بھی یاد رکھنے کی اشد ضرورت ہے کہ کسی کی زبانی دوسروں کی چغلی یا غیبت سُن کر خوش ہونے یا اسے محض کھیل تماشا یا تفریح طبع کا ذریعہ سمجھنے کی قطعاً کوئی ضرورت نہیں ہے۔ کیونکہ یہی شخص جو آج ہمارے سامنے دوسروں کے عیوب بیان کر رہا ہے، کل ضرور بضرور دوسروں کے سامنے ہمارے عیوب بھی بیان کریگا۔ مثال مشہور ہے: مَنْ نَمَّ لَكَ نَمَّ عَلَيْكَ یعنی تمہارے سامنے دوسروں کی چغلی کرنے والا یہاں سے اٹھکر جب کسی دوسری محفل میں جائیگا تو یقیناً وہاں تمہاری چغلیاں کرے گا۔

(۱) اس حدیث میں کسی روایت میں: لا یستبرئ کے الفاظ وارد ہوئے ہیں۔ جبکہ ایک اور روایت میں: لا یستتر کے الفاظ ہیں، جو کہ ”ستر“ سے ہے، یعنی وہ شخص پیشاب کرتے وقت لوگوں کی نگاہوں سے بچنے کا اہتمام نہیں کیا کرتا تھا۔ ملاحظہ ہو: ولیل الفالحین لطرق ریاض الصالحین۔ از: محمد بن علان الصدیق الشافعی۔ ح: ۸۔ ص: ۲۹۔ باب تحریم النمیمة۔

(۲) یعنی وہ کوئی ایسی بہت بڑی مشکل بات نہیں تھی کہ جس سے بچنا ان دونوں کیلئے بہت مشکل کام تھا، بلکہ وہ تو بہت ہی معمولی اور آسان سی بات تھی کہ اگر یہ اس سے بچنا چاہتے تو سہولت بیکے سکتے تھے، مگر انہوں نے اس سے بچنے کی فکر اور کوشش نہیں کی، جس کے نتیجہ میں اب یہ دونوں اپنی اپنی قبر میں بڑے عذاب میں متلا ہیں۔

ہر کہ عیب دگر اس پیش تو آورد و شمرد      بے گماں عیب تو پیش دگر اس خواہ برد  
 ☆..... یہاں ضمانتی تذکرہ بھی مناسب رہی گا کہ دراصل اسلام میں جسمانی و روحانی ہر قسم کی نجاستوں سے پاک و صاف رہنے کی تاکید و تلقین کی گئی ہے۔ جیسا کہ اس حدیث مذکور میں ان دونوں افراد میں سے ایک کے بارے میں عذاب قبر میں بتا ہونے کی وجہ یہ بتائی گئی کہ وہ ظاہری اور جسمانی طہارت و صفائی کا اہتمام نہیں کرتا تھا، جبکہ دوسرے شخص کے بارے میں وجہ یہ بیان کی گئی کہ وہ روحانی یا اندر و فی نجاست میں بتا لاتھا۔ لہذا مسلمان کیلئے ظاہری و باطنی ہر قسم کی نجاست سے پاکیزگی و صفائی کا اہتمام والنزام اور فکر و جتو ضروری ولازی ہے۔ یہی مضمون اس ارشادِ بانی کا بھی ہے: ﴿إِنَّ اللَّهَ يُحِبُّ التَّوَابِينَ وَيُحِبُّ الْمُتَّطَهِّرِينَ﴾ (۱) ترجمہ: (یقیناً اللہ تعالیٰ پسند فرماتا ہے تو بہ کرنے والوں کو اور پاک و صاف رہنے والوں کو۔)

بلکہ قرآن کریم میں رسول اللہ ﷺ کے مقاصدِ بعثت کے تذکرہ و بیان کے ضمن میں ایک اہم ترین مقصد ”تزکیہ“ بھی بیان کیا گیا ہے۔ (۲)

لہذا جس کسی کو دنیا و آخرت میں عافیت اور سلامتی و نجات مطلوب ہو اس کیلئے ہر قسم کی فضول اور لغو گفتگو سے بہر صورت اجتناب اور مکمل گریزا انتہائی ضروری ہے۔

## (۶) طعن و تشنج:

مسلمان کو یہ حقیقت یاد رکھنی چاہئے کہ دوسروں پر عین کرنا، ان کا مذاق اڑانا، انہیں تماشا بانا، ان کی عزت و آبرو کو پامال کرنا، اسلامی تعلیمات کی رو سے یہ سب انتہائی کمروہ

(۱) البقرة [۲۲۲]

(۲) ﴿لَقَدْ مَنَّ اللَّهُ عَلَى الْمُؤْمِنِينَ ..... وَيُرَجِّكِيهِم .....﴾ آل عمران [۱۶۳]

اور فتح ترین عادات ہیں۔

حجۃ الوداع کے یادگار موقع پر رسول اللہ ﷺ نے اہل ایمان کو خطاب کرتے ہوئے ارشاد فرمایا: (انِ دِمَاءَكُمْ وَأَمْوَالَكُمْ وَأَعْرَاضَكُمْ حَرَامٌ عَلَيْكُمْ كَحُرْمَةٍ يَوْمُكُمْ هذَا، فِي بَلَدِكُمْ هذَا، وَفِي شَهْرِكُمْ هذَا) (۱) ترجمہ: ”تمہارا خون، تمہارا مال، اور تمہاری عزت و آبرو با ہم ایک دوسرے کیلئے اسی طرح قابل احترام ہے کہ جس طرح یہ آج کا دن، یہ جگہ، اور یہ مہینہ قبلی احترام ہے)

مقصد یہ کہ ہر مسلمان کے دل میں جس طرح یومِ عرفہ، حرم مکہ، اور حج کے مقدس ترین مہینے کی اہمیت و عزت پیوست اور رائج و ثابت ہے، یعنیہ اسی طرح دلوں میں با ہم ایک دوسرے کی جان و مال اور عزت و آبرو کی بھی اہمیت ہو اور ایک دوسرے کیلئے عزت و احترام کے مضبوط جذبات ہوں اور پھر با ہم رو یہ وسلوک بھی انہی جذبات کے تابع ہو۔

اسی طرح ارشاد نبوبی ﷺ ہے: (كُلُّ الْمُسْلِيمِ عَلَى الْمُسْلِمِ حَرَامٌ : عِرْضَهُ وَمَالُهُ وَدُمُّهُ) (۲) ترجمہ: (ایک مسلمان کیلئے دوسرے مسلمان کا سبھی کچھ حرام ہے: اُس کی عزت و آبرو بھی، اس کا مال بھی، اور اس کا خون بھی۔

لہذا مسلمانوں میں با ہم طعن، تشنیع، تمسخر و تفحیک، استہزاء، سب و شتم، فحش گوئی، نیز ایک دوسرے کی عیب جوئی جیسی ان فتح ترین عادات سے احتساب از حد ضروری ہے۔ چنانچہ قرآن کریم میں ارشاد ہے: ﴿وَيُلِّ لَكُلِّ هُمَّةٍ لُّمَّةٌ﴾ (۳) ترجمہ: (بر بادی ہے ہر عیب چلنے والے طعنہ دینے والے کیلئے)

اس آیت کے مفہوم میں دوسروں کو تمسخر و تفحیک کا نشانہ بنانا، مذاق اڑانا، زبان سے کسی کو عن

(۱) بخاری [۷] باب قول النبی ﷺ: رب مبلغ أدعى من سامع (۲) ترمذی [۱۹۲۷] (۳) همزہ [۱]

طبع اور ذلیل و بے عزت کرنا، ہاتھ پاؤں یا آنکھ کے اشارے سے یا کسی بھی شکل میں کسی کامداق اڑانا یا نقل اتنا رنا، دوسروں کے عیوب کی تلاش میں لگے رہنا اور پھر معاشرے میں یا برادری میں انہیں رسوا اور شرمسار کرنا، عزت و آبرو کو پامال کرنا..... وغیرہ ..... سب ہی کچھ شامل ہے۔

نیز ارشادِ بانی ہے: ﴿يَا أَيُّهَا الَّذِينَ آمَنُوا لَا يُسْخِرُ قَوْمٌ مِّنْ قَوْمٍ عَسَى أَنْ يَكُونُوا خَيْرًا مِّنْهُمْ﴾ (۱) ترجمہ: (اے ایمان والو! کوئی ایک قوم دوسری قوم کامداق نہ اڑائے، عین ممکن ہے کہ وہ ان سے بہتر ہوں)

یعنی مذاق اڑانے کی وجہ عموماً یہ ہوا کرتی ہے کہ مذاق اڑانے والا خود کو فضل اور اعلیٰ وارفع سمجھتا ہے اور دوسروں کو حقیر و مکتر تصور کرتا ہے، اسلئے وہ دوسروں کامداق اڑاتا ہے اور انہیں رسوا اور بے عزت کرتا ہے۔ اس آیت میں اللہ سبحانہ و تعالیٰ کی طرف سے یہ ارشاد ہوا کہ تمہیں کیا خبر کہ درحقیقت کون بہتر ہے اور کون مکتر؟ کون اعلیٰ ہے اور کون ادنیٰ؟ اس بات کا حقیقی علم تو فقط اللہ ہی کو ہے، عین ممکن ہے کہ جس کسی کو تم حقیر و مکتر سمجھتے ہوئے اس کامداق اڑا رہے ہو، اللہ کے نزدیک وہ تم سے افضل و بہتر ہو، اور اس کا مقام و رتبہ تم سے بڑھ کر ہو..... اللہ باہم ایک دوسرے کو تمثیر و تفحیک کا نشانہ نہ بناؤ، اور ایک دوسرے کی عزت اچھائے سے باز رہو۔

اسی مذکورہ بالا آیت میں آگے مزید ارشاد ہے: ﴿وَلَا تَلْمِزُوا أَنفُسَكُمْ وَلَا تَنَابِرُوا بِالْأَلْقَابِ﴾ ترجمہ: (آپس میں ایک دوسرے کی عیوب جوئی نہ کرو اور باہم ایک دوسرے کو بہرے ناموں سے نہ پکارو)

رسول ﷺ کا رثا داد ہے: (لَيْسَ الْمُؤْمِنُ بِاللَّغَانِ، وَلَا الطَّعَانِ، وَلَا الْفَاحِشُ وَلَا الْبَذَىءِ) (۱) ترجمہ: (مؤمن لعن طعن، اور خش و بیہودہ گفتگو کرنے والا نہیں ہو سکتا) اس بارے میں مزید درج ذیل باتیں خوب سمجھنے اور ذہن نشین کر لینے کی ضرورت ہے۔

☆.....انسان خطاء کا پتلا ہے، ہر انسان میں یقیناً کوئی نہ کوئی عیب تو ضرور ہوگا، ایسا انسان تو اس دنیا میں کوئی بھی نہیں کہ جس میں اخلاقی یا جسمانی کوئی بھی عیب یا نقص نہ ہو، یا جس سے زندگی بھر کبھی کوئی بھی خطاء یا الغرش سرزد نہ ہوئی ہو۔ ہر خطاء اور ہر عیب سے پاک تو فقط اللہ ہی کی ذات ہے۔ مثال مشہور ہے: من طلب أَخَاً بلا عِيْبٍ بِقِيَّةِ بِلَا أَخٍ یعنی اس دنیا میں جس کسی کوئی ایسے بھائی کی تلاش ہو جس میں کوئی بھی عیب یا خامی نہ ہو، تو ایسا شخص یقیناً بغیر بھائی کے ہی رہ جائیگا۔ یعنی اتنی بڑی دنیا میں زندگی بھر کی تلاش جستجو اور تگ دو کے باوجود ایسا کوئی انسان نہیں مل سکے گا جو اخلاقی یا جسمانی ہر قسم کے عیوب و نقصان سے مکمل خالی اور پاک ہو۔

لہذا ہر انسان کی سوچ یہ ہونی چاہئے کہ اگر کسی شخص میں مجھے کوئی عیب نظر آتا ہے تو یقیناً خود مجھے میں بھی کوئی نہ کوئی عیب تو ہوگا، بلکہ شاید بہت سے عیوب ہوں، محاورہ مشہور ہے کہ: وَفِيكَ عِيُوبٌ وَلِلنَّاسِ أَعْيُنٌ یعنی عیوب و نقصان تو خود تم میں بھی موجود ہیں، اور دیکھنے والوں کی آنکھیں بھی سلامت ہیں۔ لہذا رسولوں کے عیوب پر طعن و تشنیع، تمسخر و تھیک، اور ان کی تشہیر کی جائے اگر ہم ان کی پرده پوشی کریں اور خاموشی اختیار کریں تو دوسرے بھی ہمارے عیوب پر خاموشی پرده پوشی اور درگز رکارو یہ اختیار کریں گے، اور اس طرح ہم خود بھی سکون و اطمینان کی زندگی برکر سکیں گے..... اور دوسرے بھی چین کی زندگی

(۱) ترمذی [۱۹] باب ماجاء فی المعتنی۔

جی سکیں گے..... یوں معاشرے میں امن و امان اور سکون و اطمینان کی فضائے برقرار رہیں گی۔ جبکہ اس کے برعکس اگر ہم نے دوسروں کے عیوب کی تشهیر کر کے انہیں اذیت پہنچائی، معاشرے میں محلے اور برادری میں انہیں رسوا اور بدنام کیا، تو یقیناً وہ بھی ایسا ہی کوئی جوابی یا انتقامی اقدام کریں گے، تب زندگی اجیرن ہو جائیگی اور سکون و اطمینان غارت ہو جائیگا۔

☆..... اس بارے میں مزید ایک بات یہ بھی یاد رکھنی چاہئے کہ اسلامی تعلیم یہ ہے کہ دوسروں کے عیوب کی ٹوہ میں لگے رہنے اور پھر ان کی تشهیر اور معاشرے میں ان کی تحقیر و تذلیل کیجائے انسان کی نظر ہمیشہ خود اپنے عیوب پر رُنچی چاہئے، اپنی اصلاح کی فکر اور کوشش کی جائے، اپنے انجام، اپنی قبر اور اپنی آخرت کو یاد کیا جائے، اللہ کی عدالت میں خود اپنے حساب و کتاب اور اپنے بارے میں جوابد ہی کا احساس ذہن میں تازہ رہے اور ہمہ وقت یہی فکر دامن گیر ہے، دوسروں کی فکر چھوڑ دے۔

شاعر کہتا ہے:

الْمَرْءُ إِنْ كَانَ عَاقِلًا وَرِعًا أَشْفَلَهُ عَنْ عُيُوبِ النَّاسِ وَرَعًا  
كَمَا السَّقِيمُ الْمَرِيضُ يُشْفَلُهُ عَنْ وَجْعِ النَّاسِ كُلُّهُمْ وَجَعَهُ  
یعنی: ”عقلمند اور پارسا انسان دوسروں کی عیوب جوئی سے ہمیشہ باز رہتا ہے۔ جس طرح کسی درد میں مبتلا مریض اپنے درد کی وجہ سے دوسروں کے درد سے بے خبر رہتا ہے۔“  
یعنی جس کسی کو خود اس کے اپنے مرض نے بدحال کر کھا ہوا اور اپنے درد نے تڑپا کھا ہو۔.....  
اسے دوسروں کے درد کا ہوش کہاں ہو گا.....؟ شاعر کہتا ہے:  
نَتَحْتِي عَيْبَ كَيْ جَبْ هَمِينْ اپْنِي بَخْرَ رَهْبَهْ ڈھونڈَتَهْ غَيْرُوْنَ کَيْ عَيْبَ وَهَنْرَ  
پڑی اپنی برا کیوں پر جو نظر تو نگاہ میں کوئی برا نہ رہا

نیز کسی کا شعر ہے:

اوروں پر معرض تھیکن، جب آنکھ ہم نے کھولی  
خود اپنے دل میں ہم نے گنج عیوب دیکھا

☆..... نیز یہ بات بھی ذہنوں میں رہے کہ اس دنیا میں اگر کسی انسان میں موجود کسی اخلاقی یا جسمانی عیب پر جو کوئی اسے طعنہ دیگا، وہ یہ بات یاد رکھے کہ آج یا کل، جلد یا بعدیر، کبھی نہ کبھی ضرور وہ خود یا اس کے گھر کا کوئی فرد اسی عیب میں بنتا ہو کر رہیگا۔ یہی قانون قدرت ہے، جو کہ اٹل ہے اور پھر پر لکیر ہے۔

رسول ﷺ کا ارشاد ہے: (لَا تَغْتَبُوا الْمُسْلِمِينَ وَلَا تَتَبَعُوا عَوْرَاتَهُمْ ، فَإِنَّهُمْ مِنْ أَنْتَمْ يَتَبَعُ عَوْرَاتِهِمْ يَتَبَعُ اللَّهُ عَوْرَاتَهُ وَمَنْ يَتَبَعِ اللَّهُ عَوْرَاتَهُ يَفْضُحُهُ فَيَبْيَتِه) (۱) ترجمہ: (مسلمانوں کی غیبت نہ کیا کرو اور نہ ہی ان کے عیوب تلاش کیا کرو، کیونکہ جو کوئی ان کے عیوب تلاش کرے گا، اللہ اس کے عیوب تلاش کرے گا، اور اللہ جس کے عیوب تلاش کرے گا اس کے گھر میں ہی رسوا کر کے ہی چھوڑ گا)

یعنی اللہ سے تو کسی کا کوئی عیب پوشیدہ نہیں ہے، لہذا مقصد یہ کہ دوسروں کے عیوب کی ٹوہ میں لگے رہنے والے انسان کے ساتھ اللہ کی طرف سے ”ستاری“ اور اس کی ”پردہ پوشی“ کی بجائے اس کی ذلت و رسوانی کے اسباب پیدا کر دینے جائیں گے، خواہ وہ ذلت و رسوانی کے خوف سے گھر سے لکنا، ہی چھوڑ دے اور اپنے گھر میں بند ہو کر بیٹھ جائے، مگر اس کے

(۱) ابو داؤد [۳۸۸۰] ترمذی [۲۰۳۲] باب ماجاء فی تقييم المؤمن - نیز: احمد [۱۹۷۹۱] [۱۹۸۱۶] [۲۲۳۵۵] بعض روایات میں لَا تَغْتَبُوا الْمُسْلِمِينَ کی بجائے لَا تُؤذُوا الْمُسْلِمِينَ کے الفاظ وارد ہوئے ہیں۔ نیز بعض روایات میں وَلَا تَتَبَعُوا کی بجائے وَلَا تَتَنَبَّهُوا (یعنی: ”اتباع“ کی بجائے: ”تبیع“) اسی طرح بعض روایات میں يَفْضُحُهُ فی بَيْتِه کی بجائے يَفْضُحُهُ فی جَوْفِ رَحْلِه کے الفاظ ہیں۔

باؤ جو وہ ذلیل و رسوایہ کرہی رہے گا۔

یہی قانون قدرت اخلاقی عیب کے علاوہ کسی جسمانی نقص یا عیب پر طنز و تفسیر کے سلسلہ میں بھی ذہن نشیں رہنا چاہئے۔

حضرت عبد اللہ بن مسعود رضی اللہ عنہ کا قول ہے: (لو سَخِرْتُ مِنْ كَلْبٍ لَخَشِيتُ أَنْ أَحَوَّلَ كَلْبًا) (۲) یعنی: ”میں تو اس خوف سے کبھی کسی کتنے کا بھی مذاق نہیں اڑاتا کہ کہیں مجھے بھی کتا ہی نہ بنادیا جائے۔“

☆.....لہذا انسمندی کا تقاضا یہی ہے کہ انسان اس بارے میں اسلامی تعلیمات وہدیات کی مکمل پیروی کرتے ہوئے دوسروں کی عیب جوئی، طعن و تشنیع اور تفسیر و تھیک سے باز رہے، اور خود اپنے آپ پر نیزاپنے اہل و عیال پر حرم کرے۔ ورنہ قدرت کے بنائے ہوئے اس اٹل قانون کے مطابق جلد یا بدیری یہی نتیجہ ظاہر ہو کر رہے گا کہ: ”جیسی کرنی ویسی بھرنی ہے ضرور.....!“ اور تب حسرت وندامت کے سوا اس کے ہاتھ کچھ نہ آسکے گا اور وہ خود دنیا کے سامنے نشان عبرت بن کر رہ جائے گا.....!!!



## ”تکبر“ سے اجتناب

”تکبر“ اور ”غورو“ سے مراد ہے: ”خود کو دوسروں سے افضل، اعلیٰ وارفع سمجھنا اور دوسروں کو اپنے مقابلہ میں کمتر، حقر و ذلیل تصور کرنا، جس طرح ابلیس نے خود کو حضرت آدم علیہ السلام سے افضل و بر تسبیحتے ہوئے یوں کہا کہ: ﴿أَنَا خَيْرٌ مِّنْهُ﴾ (۱) یعنی: ”میں تو اس سے بہتر ہوں۔“ -

”تکبر“ سے اجتناب کی ضرورت و اہمیت اس بات سے ہی بخوبی واضح ہو جاتی ہے کہ قرآن کریم میں ابلیس کے بارے میں ارشاد ہے: ﴿أَبَيْ وَاسْتَكْبَرَ وَكَانَ مِنَ الْكَافِرِينَ﴾ (۲) ترجمہ: (اس نے انکار کیا اور تکبر کیا اور وہ کافروں میں ہو گیا) گویا تکبر و غرور شیطانی عمل ہے، لہذا مومن کیلئے بہر صورت اس سے مکمل اجتناب ضروری ولازمی ہے۔

نیز ”تکبر“ کی قباحت و شناع� درج ذیل آیات کی روشنی میں بھی ملاحظہ ہو:

ارشاد ربانی ہے: ﴿سَأَصْرِفُ عَنِ آيَاتِي الَّذِينَ يَتَكَبَّرُونَ فِي الْأَرْضِ بِغَيْرِ الْحَقِّ﴾ (۳) ترجمہ: (میں ایسے لوگوں کو اپنے احکام سے برگشۂ ہی رکھوں گا جو دنیا میں تکبر کرتے ہیں، جس کا انہیں کوئی حق حاصل نہیں)

نیز ارشاد ہے: ﴿إِنَّهُ لَا يُحِبُّ الْمُسْتَكْبِرِينَ﴾ (۴) ترجمہ: (یقیناً وہ [اللہ] تکبر کرنے والوں کو پسند نہیں فرماتا)

(۱) الاعراف [۱۲] نیز: م [۷۶] (۲) البقرة [۳۲] (۳) الاعراف [۲۶]

(۴) الحج [۲۳]

نیز ارشاد ہے: ﴿كَذِلِكَ يَطْبَعُ اللَّهُ عَلَىٰ كُلِّ قَلْبٍ مُتَكَبِّرٍ جَبَارٍ﴾ (۱) ترجمہ: (اللہ تعالیٰ اسی طرح ہر مغرور سرکش کے دل پر مہر لگا دیتا ہے)

نیز ارشاد ہے: ﴿أَلَيْسَ فِي جَهَنَّمَ مَثَوًى لِلْمُتَكَبِّرِينَ﴾ (۲) ترجمہ: (کیا تکبیر کرنے والوں کا ٹھکانہ جہنم میں نہیں ہے؟)

نیز ارشاد ہے: ﴿فَلَبِئِسَ مَثَوًى الْمُتَكَبِّرِينَ﴾ (۳) ترجمہ: (پس کیا ہی براٹھ کانہ ہے تکبیر کرنے والوں کا)

نیز ارشاد ہے: ﴿وَلَا تَمْشِ فِي الْأَرْضِ مَرَحًا إِنَّكَ لَنْ تَخْرُقَ الْأَرْضَ وَلَنْ تَبْلُغَ الْجِبَالَ طُولًا﴾ (۲) ترجمہ: (اور زمین میں اکڑ کرنے چل کر تو زمین کو پھاڑ سکتا ہے اور نہ لمبای میں پھاڑوں کو پہنچ سکتا ہے)

یعنی انسان تکبیر اور فخر و غرور کی وجہ سے خواہ کتنا ہی اتر کر اور اکڑ کر چلے، نیز اللہ کی بنائی ہوئی زمین پر خوب زور زور سے پاؤں مار کر دیکھ لے، مگر یہ کہ وہ اپنے پاؤں سے یا اپنی مغرورانہ چال سے زمین کو پھاڑ تو سکتا نہیں۔ اسی طرح خواہ وہ کتنا ہی تن کر، سراٹھا کر، اور گردان لمبی کر کے چل لے، مگر یہ کہ اللہ کے بنائے ہوئے پھاڑوں کے برابر لمبای کو وہ نہیں پہنچ سکتا..... تو پھر اس مغرورانہ چال سے کیا فائدہ.....؟

اور یہ تکبیر محض مغرورانہ چال تک ہی محدود نہیں ہے، بلکہ انسان کی گفتگو، لب و لہجہ، رفتار و گفتار، دوسروں کے ساتھ اس کے معاملات، اہل خانہ، عزیز و احباب، دوستوں اور ساتھیوں کے ساتھ اٹھتے بیٹھتے اس کاروباریہ و سلوک وغیرہ..... ان تمام امور میں کبر و غرور سے اجتناب ضروری ہے۔

(۱) غافر موسمن [۳۵] (۲) الزمر [۲۰] (۳) انجل [۲۹]

(۴) الاسراء، بني اسرائيل [۳۷]

اسی طرح ارشادِ بانی ہے: ﴿وَلَا تُصِّرِّ خَذَكَ لِلنَّاسِ وَلَا نَمْشِ فِي الْأَرْضِ مَرَحًا إِنَّ اللَّهَ لَا يُحِبُّ كُلَّ مُخْتَارٍ فَخُورٍ﴾ (۱) ترجمہ: (لوگوں کے سامنے اپنے گال نہ پھلا) (۲) اور زمین پر اتر اکرنہ چل، کسی تکبیر کرنے والے شخچ خور کے کو اللہ پسند نہیں فرماتا) (۳)

نیز ارشاد ہے: ﴿وَاقْحِدْ فِي مَشِيكَ﴾ (۴) ترجمہ: (اپنی چال میں میانہ روی اختیار کر) (۵)

یعنی ایسی چال سے گریز کیا کیا جائے جس سے مال و دولت، جاہ و منصب، طاقت و قوت، حسن و جمال، یا اور کسی بھی وجہ سے دوسروں کے سامنے تکبر اور فخر و غرور کا اظہار ہوتا ہو۔ نیز اس کے مفہوم میں یہ بھی شامل ہے کہ انسان نہ تو بہت تیز چلے، اونہی بہت سست رفتاری کا مظاہرہ کرے، بلکہ اپنی چال میں اعتدال پیدا کرے۔ کیونکہ بلا ضرورت تیز چلانا شرف اور وقار کے تقاضوں کے مطابق ہو۔ نیز بہت تیز چلنے میں گرجانے، خود اپنے آپ کو یا کسی دوسرے کو کوئی چوٹ لگ جانے یا تکلیف پہنچنے کا اندیشہ بھی ہے۔ اس کے برعکس بہت آہستہ چلنے میں بھی یہ قباحت ہے کہ اس طرح دوسرے را گیروں کیلئے راستے میں رکاوٹ پیدا ہوگی۔ نیز بلا وجہ سست رفتاری میں بیماروں اور معدوروں کے ساتھ مشاہد بہت بھی ہے، لہذا جب اللہ نے صحت و تدرستی جیسی امور اور گراں قدر نعمت سے نوازا ہو تو بلا وجہ بیماروں اور معدوروں کے ساتھ مشاہد بہت اختیار کرنا یقیناً بہت بڑی ناشکری ہے۔

نیز بہت آہستہ چلنے میں مغروروں اور متکبروں کے ساتھ مشاہد بہت بھی ہے، کیونکہ اکثر مغروف

(۱) اقمان [۱۸] (۲) یعنی جب کوئی دوسراتم سے ہمکام ہو تو تکبر اور غرور کی وجہ سے اس سے اپنا منہ نہ پھیرو۔

(۳) اقمان [۱۹]

و متكلب قسم کے لوگ بھی اکٹھ کر اور اتر اکراہتہ آہستہ چلتے ہیں، گویا کہ گن گن کر قدم رکھ رہے ہوں، اس طرح تکبیر و قصع کے ذریعہ وہ دوسروں پر اپنا امتیاز جانا چاہتے ہیں۔  
متكلب انسان کو یہ قانونِ قدرت ہمیشہ یاد رکھنا چاہئے کہ تکبیر و غرور، خود پسندی، اور خود نمائی کا یقینی انجام دنیا و آخرت میں ذلت و رسوانی اور ہلاکت و بر بادی ہے۔

ایک حدیث قدی میں رسول اللہ ﷺ کا یہ ارشاد ہے کہ اللہ سبحانہ و تعالیٰ فرماتے ہیں:  
 (الْكَبِيرِ يَا رِدَائِيْ، وَالْعَظَمَةُ إِزَارِيْ، فَمَنْ نَازَ عَنِيْ وَاحِدًا مِنْهُمَا، أَلْقَيْتُهُ فِي جَهَنَّمَ) (۱) ترجمہ: (بڑائی میری چادر ہے، اور عظمت میری ازار ہے، جو شخص مجھ سے ان کو چھیننا چاہے گا، میں اسے جہنم میں پھینک دوں گا) یعنی ”عظمت و کبریائی“، محض اللہ سبحانہ و تعالیٰ کے ساتھ مخصوص ہے، لہذا جو کوئی اس صفت کو اپنانے کی کوشش کرے گا وہ اپنے لئے خود جہنم کا سامان کرے گا۔

نیز رسول ﷺ کا ارشاد ہے: (لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ ذَرَّةٍ مِنْ كَبْرٍ) (۲) ترجمہ: (وہ شخص جنت میں داخل نہ ہوگا جس کے دل میں ذرہ برابر بھی کبر و غرور ہو)

☆..... ”کبر و غرور“ کے عکس اللہ سبحانہ و تعالیٰ کی رضا مندی و خوشنودی کی خاطر توضیح اور عجز و انکسار کو اپنا شیوه و شعار بنانے والوں کیلئے قرآن و حدیث میں اللہ و رسول ﷺ کی طرف سے جنت کی خوشخبری اور دنیا و آخرت میں کامیابی، اور عزت و رفتت کی نوید سانی گئی ہے۔ چنانچہ قرآن کریم میں قارون کی سرکشی، تکبیر اور طغیان کے نتیجے میں ہلاکت و بر بادی کے تذکرہ کے بعد، توضیح و انکسار کا راستہ اختیار کرنے والوں کیلئے اللہ سبحانہ و تعالیٰ کی طرف

(۱) ابن ماجہ [۳۱۷۴] [۳۱۷۵] [۳۱۷۶] [۵۶۷] [۳۲۷] [۳۲۸] وغیرہ

(۲) مسلم [۹۱] باب تحریم التکبیر۔

سے انعام، آخرت کی کامیابی اور عدہ انعام کا تذکرہ و بیان ہے۔

ارشادِ ربانی ہے: ﴿تَلَكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا وَالْعَاقِبَةُ لِلْمُتَّقِينَ﴾ (۱) ترجمہ: (آخرت کا یہ بھلاگھر ہم انہی کیلئے مقرر کر دیتے ہیں جو زمین میں اونچائی، بڑائی اور فخر نہیں کرتے، نہ ہی فساد کی چاہت رکھتے ہیں، اور آخرت کی بھلاگھر تو پر ہیزگاروں کیلئے ہے)

اسی طرح قرآن کریم میں اللہ کے خاص بندوں کی صفات و علامات کے تذکرہ و بیان کے ضمن میں ایک یہ صفت بھی مذکور ہے: ﴿وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هُوُنَّا﴾ (۲) ترجمہ: (رحمن کے [سچے] بندے وہ ہیں جو زمین پر عاجزی کے ساتھ چلتے ہیں)

نیز قرآن کریم میں اللہ سبحانہ و تعالیٰ کی طرف سے اپنے نبی ﷺ کو مومنین کے ساتھ ہمیشہ نری سے پیش آنے اور تواضع و انکسار اختیار کرنے کی تاکید کی گئی ہے، چنانچہ ارشادِ ربانی ہے: ﴿وَأَخْفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ﴾ (۳) ترجمہ: (آپ ان لوگوں کے ساتھ فروتنی سے پیش آئیے جو مسلمانوں میں شامل ہو کر آپ کی راہ پر چلیں) رسول ﷺ کا ارشاد ہے: (مَا زَادَ اللَّهُ عَبْدًا بِعْفًا إِلَّا عِزًّا، وَمَا تَوَاضَعَ أَحَدُ اللَّهِ إِلَّا رَفَعَهُ اللَّهُ) (۴) ترجمہ: (جب کوئی بندہ [کسی سے انتقام کی بجائے اسے] معاف کر دیتا ہے تو اللہ تعالیٰ اس کی عزت میں اضافہ و ترقی عطا فرماتے ہیں، نیز جو کوئی اللہ کی رضا مندی کیلئے تواضع و انکسار اختیار کرتا ہے اللہ تعالیٰ اسے مزید رفعت و بلندی عطا فرماتے ہیں)۔

(۱) القصص [۸۳] (۲) الفرقان [۲۳] (۳) اشعراء [۲۱۵]

(۴) مسلم [۲۵۸۸] باب اختیاب العفو والتواضع۔

نیز ارشادِ نبی ﷺ ہے: (إِنَّ اللَّهَ تَعَالَى أَوْحَى إِلَيْيَ أَنْ تَوَاضَعُوا، حَتَّى لَا يُفْخَرَ أَحَدٌ عَلَى أَحَدٍ، وَلَا يَبْغِي أَحَدٌ عَلَى أَحَدٍ) (۱) ترجمہ: (اللہ تعالیٰ نے میری طرف یہ دھی ٹھیجی ہے کہ باہم ایک دوسرے کے ساتھ تواضع سے پیش آیا کرو، کوئی کسی کے سامنے فخر و غرور کا مظاہرہ نہ کرے، اور نہ ہی کوئی کسی کے ساتھ ظلم و زیادتی کرے)

☆..... یہاں یہ بات بھی ذہنوں میں رہنی چاہئے کہ کبر و غرور، فخر و مباہات، خود پسندی و خود نمائی، اور حبِ جاہ جیسی مکروہ و مذموم ترین صفت و عادت محض فساق و فجار یادِ دنیا کے طلبگاروں تک ہی محدود نہیں ہے، بلکہ بسا اوقات بہت سے اصحاب علم و فضل اور عابدو زاہد قسم کے لوگ بھی شیطان کی اس شاطرانہ چال اور اس کے بچھائے ہوئے اس دلفریب و خوشنما جاں میں پھنس کر اپنی تمامِ متر متاع سے محروم ہو جاتے ہیں اور اپنی محنت و ریاست بر باد کر بیٹھتے ہیں۔

غورِ زہد نے سکھلا دیا ہے زاہد کو کہ بندگاں خدا پر زبان دراز کرے اس قسم کے عبادو زہاد کے ساتھ اللہ سبحانہ و تعالیٰ کی طرف سے جو معاملہ ہو اور ان کیلئے جو فیصلہ ہو وہ تو ایک الگ اور مستقل پریشانی کا سبب ہے ہی، اس کے علاوہ مزید یہ کہ وہ خلقِ خدا کی نظروں سے بھی گرجاتے ہیں اور جگ ہنسائی ان کا مقدر بن جاتی ہے۔

اس کی مزید تفصیل اس طرح سمجھ لینی چاہئے کہ انسانوں کی دراصل دو قسمیں ہیں: دنیا کے طلبگار اور دین کے طلبگار۔ دنیا کے طلبگاروں کو تو شیطان مال و وزر کی ہوں، نیز فسانی وجسمانی خواہشات میں مشغول و منہمک رہنے کا حکم دیتا ہے۔ جبکہ دین کے طلبگاروں کی بر بادی کیلئے وہ مُحب جاہ کبر و غرور ریا کاری، خود پسندی و خود نمائی جیسے ہتھمنڈے استعمال

کرتا ہے۔ چنانچہ بعض اوقات کسی شخص کے علم و فضل اور تقویٰ وزہد کی وجہ سے لوگ اسے انہائی قدر و منزلت کی نگاہ سے دیکھتے ہیں اور اس کیلئے دیدہ و دول فرش را کرنے رکھتے ہیں۔ لیکن اس تقویٰ وزہد نیز عزت اور قدر و منزلت ہی کے ذریعہ شیطان اس کی رسوانی و بر بادی کا انتظام اس طرح کرتا ہے کہ اس کے دل میں کبروغرور خود پسندی، ریاء اور حب جاہ جیسے مذموم و مکروہ جذبات ڈال دیتا ہے، اور پھر یہی چیز اس کیلئے بر بادی کا سبب بن جاتی ہے۔ مزید یہ کہ اس قسم کا انسان بعض اوقات اپنی اس قدر و منزلت پر اللہ کی شکر گذاری اور عجز و انصار کا راستہ اختیار کرنے کی بجائے مزید قدر و منزلت کی ہوں میں کوئی ایسی بات یا ایسی حرکت کر بیٹھتا ہے کہ جس کی وجہ سے اس کی تمام تر عزت یکسرخاک میں مل جاتی ہے اور اسے خفت اور ذلت و رسوانی کا سامنا کرنا پڑتا ہے۔

☆..... نیز اس کی مثال اس طرح بھی بیان کی جاسکتی ہے کہ فرض کیجئے کہ کسی ادارے میں متعدد ملازمین کام کرتے ہوں، ان میں سے کچھ افراد ایسے ہوں کہ جن کی مہارت و قابلیت اور کارکردگی کا معیار بہت اعلیٰ نہ ہو، لیس گزارے لاکچ ہو، البتہ مجموعی طور پر متعلقہ افسران بالا ان سے مطمئن ہوں..... جبکہ اسی ادارے میں کوئی بہت ہی لاکچ و فاقہ انسان بھی موجود ہو جس کی کارکردگی باقی تمام افراد کے مقابلہ میں نہایت ہی عمدہ و اعلیٰ ہو، اور ہر طرف اس کی شہرت اور بڑی قدر و منزلت ہو، نیز یہ شخص اٹھتے بیٹھتے ہر موقع پر ہمیشہ افسران بالا کے سامنے اپنی قابلیت و مہارت اور حسن کارکردگی کی داستانیں بیان کر کے ان سے خوب داد و تحسین بھی وصول کرتا رہتا ہوا اور ان کا محبوب و مقرب اور نو نظر بنا ہوا ہو..... مگر اس قدر و منزلت، عزت افزاں اور آفرین وداد و تحسین پر اللہ کا شکر ادا کرنے اور لس اپنے کام سے کام رکھنے کی بجائے یہ شخص ہمیشہ افسران بالا کے سامنے اپنے دوسرے ساتھیوں کے پست

معیار کی خوب تشبیر بھی کرتا چلا جاتا ہوا اور ان کی تحریر و تبدیل کا کوئی موقع ہاتھ سے نہ جانے دیتا ہو..... اس کی اس حرکت کی وجہ سے یقیناً نتیجہ یہ برآمد ہو گا کہ رفتہ رفتہ اس کے افراد بالا اس کی اس مکروہ عادت اور مذموم خصلت کی وجہ سے اس سے بیزار بلکہ تنفس ہو جائیں گے، اور پھر صورت حال یکسر تبدیل ہو جائے گی، یہ شخص اپنی تمام تر مہارت، صلاحیت، اور قابلیت ولیاقت، نیز محنت و جان فشانی اور حسن کار کردگی کے باوجود مکروہ اور ناپسندیدہ قرار پائیگا، اور ہر کوئی اس سے کنارہ کشی اور گلو خلاصی کی کوشش کریگا۔ جبکہ اس کے دوسرا ساتھی نسبت اپنے پست معیار کے باوجود خود پسندیدہ قرار دیئے جائیں گے..... کسی نے درست کہا ہے کہ: ”غزوہ کا سرنچا“۔

☆..... کبر و غزوہ، خود پسندی، خود نمائی، جھوٹی عزت اور سستی شہرت کی طلب، نیز ہب جاہ وغیرہ کی نہ ملت میں گذشتہ سطور میں جو کچھ بیان کیا گیا ہے، اگرچہ ہر مہذب و مشفق انسان ان تمام باتوں کا مکمل علم و ادراک اور اس بارے میں خوب آگاہی و شعور اور واقفیت و معرفت رکھتا ہے، اور بچپن سے ہی اس قسم کی باتیں درسی وغیرہ درسی کتب میں بکثرت اس کی نظر سے گذرتی رہتی ہیں اور ساعت سے ٹکراتی رہتی ہیں۔ لیکن اس کے باوجود حقیقت یہ ہے کہ انسان اکثر و بیشتر ان باتوں سے غافل رہتا ہے، اور جب کبھی وہ اپنے علم و فضل اور مقام و مرتبہ کے باوجود خود پسندی کے جذبہ سے مجبور ہو کر ایسی کوئی نامناسب حرکت کر دیٹھتا ہے اور اس کے نتیجے میں اسے ذلت و خفت اٹھانا پڑتی ہے، تب اسے بچپن میں پڑھی ہوئی وہ تمام باتیں یاد آنے لگتی ہیں۔ لیکن ”اب پچھتا وے کیا ہوت جب چڑیاں چک گئیں کھیت.....“ لہذا نہ مندی کا تقاضا یہ ہے کہ انسان ان باتوں کو گاہے بگاہے پڑھتا اور سوچتا رہا کرے اور اس چیز کو اپنے روزمرہ کے معمولات میں شامل کر لے۔

### ”غصہ“؛ دین و دنیا کا خسارہ:

قرآن کریم میں اہل ایمان کی علامات و صفات کے تذکرہ و بیان کے ضمن میں ارشاد ہے:

﴿وَالْكَاظِمِينَ الْغَيظَا وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ﴾ (۱)

ترجمہ: (وہ غصہ پی جانے والے اور لوگوں سے درگذر کرنے والے ہیں، اللہ تعالیٰ ان نیک کاروں سے محبت فرماتا ہے)

نیز ارشاد ربانی ہے: ﴿وَالَّذِينَ يَجْتَنِبُونَ كَبَائِرَ الْإِثْمِ وَالْفَوَاحِشَ وَإِذَا مَا غَضِبُوا هُمْ يَغْفِرُونَ﴾ (۲) ترجمہ: (اور وہ کمیرہ گناہوں سے اور بے حیائیوں سے بچتے ہیں اور غصے کے وقت [بھی] معاف کر دیتے ہیں)

رسول ﷺ کی خدمت میں ایک شخص حاضر ہوا اور گزارش کی کہ: اے اللہ کے رسول! مجھے کچھ وصیت فرمائیے۔ آپ ﷺ نے جواب میں ارشاد فرمایا: (لَا تَفْحَسْبَ) یعنی: ”غصہ نہ کیا کرو۔“ اس شخص نے متعدد بار اپنی بھی گزارش دہرائی، اور ہر بار رسول ﷺ نے اسے یہی وصیت فرمائی۔ (۳)

اس حدیث کی روشنی میں ”غصہ“ کی قباحت و شناخت، نیز انسان کیلئے اس سے احتساب کی ضرورت و اہمیت واضح و ثابت ہوتی ہے۔

☆..... حقیقت یہ ہے کہ غصہ انسان کی عقل کا، نیز اس کی صحت کا شکن ہے، کیونکہ  
 ☆..... زیادہ غصہ دکھانے والا انسان خطرناک اور مہلک قسم کے جسمانی، نفسیاتی، ہنی،  
 اور اخلاقی و روحانی امراض و آفات کا شکار ہو کر جلد ہی راجحی ملک عدم ہو جاتا ہے۔

☆.....زیادہ غصہ دکھانے والا انسان خود اپنے ہی ہاتھوں اپنی خانہ بر بادی کا سامان کرتا ہے، کیونکہ اس کے اس غصیلے اور درشت مزاج کی وجہ سے گھر میں آئے دن تلخ کلامی اور نوک جھوٹک ہوتی رہتی ہے، جس کے نتیجے میں اکثر ویسٹر طلاق تک نوبت جا پہنچتی ہے اور پھر اس کا گھر بر باد اور اس کے بچے در بدر ہو جاتے ہیں۔

☆.....غصہ دکھانے والا انسان کبھی ترقی نہیں کر سکتا، کبھی کامیابی و کامرانی سے ہمکنار نہیں ہو سکتا، کبھی کوئی اعلیٰ مقام و رتبہ حاصل نہیں کر سکتا، کیونکہ جب وہ روز رو غصہ دکھائیگا تو ملازمت سے بر طرف کر دیا جائیگا۔ مثال مشہور ہے: لَا يَنَالُ الْعُلَا مَنْ طَبَعَهُ الْفَحْشَ  
یعنی زیادہ غصہ دکھانے والا انسان کبھی کسی بلند مقام و مرتبے تک نہیں پہنچ سکتا۔

☆.....غصہ دکھانے والا انسان کبھی کامیاب تاجر نہیں بن سکتا، کیونکہ اس کے ہر روز کے اس غصے اور تلخ کلامی و درشت روئی کی وجہ سے گاہوں کے ساتھ اس کے تعلقات متاثر و مجروح ہوں گے جس کی وجہ سے اس کے کاروبار پر بھی یقیناً متفہ ونا خوشگوار اثرات مرتب ہوں گے۔

☆.....غصہ دکھانے والا انسان جب جوش میں ہوش کھو بیٹھتا ہے تو جائز و ناجائز، حلال و حرام اور خیر و شر کی تمیز و تفریق کو جلا کر ایسی ناپسندیدہ، نامناسب، نامعقول، غیر مہذب اور غیر شاستہ حرکتوں اور کارروائیوں میں مبتلا و مشغول ہو جاتا ہے جو اس کیلئے دینی و دنیاوی خسارے، بتاہی و بر بادی اور ذلت و رسوانی کا سبب بنتی ہیں۔

☆.....لہذا یہ غصہ انسان کی صحت کا دشمن، اس کی عقل کا دشمن، اس کے دین کا دشمن، اس کی دنیا کا دشمن، اور اس کی آخرت کا دشمن ہے، نیز اس میں انسان کیلئے دونوں جہانوں میں سراسر خسارے اور نقصان ہی کا سامان و انتظام ہے۔

مثال مشہور ہے کہ: ”غصے کی ابتداء ہمیشہ حماقت سے، اور انتہاء ہمیشہ ندرامت پر ہوتی ہے۔“  
 ☆..... ”غصے“ کے انہی لامحہ و دینی و دنیاوی مفاسد و نقصانات کی وجہ سے قرآن و حدیث میں اس سے اجتناب کا حکم دیا گیا ہے اور اس کے مقابلے میں صبر و تحمل، برباری، ضبط نفس، عفو و درگذر، رواداری و وسعت قلبی اور احترام انسانیت جیسی اعلیٰ صفات و عادات کو پہنانے کی تاکید و تلقین کی گئی ہے۔

ارشادِ بانی ہے: ﴿فَمَنْ عَفَى وَأَصْلَحَ فَأُجْرُهُ عَلَى اللَّهِ﴾ (۱) ترجمہ: (جو کوئی معاف کر دے اور اصلاح کر لے اس کا اجر اللہ کے ذمے ہے)  
 نیز ارشاد ہے: ﴿وَلَمَنْ صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ﴾ (۲)  
 ترجمہ: (اور جو کوئی صبر کر لے اور معاف کر دے، یقیناً یہ تو بڑی ہمت کے کاموں میں سے ہے)

اسی طرح ارشاد ہے: ﴿إِذَا أَدْفَعْتِ بِالْتَّيْ هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةُ كَانَةٌ وَلِيُّ حَمِيمٌ﴾ (۳) ترجمہ: (برائی کو بھلانی سے دفع کرو، پھر وہی جس کے اور تمہارے درمیان دشمنی ہے، ایسا ہو جائیگا جیسے دلی دوست)

یعنی انتقام کا راستہ اختیار کرنے کی بجائے اگر برائی کا بدلہ اچھائی اور احسان کے ساتھ دیا جائے تو اس کی برکت سے باہمی نفرتوں اور بعض وعدوں، نیز اس کے نتیجے میں پیدا ہونے والی تمام مشکلات و آفات، بے سکونی، ڈھنی کوفت اور اعصابی تباہ وغیرہ سے نجات نصیب ہو جائیگی، اور صرف یہی نہیں، بلکہ وہ شخص جو کل تک بدترین دشمن اور قتل و غارت گری و خون ریزی پر آمادہ تھا، آج وہ ہمترین دوست بلکہ مددگار بن جائیگا، یہ اللہ کی طرف سے وعدہ ہے

البَتْجَنْبَرْ صَادِقٌ، يَقِينٌ كَامِلٌ أَوْ رَحْلُوصِ دَلْ كَسَاتْهَا زَمَانْ شَرْطٌ هُنَّ.....!

رسول ﷺ کا ارشاد ہے: (مَازَادَ اللَّهُ عَبْدًا بِعْفٍ إِلَّا عِزًا) (۱)

ترجمہ: (جب کوئی بندہ [کسی سے انتقام کی بجائے اسے] معاف کر دیتا ہے تو اللہ تعالیٰ اس کی عزت میں ترقی و اضافہ عطا فرماتے ہیں)

اسی طرح ارشادِ نبی ﷺ ہے: (لَيْسَ الشَّدِيدُ بِالصُّرُعَةِ، إِنَّمَا الشَّدِيدُ الَّذِي يَمْلِكُ نَفْسَةً عِنْدَ الْغَضَبِ) (۲) ترجمہ: (وہ شخص طاقتور نہیں جو اپنے مقابل کو بچھاڑ دے، طاقتور تو دراصل وہ ہے جو غصے کے وقت خود اپنے آپ کو قابو میں رکھے)

### ☆ اختیاطی مداریز:

غضہ کی اس قدر رقباحت و شناخت، اس کے دینی و دنیاوی مفاسد و نقصانات، نیز اس کے تباہ کن نتائج و اثرات کے تذکرہ و بیان کے بعد اب یہ بات غور طلب ہے کہ اس آفت و مصیبت سے حفاظت ونجات کیلئے کیا اختیاطی مداری اختیار کی جائیں؟

اس سلسلے میں یقیناً اسلامی تعلیمات و ہدایات موجود ہیں، جن کی روشنی میں درج ذیل باتیں یاد رکھنے کی ضرورت ہے:

(۱)..... انسان کو جب غصہ آنے لگے تو اسے یہ بات سوچنی چاہئے کہ اللہ نے انسان کو کتنی اچھی شکل و صورت سے نوازا ہے، لیکن اسے جب غصہ آتا ہے تو اس کی شکل کس قدر بگڑ جاتی ہے، گردن کی رگیں پھول جاتی ہیں، آنکھیں باہر کو اٹھاتی ہیں، سانس اکھڑنے لگتی ہے، ہوش و حواس غائب ہو جاتے ہیں، منہ سے مغلظات اور غیر مہذب و ناشائستہ کلمات کا سلسلہ شروع ہو جاتا ہے..... لہذا انسان کو اس بارے میں غور کرنا چاہئے کہ ابھی تک تو میری

شکل اچھی خاصی ہے، حاضرین میفل میں میری عزت بھی ہے، لیکن اب اگر میں غصہ دکھاؤں گا تو میری یہ اچھی خاصی شکل بگڑ جائیگا، لوگوں کا ایک مجمع اکٹھا ہو جائیگا، اور میں ان سب کے سامنے ایک تماشابن کر رہ جاؤں گا.....! لہذا میں خود اپنے ہی ہاتھوں خود کو دنیا کے سامنے تماشا کیوں بناؤں .....؟

(۲) ..... یہ بات ہمیشہ ذہن نشیں رہنی چاہئے کہ ضرورت سے زیادہ اور بے موقع بُنسی مذاق میں اکثر و پیشتر کوئی ایسی بات ہو جاتی ہے جو کسی کونا گوارنزر تی ہے، اور پھر وہ بات غصے اور تلخی و رنجش کا سبب بن جایا کرتی ہے۔ لہذا فضول اور بے موقع بُنسی مذاق سے حتی الامکان گریز کیا جائے۔

(۳) ..... غصے کا اصل سبب اور محرك عموماً تکبر اور غرور ہوا کرتا ہے۔ انسان جب خود کو بڑا اور افضل، اور دوسروں کو حقیر و مکتن سمجھتا ہے تبھی بات بات پروہ دوسروں پر برستا اور بگڑتا ہے اور ہمیشہ غصہ دکھاتا ہے۔ یہی وجہ ہے کہ اگر اس کے غصے کے عین جوش اور عروج کے موقع پر اسے کسی ایسے انسان کے رو برو لا کھڑا کیا جائے جو مقام و مرتبے یاشان و شوکت میں اس سے بڑھ کر ہو، تو اس کا سارا غصہ فوراً ہی غائب ہو جائیگا.....! لہذا انسان کو اپنی عام زندگی اور روزمرہ کے معاملات میں تکبر و غرور جیسی شیطانی صفت سے بچنا چاہئے اور اس کے برعکس خوش اخلاقی، تواضع، عجز و انكسار جیسی عمدہ عادات و صفات اور اعلیٰ اخلاق کو اپنانا چاہئے۔ تاکہ اس کی بدولت وہ غصے جیسی مکروہ و بتاہ کی عادت سے محفوظ و مامون رہ سکے۔

(۴) ..... انسان کو جب اپنی طبیعت میں غصے کے برے اثرات محسوس ہونے لگیں تو اسے اللہ سبحانہ و تعالیٰ کی عظمت و قدت، اس کے قہر و غصب اور اس کی شان جباری و قہاری..... نیز اس کے مقابلے میں اپنی کمزوری و ناتوانی کا اپنے ذہن میں خوب استحضار و استدار ک

کرنا چاہئے۔

(۵)..... جب کسی پر غصہ آئے تو مارپیٹ یا جذبہ انتقام کے ہاتھوں مغلوب ہونے کی بجائے رحمت و ہمدردی، اور عفو و درگذر جیسی عمدہ عادات و صفات کی طرف راغب ہونا چاہئے، اور اس موقع پر اس کا انداز فکر یہ ہونا چاہئے کہ اگر یہ شخص میرا مجرم اور قصوروار ہے تو میں خود بھی تو اللہ کا مجرم اور قصوروار ہوں، کیونکہ مجھ سے بھی تو یقیناً بھی نہ کوئی نہ کوئی گناہ تو ضرور سرزد ہوا ہو گا، کیونکہ تمام گناہوں اور خطاؤں سے پاک تو کوئی بھی نہیں ہے..... لہذا اپنے مجرم اور گناہ گار کو یہ سوچ کر معاف کر دینا چاہئے کہ شاید اس طرح اللہ بھی مجھے معاف فرمادے..... !!.....

ارشادِ بانی ہے: ﴿وَلَيَعْفُوا وَلَيَصْفُحُوا، أَلَا تُحِبُّونَ أَن يَغْفِرَ اللَّهُ لَكُمْ وَاللَّهُ غَفُورٌ رَّحِيمٌ﴾ (۱) ترجمہ: (معاف کر دینا اور درگذر لینا چاہئے، کیا تم نہیں چاہئے کہ اللہ تمہارے قصورِ معاف فرمادے؟ اللہ تو قصوروں کو معاف فرمانے والا مہربان ہے) یعنی اگر ہم اپنے لئے اللہ سے معافی کے خواہشمند اور مفتر کے طلبگار ہیں تو ہمیں چاہئے کہ ہم بھی دوسروں پر بگڑنے بر سنبھالنے اور غصہ دکھانے کی بجائے انہیں معاف کر دیا کریں۔ ایک شخص رسول ﷺ کی خدمت میں حاضر ہوا اور عرض کیا کہ: (یا رَسُولَ اللَّهِ! مَاذَا يُبَايِدُنِي مِنْ غَضَبِ اللَّهِ عَزَّ وَجَلَّ؟) یعنی: ”اے اللہ کے رسول! میں اللہ کے غصے سے بچنے کیلئے کیا طریقہ اختیار کرو؟ آپ ﷺ نے جواب میں ارشاد فرمایا: (لَا تَغْضِبْ) یعنی: ”دوسروں پر غصہ نہ کیا کرو“۔ (۲)

مقصد یہ کہ جو کوئی دوسروں کے سامنے بلا وجہ غصہ دکھانے سے باز رہے گا، اللہ کے غصب

اور غصے سے بھی وہی محفوظ و سلامت رہے گا۔

نیز ارشادِ نبویؐ ہے: إِرَحْمُوا مَنْ فِي الْأَرْضِ يَرْحَمُكُمْ مَنْ فِي السَّمَاءِ (۱)

ترجمہ: (تم زمیں والوں پر حرم کرو، آسمان والائم پر حرم کرے گا)

شاعر کہتا ہے:

کرو مہربانی تم اہل زمیں پر خدامہربان ہو گا، عرش بریں پر

(۲)..... غصے کے وقت انسان کو کچھ بولنے کی بجائے مکمل خاموشی اختیار کر لینی چاہئے۔

رسول ﷺ کا ارشاد ہے: (إِذَا غَضِبَ أَحَدُكُمْ فَلَا يُسْكُنْ) (۲)

ترجمہ: (تم میں سے کسی کو جب غصہ آئے تو وہ خاموش رہے)

کیونکہ غصے کی شدت اور حدت کے وقت جب انسان مخبوط الحواس ہو جاتا ہے اور اپنی زبان سے ہرزہ سرائی کا سلسلہ شروع کر دیتا ہے، ایسے میں عین ممکن ہے کہ کسی بھی لمحے اس کی زبان سے کوئی ایسی بیہودہ، نامناسب اور خطرناک قسم کی بات نکل جائے کہ جس کے برے اثرات بہت دور رہوں اور اس کے نتائج نہایت تباہ کن ہوں..... اور پھر صورت حال ایسا رخ اختیار کر لے کہ جو: ”المحوں نے خطا کی تھی، صدیوں نے سزا پائی ہے“، کام صداق بن جائے.....

الہند رسول ﷺ کی اس نصیحت وہدایت پر عمل پیرا رہتے ہوئے غصے کے وقت حتی الامکان خاموشی اختیار کرنا نہایت ضروری ہے۔

(۷)..... غصے کے وقت انسان کے خون میں نیز اس کے مزاج میں حرارت پیدا ہو جاتی ہے، ایسے میں جسم میں جس قدر حرکت زیادہ ہو گی اسی قدر یہ حرارت بھی بڑھتی جائیگی.....

کیونکہ حرکت کی وجہ سے حرارت میں اضافہ ہو جاتا ہے۔ لہذا غصے کے وقت انسان کو چاہئے کہ حرکت سے مکمل اجتناب کرے، اگر کھڑا ہو تو بیٹھ جائے، بیٹھا ہوا ہو تو لیٹ جائے۔ رسول ﷺ کا ارشاد ہے: (إِذَا غَضِبَ أَحَدُكُمْ وَهُوَ قَائِمٌ فَلِيَجِلسْ، فَإِنْ ذَهَبَ عَنْهُ الْغَضَبُ وَإِلَّا فَلِيَضْطَعِ) (۱) ترجمہ: (تم میں سے کسی کو جب غصہ آئے اگر وہ کھڑا ہو تو بیٹھ جائے، اگرتب بھی غصہ ختم نہ ہو تو لیٹ جائے) نیز یہ کہ غصے کی حالت میں آرام و سکون سے ایک جگہ بیٹھے رہنے کی بجائے انسان اگر کھڑا ہو گا تو پھر شاید فریقین باہم تلخ کلامی کے ساتھ ساتھ ایک دوسرے کی طرف پیش قدیمی بھی شروع کر دیں، جس کے نتیجے میں شاید وہ ایک دوسرے کے اتنے قریب پہنچ جائیں کہ تلخ کلامی سے بڑھ کر نوبت دست درازی تک پہنچ جائے، اور پھر باہم دست و گریباں بھی ہو جائیں..... اس کے بعد نہ جانے نوبت کہاں تک جا پہنچے اور کیا مصیبت برپا ہو جائے؟.....؟

(۸) ..... غصے کے وقت انسان کے خون نیز اس کے جسم اور مزاج میں حرارت پیدا ہو جاتی ہے، اور حرارت آگ کی خاصیت ہے۔ شیطان بھی آگ ہی سے بنا ہوا ہے۔ لہذا غصے کے وقت انسان پر شیطانی اثرات غالب آ جاتے ہیں، جس کے نتیجے میں اس سے ایسی مذموم اور نازیبا قسم کی حرکتیں صادر ہوتی ہیں اور وہ اس قدر درندگی و سفا کی کامظاہرہ اور ایسے ہولناک اور وحشیانہ جرائم کا ارتکاب کر گزرتا ہے کہ جن کا وہ اپنی عام زندگی میں کبھی تصور بھی نہیں کر سکتا۔..... لہذا ان شیطانی اثرات سے محفوظ رہنے کیلئے غصے کے وقت شیطان مردود کے شر سے اللہ کی پناہ طلب کی جائے۔

جیسا کہ حدیث میں ہے کہ ایک بار رسول ﷺ کی نظر دوآدمیوں پر پڑی جو کہ باہمِ رائی جھگڑے میں مشغول تھے، ان میں سے ایک کاغذے کی شدت کی وجہ سے براحال تھا، آپ ﷺ نے یہ منظر دیکھ کر فرمایا: (إِنَّيْ لَأُعْلَمُ كَلِمَةً لَوْقَالَهَا ذَهَبَ عَنْهُ الشَّيْطَانُ) یعنی: ”میں ایک ایسا کلمہ جانتا ہوں کہ اگر اس وقت یہ شخص وہ کلمہ پڑھ لے تو اسے شیطان سے نجات نصیب ہو جائیگی“، اس کے بعد آپ ﷺ نے فرمایا کہ وہ کلمہ: أَعُوذُ بِاللَّهِ مِنَ الشَّيْطَانِ الرَّجِيمِ ہے۔ (۱)

(۹) ..... نیز غصے کے وقت چونکہ انسان کے مزاج میں حرارت پیدا ہو جاتی ہے جو کہ آگ کی خاصیت ہے، اور شیطان بھی آگ ہی سے بنا ہوا ہے، آگ کو بھانے کیلئے پانی استعمال کیا جاتا ہے، لہذا شیطانی اثر کی اس آگ کو بھانے کیلئے وضوء کرنا چاہئے۔

رسول ﷺ کا ارشاد ہے: (إِنَّ الْفَحْشَ مِنَ الشَّيْطَانِ، وَإِنَّ الشَّيْطَانَ خُلِقَ مِنَ النَّارِ، وَإِنَّمَا تُطْفَأُ النَّارُ بِالْمَاءِ، فَإِذَا غَضِبَ أَحَدُكُمْ فَأَلْتَوِضُّ) (۲) ترجمہ: (غصہ شیطان کی طرف سے ہوتا ہے، شیطان کو آگ سے پیدا کیا گیا ہے، اور آگ کو پانی سے بھایا جاتا ہے، لہذا تم میں سے کسی کو جب غصہ آئے تو وضوء کر لیا کرے)۔



### ”صبر“ دنیا و آخرت میں کامیابی کا راز:

انسان کیلئے دونوں جہانوں میں صدموں اور پریشانیوں سے نجات اور کامیابی و کامرانی سے ہمکنار ہونے کیلئے ”صبر“ کی عادت اپنانا انتہائی ضروری ہے۔ مثال مشہور ہے: مَنْ صَبَرَ ظَفَرَ یعنی: کامیابی تو بس اسی کو نصیب ہوئی جس نے صبر کیا۔

قرآن کریم میں اللہ سبحانہ و تعالیٰ کا ارشاد ہے: ﴿إِنَّ اللَّهَ مَعَ الصَّابِرِينَ﴾ (۱) ترجمہ: (یقیناً اللہ تو صبر کرنے والوں کے ساتھ ہے) الہذا قابل غوربات ہے کہ جس کسی کو اللہ کی معیت نصیب ہو جائے تو یقیناً اس سے بڑھ کر اور کیا خوش نصیبی ہو سکتی ہے.....؟

نیز ارشادِ ربیٰ ہے: ﴿إِنَّمَا يُوْفَى الصَّابِرُونَ أَجْرَهُمْ بِغَيْرِ حِسَابٍ﴾ (۲) ترجمہ: (بے شک صبر کرنے والوں کو ہی ان کا پوارا پورا بے شمار اجر دیا جاتا ہے)

اسی طرح ارشاد ہے: ﴿وَالَّذِينَ صَبَرُوا أَبْتَغَاءَ وَجْهِ رَبِّهِمْ وَأَقَامُوا الصَّلَاةَ وَأَنْفَقُوا مِمَّا رَزَقَنَاهُمْ سِرّاً وَعَلَانِيَةً وَيَدْرَأُونَ بِالْحَسَنَةِ السَّيِّئَةَ أُولَئِكَ لَهُمْ عُقَبَى الدَّارِ.....﴾ (۳) ترجمہ: (اور وہ اپنے رب کی رضامندی کی طلب کیلئے صبر کرتے ہیں، اور نمازوں کو برابر قائم رکھتے ہیں، اور جو کچھ ہم نے انہیں دے رکھا ہے اسے چھپے کھلے خرچ کرتے ہیں، اور برائی کو بھی بھلانی سے ٹالتے ہیں، انہی کیلئے عاقبت کا گھر ہے.....)

### ☆ صبر کی اقسام:

اہل علم نے صبر کی چند اقسام بیان کی ہیں، جن کا مختصر تذکرہ کچھ اس طرح ہے:

(۱) صبر علی الاطاعت:

یعنی اللہ سبحانہ، و تعالیٰ کی عبادت و اطاعت اور تمام اسلامی احکام و تعلیمات پر عمل کے معاملہ میں سستی و تغافل یا پس ہمتی کی بجائے مکمل اہتمام والترام اور صبر و ثبات سے کام لینا۔

☆..... مشلاً روازانہ پانچ وقت کی نماز کی ادائیگی کے بارے میں اگر غور کیا جائے تو یہ حقیقت واضح ہو جائیگی کہ یقیناً یہ انتہائی کٹھن اور دشوار کام ہے (۱) زندگی بھر ہر روز پانچ بار وضوء کرنا، کبھی اپنی نیند اور آرام کو قربان کرنا، کبھی تجارت، دکانداری، یادفتوں کو چھوڑنا، کبھی یاروں دوستوں کی محفل جمی ہو، یا کوئی کھیل کوڈ، یادچیپی کا کوئی اور مشغله عروج پر ہو، ایسے میں ”اللہ اکبر“ کی صد انسنے ہی سب کچھ چھوڑ چھاڑ کر اور دنیا کے تمام مشغلوں اور دلچسپیوں سے منہ موڑ کر چپ چاپ مسجد کی طرف چل دینا..... راستے میں گرمی ہو یا سردی، تپتی ہوئی دھوپ ہو یا طوفان اور آندھی، اندھیرا ہو یا روشنی..... ہر صورت میں مسجد کی طرف اپنا یہ سفر زندگی بھرنج و شام دن کے اجالوں میں اور رات کے اندریوں میں اسی طرح جاری و ساری رکھنا..... یقیناً اس کیلئے ”صبر“ ناگریز ہے۔

☆..... اسی طرح زندگی بھر ہر سال رمضان کے مہینے میں صبح سے شام تک مسلسل بھوکا پیاسا رہنا ”صبر“ کے بغیر ممکن نہیں۔

☆..... حج کے موقع پر اپنے وطن اور گھر سے دوری، عزیز و احباب سے جدا، سفر کی صعوبت و مشقت، راحت و آرام نیز روپے پیسے کی قربانی..... اور پھر وہاں مناسک کی ادائیگی کے دوران قدم قدم پر تکلیفوں، مشقوں، اور خلاف مزاج بالوں کو خنده پیشانی سے

(۱) جیسا کہ نماز کے بارے میں خود ارشاد ربانی ہے: ﴿وَإِنَّهَا لَكِبِيرَةُ إِلَّا عَلَى الْخَاسِعِينَ.....﴾ [البقرة: ۲۶] یعنی: (یہ چیز شاق ہے، مگر [اللہ کا] ڈر رکھنے والوں پر.....)

## معاشرتی آداب و اخلاق (۱۷۳) ”صبر“ دنیا و آخرت میں کامیابی کا راز

برداشت کرنا..... یقیناً یہ سب کچھ ”صبر“ کے بغیر ممکن نہیں۔

☆..... اسی طرح زندگی بھر ہر سال ”زکوٰۃ“ کی ادائیگی، اپنی محنت و جان فشانی اور خون پسندی کی کمائی کسی جریا زیادتی کے بغیر خلاصہ برضا و رغبت، چپ چاپ اور خاموشی کے ساتھ کسی مسکین کے حوالے کر دینا..... یقیناً اس کیلئے بہت بڑی ثابت قدی اور ”صبر“ کی ضرورت ہے۔

### (۲) صبر عن المعصیۃ:

یعنی اللہ سبحانہ و تعالیٰ کی نافرمانی اور تمام معاصی و منکرات کی آلودگی سے اپنا دامن بچائے رکھنے کی خاطر ”صبر و ثبات“ کا مظاہرہ کرنا۔ خصوصاً دور حاضر میں جبکہ قدم قدم پر غاشی و منکرات کا ایک سیلاپ ہے، طاغوتی قوتوں نے انسان کو راہ حق سے گمراہ و برگشته کرنے کیلئے قدم قدم پر خوشنما جال پھیلارکھے ہیں..... حلال آمنی کے ذرائع محدود و مسدود جبکہ حرام مال ہر طرف سے خود بخود امتحاناً چلا آ رہا ہے.....! ایسے میں مال حرام کی اس دلدل سے خصوصاً، نیز دیگر تمام معاصی و منکرات کی آلودگیوں سے عموماً اپنا دامن بچائے رکھنا یقیناً انہائی ”صبراً زما“ کام ہے۔

### (۳) اللہ کی بنائی ہوئی ”قدری“ پر صبر:

یعنی زندگی کے اس سفر میں پیش آنے والے مختلف تکلیف وہ حالات اور پریشان کن امور پر ”صبر“ سے کام لینا، اور یہ سوچ رکھنا کہ تقدیر میں لکھی ہوئی پریشانیوں سے تو کسی صورت فرار ممکن نہیں، اور ”قدری“ بنانے والا اللہ ہے۔ لہذا ان پریشانیوں میں بھی یقیناً اللہ کے علم میں بندے کیلئے کوئی حکمت و مصلحت ہی ہوگی جسے وہی بہتر جانتا ہے، ہم نہیں جانتے، کیونکہ اللہ کا علم کامل ہے اور ہمارا علم ناقص ہے۔

## معاشرتی آداب و اخلاق (۷۵) ”صبر“ دنیا و آخرت میں کامیابی کا راز

☆..... یہاں یہ بات یاد رکھنے کی ضرورت ہے کہ مومن کو ہمیشہ اللہ سے عافیت و سلامتی ہی طلب کرتے رہنا چاہئے اور یہ دعاء ہونی چاہئے کہ اللہ اسے ہر قسم کے ابتلاء اور آزمائش سے محفوظ و مامون ہی رکھے۔ لیکن اس کے باوجود اگر کوئی آزمائش پیش آہی جائے تو اسے اللہ کی مرضی و تقدیر سمجھ کر صبر و ثبات سے کام لینا چاہئے۔

ارشادِ ربانی ہے: ﴿وَاصْبِرْ عَلَىٰ مَا أَصَابَكَ إِنَّ ذَلِكَ مِنْ عَزْمِ الْأُمُورِ﴾ (۱) ترجمہ: (اور جو مصیبت تم پر آجائے اس پر صبر کرنا، یقیناً یہ بہت ہی تاکیدی کاموں میں سے ہے)

یعنی تکلیفوں اور مصیبتوں پر صبر کرنا بہت ہی بڑا اور اہم ترین کام ہے اور اللہ سبحانہ و تعالیٰ کی طرف سے اس کی خاص تاکید کی گئی ہے۔

☆..... دوسری بات یہ کہ انسان کو ہمیشہ اس بارے میں غور و فکر کرنا چاہئے کہ اللہ کی طرف سے ابتلاءات اور آزمائشوں کا سلسلہ تو حضرات انبیاءؐ کرام علیہم السلام کے ساتھ بھی جاری رہا۔

خود رسول اللہ ﷺ افضل الخلق اور سید الانبیاء والمرسلین ہونے کے باوجود پیدائشی یتیم تھے، زندگی بھرا آنکھیں باپ کی صورت دیکھنے کو ترسی رہیں، اس کے بعد محض چھ برس کی عمر میں انسانی آبادی سے دور ویران و بیباں مقام پر پہاڑیوں اور ٹیلوں کے درمیان اپنی معصوم نگاہوں سے ماں کو اس فانی دنیا سے ہمیشہ کیلئے رخصت ہوتے دیکھا۔ آپؐ کی چار صاحزادیوں میں سے تین کی وفات عین جوانی کی عمر میں آپؐ کی حیات میں ہی ہو گئی۔ آپؐ کی عمر مبارک جب اکٹھ برس ہوئی تب صاحزادے ابراہیم کی ولادت ہوئی، لیکن یہ

صاحبزادہ جب اٹھا رہ ماں کی عمر کو پہنچا اور اس کی معصوم مسکراہٹوں سے گھر کے آنکن میں بہار آنے لگی، تب آپؐ کے اس معصوم لخت جگر اور نورِ نظر نے ایک روز خود آپؐ کی گود مبارک میں ہی آخری بیکھی لی اور ہمیشہ کیلئے داغ مفارقت دے گیا، اور یہ منظر دیکھ کر آپؐ کی آنکھوں سے بے اختیار آنسو بہہ نکلے..... اس کے علاوہ کفار و مشرکین، نیز یہود و منافقین کی طرف سے مسلسل جسمانی و ہنی تکلیفوں اور ایذ اور سانیوں کا سلسہ بھی ہمیشہ ہی جاری رہا۔ کبھی پھر بر سار کرلوہا ان کیا گیا، کبھی جنگیں مسلط کی گئیں، کبھی دیوانہ، کبھی جادوگر کہا گیا، کبھی کھانے میں زہر ملایا گیا..... حتیٰ کہ خالصہ گھر یلو عزت و شرف کو بھی محروم و داغدار کرنے کی ناپاک جسارت اور گھناؤنی سازش کی گئی..... مگر آپؐ ہمیشہ ہی ”صبر و تحمل“ کا پیکر بننے رہے۔ یقیناً رسول اللہ ﷺ کی اس سیرت طیبہ میں اہل ایمان کیلئے خصوصاً اور تمام عالم انسانیت کیلئے عموماً ”اسوہ حسنة“ ہے،

اس سلسلے میں رسول ﷺ کا یہ ارشاد بھی ذہن نشیں رہنا چاہئے: (عَجَبًا لَّا مِرْ الْمُؤْمِنِ إِنَّ أَمْرَهُ كُلُّهُ لَهُ خَيْرٌ وَلَيْسَ ذَلِكَ لَا حِدَّةٌ إِلَّا لِلْمُؤْمِنِ، إِنَّ أَصَابَتْهُ سَرَّاءٌ شَكَرَ فَكَانَ خَيْرًا لَّهُ وَإِنَّ أَصَابَتْهُ ضَرًا صَبَرَ فَكَانَ خَيْرًا لَّهُ) (۱) ترجمہ: (مؤمن کا معاملہ تو بہت ہی عجیب ہے، کیونکہ اس کیلئے توہ صورت میں خیر ہی خیر ہے اور یہ تو صرف مؤمن ہی کی شان ہے [کسی اور کو نیعت نصیب نہیں] کیونکہ اگر اسے کوئی خوشی پہنچتی ہے تو وہ اس پر اللہ کا شکردا کرتا ہے، یوں وہ خوشی اس کیلئے خیر بن جاتی ہے، اور اگر اسے کوئی تکلیف پہنچتی ہے تو وہ صبر سے کام لیتا ہے، اور اس طرح وہ تکلیف بھی اس کیلئے خیر بن جاتی ہے)

(۱) مسلم [۲۹۹۹] باب لائید غ المؤمن من حمر مرتبین۔ ابن حبان [۲۸۹۶] ذکر اثبات انجیل مسلم الصابر۔۔۔۔۔۔

## معاشرتی آداب و اخلاق (۷۷) ”صبر“ دنیا و آخرت میں کامیابی کا راز

☆.....اس کے علاوہ اس ضمن میں یہ بات بھی یاد رکھنے کی ضرورت ہے کہ مومن کو زندگی بھر ہمیشہ ہی عموماً، اور تکلیف و پریشانی اور رنج و غم کے موقع پر خصوصاً آنابت الٰ اللہ کا زیادہ سے زیادہ اہتمام کرنا چاہئے، سچے دل سے اللہ کی طرف رجوع کیا جائے، اس کے ساتھ اپنے تعلق کو مضبوط و مستحکم کیا جائے، اسلامی احکام و فرائض و تمام شرعی عبادات و معاملات، خصوصاً نماز کی مکمل پابندی کی جائے، ذوق و شوق سے اور خوب دل لگا کر توجہ کے ساتھ قرآن کریم کی تلاوت کی جائے، ترجمہ و معانی کو سمجھنے کی کوشش بھی کی جائے، حرام آمدنی سے اجتناب اور رزقِ حلال کیلئے سعی و کوشش کی جائے، کسی کی دل آزاری نہ کی جائے، خلق خدا کو ستانے سے مکمل گریز کیا جائے، تمام معاصی و منکرات سے بچنے کا پختہ عزم کیا جائے، اللہ سے خوب دعا و فریاد کی جائے، اسی سے ہی لوگانی جائے، اسی سے مدد و اعانت طلب کی جائے، اور اس کے ذکر کا بکثرت اہتمام والتزام کیا جائے، کیونکہ مومن کیلئے دونوں جہانوں میں کامیابی و کامرانی کا راز اللہ کے ذکر میں ہی پوشیدہ ہے۔

ارشادِ بانی ہے: ﴿وَ اذْكُرُوا اللّهَ كَثِيرًا عَلَّا كُمْ تُفْلِحُونَ﴾ (۱) ترجمہ: (اور تم اللہ کو بکثرت یاد کیا کرو تا کہ تمہیں کامیابی نصیب ہو سکے)

نیز ارشاد ہے: ﴿وَ اصْبِرْ وَ مَا صَبْرُكَ إِلَّا بِاللّهِ﴾ (۲) ترجمہ: (اور آپ صبر کیجئے، اور بغیر توفیقِ الٰہی کے آپ صبر کر رہی نہیں سکتے)

یعنی ہر پریشانی کے مقابلے کیلئے (خواہ وہ مالی پریشانی ہو، کوئی گھر یا مشکل ہو، کسی دشمن یا بدخواہ کی طرف سے ظلم و زیادتی کا سامنا ہو، یا کوئی بھی معاملہ ہو.....بہر صورت) انسان کو چاہئے کہ اپنے خالق و مالک کے ساتھ اپنا تعلق مزید مضبوط و مستحکم کرنے کی فکر جستجو کرے،

اسی پر توکل کرے، اور اپنا ہر معاملہ بس اسی کے حوالے کر دے، جس قدر راستے دنیا زیادہ ستائے، یا کسی بھی معاملے میں اس کی پریشانیوں میں جس قدر اضافہ ہو، اسی قدر اللہ کے ساتھ اس کی دوستی بڑھتی جائے اور اس کے ساتھ تعلق مضمبوط و مستحکم ہوتا چلا جائے..... اور وہ ہمیشہ اس آیت کے معنی و مفہوم میں غور و فکر کرتا رہے: ﴿وَأَفْوَضْ أَمْرِي إِلَى اللَّهِ إِنَّ اللَّهَ بَصِيرٌ بِالْعِبَادِ﴾ (۱) ترجمہ: (میں تو اپنا معاملہ بس اللہ ہی کے حوالے کرتا ہوں، بے شک وہ اپنے بندوں کو خوب دیکھنے والا ہے)

نیز: ﴿إِنَّمَا أَشْكُوا بَثَّيْ وَحُزْنِي إِلَى اللَّهِ﴾ (۲) ترجمہ: (میں تو اپنی پریشانیوں اور رنج و الم کی فریاد صرف اللہ ہی سے کرتا ہوں)

قرآن کریم میں اللہ سبحانہ و تعالیٰ کی طرف سے رسول اللہ ﷺ کو خطاب کرتے ہوئے یہ ارشاد ہے: ﴿وَلَقَدْ نَعْلَمُ أَنَّكَ يَضْيِيقُ صَدْرُكَ بِمَا يَقُولُونَ فَسَبِّحْ بِحَمْدِ رَبِّكَ وَكُنْ مِّنَ السَّاجِدِينَ وَاعْبُدْ رَبَّكَ حَتَّىٰ يَأْتِيَكَ الْيَقِينُ﴾ (۳) ترجمہ: (ہمیں خوب علم ہے کہ ان کی باتوں سے آپ کا دل تنگ ہوتا ہے، آپ اپنے رب کی تشیع اور حمد بیان کرتے رہیں، اور سجدہ کرنے والوں میں شامل ہو جائیں، اور اپنے رب کی عبادت کرتے رہیں یہاں تک کہ آپ کو موت آجائے)

اس آیت کا بھی یہی مفہوم ہے کہ انسان اپنے مخالفین کی طرف سے بدل سلوکی یا اور کسی بھی وجہ سے جب کسی پریشانی سے دوچار ہو جائے تو ایسے میں ضرورت سے زیادہ رنجیدہ و افسردہ ہونے کی بجائے اللہ سبحانہ و تعالیٰ کی زیادہ سے زیادہ سے تشیع و تحریک کا اہتمام کیا جائے اور اس کے ساتھ اپنا تعلق مضمبوط و مستحکم کرنے کی خوب فکر اور حسجو کی جائے۔

## (۲) خلافِ مزاج باتوں پر صبر و تحمل:

یہ حقیقت ہمیشہ ذہن نشیں رہتی چاہئے کہ اتنی بڑی انسانی آبادی میں محض کوئی دو انسان بھی ایسے نہیں ہو سکتے کہ ہر معاملے میں جن کاظمیہ بالکل ایک ہی جیسا ہوا وaran میں کامل اتفاق رائے ہو۔ خواہ وہ باپ بیٹا ہوں، حقیقی بھائی ہوں، میاں بیوی ہوں، یا جو کوئی بھی ہوں۔ نہ ہی اس دنیا میں کوئی ایسا انسان ملے گا کہ پیدائش سے موت تک زندگی کے ہر قدم پر اور ہر معاملے میں اس کے تمام امور عین اس کی اپنی مرضی خواہش کے مطابق طے پاتے ہوں، خواہ وہ کوئی بادشاہ ہو یا فقیر، امیر ہو یا غریب۔ (۱)

چنانچہ زندگی کے اس سفر میں ہر انسان کو قدم قدم پر بہت سی خلافِ مزاج باتوں کا سامنا کرنا پڑتا ہے، لہذا یہ بات خوب اچھی طرح سمجھ لینے اور ذہن نشیں کر لینے کی اشد ضرورت ہے کہ ہمیشہ صبر و تحمل و سعیت صدر رواداری، حلم و بردباری، دوسروں کی رائے کا

(۱) اس موقع پر عبرت کی غرض سے ایک مختصر سے واقعہ کا تذکرہ مناسب رہیگا۔ ایک بار عید کے موقع پر میں نے ایک شخص کو نمازِ ظہر کے بعد مسجد میں کافی ادا و پریشان دیکھا۔ چونکہ اس سے میرا کچھ تعارف تھا اس لئے رسی دعاء وسلام کے بعد میں نے اس کی ادائیگی کو مجدریافت کی۔ جواب میں وہ شخص یوں گویا ہوا کہ پاکستان میں گاؤں میں میرا بیٹا ہے جو کہ بہت ہی شریف اور فرمانبردار بھی ہے۔ گذشت چند سالوں سے مسلسل ایسا اتفاق ہو رہا ہے کہ وہ ہر سال عید کے موقع پر مجھ سے یہ فرمائش کرتا ہے کہ میں اس کیلئے کچھ رقم ارسال کروں، تاکہ وہ موڑ سائیکل خرید سکے۔ میں اس کی یہ فرمائش نال نہیں سنتا اس لئے ہر سال یہ وعدہ کرتا ہوں کہ اس سال چونکہ مالی حالات درست نہیں ہیں، لہذا آئندہ سال عید کے موقع پر ضرور رقم ارسال کر دوں گا۔ مگر افسوس کہ ہر سال کی طرح اس سال بھی میں اس کی یہ خواہش پوری نہ کر سکا..... حالانکہ وہ میرا انتہائی فرمانبردار بھی ہے.....!!

دوسرے ہی روز اتفاقاً ایک دعوت میں ایک صاحب کو اپنے بیٹے کے بارے میں نہایت ہی افسر دگی اور حرست ویاس کی کیفیت میں اس طرح شکوہ کرتے ہوئے سننا: ”میں نے عید سے ایک روز قبل اپنے بیٹے کو بالکل نئی گاڑی بطور بہدی بھجوائی، مگر نظم کو اتنی توفیق بھی نہ ہوئی کہ عید کے روز مجھے ٹیلی فون پر ہی ”عید مبارک“ کہہ دیا.....!!!

احترام، ”جیوار جینے دو“، نیز ”کچھ لو، کچھ دو“ کا اصول اپنانا انہائی ضروری ہے۔ جو کوئی خلافِ مزاج بالتوں پر صبر کو اپنا شیوه و شعار بنائے گا وہی اس دنیا میں سکون و اطمینان اور عافیت و سلامتی کے ساتھ جی سکے گا۔ اس کے عکس جو کوئی ہمیشہ بے صبری، تنگ نظری اور تنگ ظرفی کا مظاہرہ کرے گا وہ خود اپنے ہی ہاتھوں اپنی اس عارضی و فانی زندگی کو مزید مشکلات و مصائب اور تلخیوں سے بھر پور بنادیگا، زندگی بھر خود بھی بے چین و بے سکون رہے گا اور دوسروں کیلئے بھی آفات و مصائب اور پریشانیوں کے سباب پیدا کرتا رہے گا.....!!

#### (۵) مالی حالات کے معاملہ میں صبر و قناعت:

مال و دولت اور زمین جائیداد کے بارے میں یہ بات یاد رکھنے کی اشد ضرورت ہے کہ اس دنیا میں انسان اگر صبر و قناعت کو اپنانے کی بجائے ہو سی زراور حرص و طمع کا شکار ہو جائے تو پھر زندگی بھر سکون اور مسرت و اطمینان کی لذت سے محروم ہی رہے گا۔ ہو سی زرا کا یہ منہ زور اور بے لگام گھوڑا سے زندگی کے کسی بھی مرحلے پر پڑاؤٹا نے یار کنے اور ستانے کی مہلت ہی نہیں دیگا۔ فضول اور غیر ضروری خواہشات یا بے جانتناویں کے سراب کے پیچھے زندگی بھر دیوانہ وار دوڑتے دوڑتے وہ موت کی سرحد تک جا پہنچ گا، مگر اس کے باوجود متکاف، رنجیدہ و ملوں اور بے چین و بے سکون ہی رہے گا.....!!

ارشادِ بانی ہے: ﴿الْهَاكُمُ التَّكَاثُرُ حَتَّىٰ رُرْتُمُ الْقَابِرَ﴾ (۱) ترجمہ: (غفلت میں بنتلا کئے رکھا تمہیں زیادتی کی خواہش نے) (۲) یہاں تک کہ تم قبرستان جا پہنچے)

(۱) الحکاشر [۱-۲] (۲) یعنی مال و دولت، زمین جائیداد، اور آل و اولاد کی کثرت و فراوانی کی تہتنا انسان کو زندگی بھر مسلسل غفلت میں بنتلا کئے رکھتی ہے و وہ اپنے انجام اور اس کیلئے تیاری کی فکر سے غافل و بے خبر رہتا ہے، یہاں تک کہ اپنی آخری منزل یعنی ”قبر“ میں جا پہنچتا ہے۔

## معاشرتی آداب و اخلاق (۱۸۱) ”صبر“ دنیا و آخرت میں کامیابی کا راز

فرض کیجئے کہ کوئی دو افراد ایسے ہوں کہ جن کی مالی ضروریات تقریباً ایک ہی حصی ہوں، مگر دونوں کی آمدنی مختلف ہو، ایک کی آمدنی تو کم ہو، مگر اس کے باوجود وہ خوش و خرم رہتا ہو، سفید پوشی پر صبر و شکر کو پاناشیوہ و شعار بنارکھا ہو، اپنے اہل و عیال کے ساتھ بہتری خوشی زندگی بس رکرتا ہو۔۔۔ جبکہ دوسرا شخص کی آمدنی تو زیادہ ہو، مگر اس کے باوجود وہ ہمیشہ رنجیدہ و ملول ہی رہتا ہو، اس کے معصوم بچے ہر دم اور ہر لحظہ اس کی توجہ ہمدردی اور محبت و شفقت کو ترستے ہوں۔۔۔ مگر وہ ہمیشہ اس روپ پر میے کی اور تنگی کارونا ہی لئے بیٹھا رہتا ہو، اور یوں گھر کی فضاء کو مکرہ افسردہ اور سوگوار بنائے رکھتا ہو۔۔۔ ایسی صورت حال میں یقیناً یہی کہا جائیگا کہ پہلا شخص اپنی کم آمدنی کے باوجود ”امیر“ ہے۔ جبکہ یہ دوسرا شخص زیادہ آمدنی کے باوجود ”فقیر“ اور ”مسکین“ ہی کھلانے گا۔ کیونکہ مالداری یا تو نگری و خوٹھالی کا تعلق مال وزر کی کثرت و فراوانی سے نہیں ہے۔ بلکہ اس کا تعلق تو ”دل“ سے ہے۔ جیسا کہ ارشادِ نبوی ﷺ ہے: (لَيْسَ الْغَنَىُ عَنْ كَثْرَةِ الْعَرَضِ، وَلَكِنَّ الْغَنَىُ غَنَىُ النَّفْسِ) (۱) ترجمہ (مالداری و تو نگری ظاہری مال و دولت سے نہیں، بلکہ اصل اور حقیقی مالداری تو دل کے استغنا کا نام ہے)

ایمیں نے جنت سے نکلتے وقت اولادِ آدم سے انتقام کا جو عزم کیا تھا اور اس موقع پر اس نے جو دھمکیاں دی تھیں، ان میں سے ایک دھمکی یہ بھی تھی جس کا تذکرہ اس آیت میں ہے: ﴿وَلَا أَضْلَلَنَّهُمْ وَلَا مَنِينَهُمْ.....﴾ (۲) ترجمہ: (میں انہیں گمراہ کرتا رہوں گا اور باطل امیدیں دلاتا رہوں گا۔۔۔)

یعنی شیطان کی ہمیشہ خواہش و کوشش یہی رہتی ہے کہ وہ انسان کو فضول تمناؤں اور بے جا

(۱) بخاری [۱۰۸] باب اغنى عن النفس - نيز: مسلم [۱۰۹] (۲) النساء [۱۱۹]

خواہشات کے جال میں پھنسادے اور زندگی بھرا سے دھوکہ و فریب اور محض خوابوں کی دنیا میں الجھائے رکھے، اور یوں خواہشات نفس کی بندگی و غلامی میں ہی اس کی تمام زندگی بسر ہو جائے۔

فضول خواہشات بے جاتمناؤں اور ہوس زر میں بنتا ہر یہ اور لاپچی انسان خواہ کتنا ہی امیر و خوشحال ہو جائے اور دنیا بھر کے خزانے اس کے قدموں میں ہوں..... مگر اس کے باوجود وہ زندگی بھر بس روتا ہی رہے گا، اور پیسے کے پیچھے بھاگ بھاگ کر خود کو ہلکا ن کئے رکھے گا، کیونکہ ”مزید“ کی ہوں اسے بھی چین سے نہ جینے دے گی۔ ایسے انسان کی کیفیت یہ ہو گی کہ مدقائق اور سالوں کسی چیز کے حصول کیلئے روتا رہے گا، اور جب وہ چیز اسے مل جائے گی تو بس دوچار دن اس کی خوشی منائے گا۔ اس کے بعد کسی اور چیز کیلئے رونا شروع کر دے گا..... آخر اسی طرح روتے روتے اس کی زندگی تو ختم ہو جائے گی، مگر خواہشات اور تمناؤں کا یہ سلسلہ ختم نہ ہو گا..... !!

ایسے ہی لوگوں کے بارے میں رسول اللہ ﷺ کا ارشاد ہے: (لَوْكَانَ لَا بْنَ آدَمَ وَ اِدِيَانِ مِنْ مَالٍ لَا بَتَّغَى ثَالِثًا، وَ لَا يَمْلُأَ جَوْفَ ابْنِ آدَمَ إِلَّا التُّرَابُ) (۱) ترجمہ: (ابن آدم کو اگر مال و دولت سے بھر پورا دوادیاں بھی نصیب ہو جائیں، تب بھی وہ تیسری وادی کی تمنا کر لیگا، ابن آدم کا پیٹ تو بس قبر کی مٹی ہی بھر سکتی ہے)

حریص ولاپچی انسان اور مال و زر کا پیچاری محض اپنے مفادات کے حصار میں ہی ہمیشہ کیلئے بند ہو کر رہ جاتا ہے، تمام رشتے ناتے وہ فراموش کر دیتا ہے، بس پیسے ہی اس کا باپ ہے، پیسے ہی اس کی اولاد ہے، پیسے ہی اس کا محبوب ہے، پیسے ہی اس کا دین و مذہب ہے.....

(۱) بخاری [۲۰۲] باب ما شَفَقَنِي مِنْ فَتْنَةِ الْمَالِ وَ قَوْلِ اللَّهِ تَعَالَى إِنَّمَا أَمْوَالُكُمْ وَأَوْلَادُكُمْ فَتَنَتْ..... نیز: مسلم [۱۰۲۸]

بلکہ پیسے ہی اس کا خدا ہے..... پیسے کی خاطر وہ تمام اخلاقی قدر روں کو پامال کرتے ہوئے دیوانہ وار آگے بڑھنے کی کوشش میں شب و روز تگ و دو میں مشغول رہتا ہے، پیسے کی خاطر حلال و حرام کی تمیز کو پس پشت ڈال دیتا ہے، پیسے کی خاطر کسی بھی لمحہ وہ حشی درندہ بھی بن سکتا ہے، کسی بڑے جرم کا ارتکاب بھی کر سکتا ہے، بلکہ کسی بے گناہ کا خون تک بہا سکتا ہے..... مگر ایسے انسان کو یہ حقیقت یاد رکھنی چاہئے کہ وہ اپنی زندگی بھر کی اس تگ و دو، جو وجود ہمیشہ ”مفلس و مسکین“ اور ”محتجاج و فقیر“ ہی رہے گا، اور زندگی کی آخری سانس تک ”دو اور دو چار“ کا یہ چکر سے بھی سکون و اطمینان کی لذت سے آشنا ہونے دے گا، اور وہ ہل من مزید کی فریاد اپنے ہونٹوں پر لئے ہوئے بے بسی و بے چارگی کے عالم میں اس عارضی و فانی دنیا سے ہمیشہ کیلئے رخصت ہو جائے گا، اس کے وارث اس کے چھوڑے ہوئے مال و دولت سے خوب عیش و عشرت اڑائیں گے، جبکہ وہ خود اس دنیا سے بھی روتا ہوا جائے گا، اور اگر اس کا وہ مال حرام ذرائع سے حاصل شدہ ہو، یا اس میں سے زکوٰۃ ادائے کی ہو، تو یہی مال اسے قبر میں بھی سکون نہ لینے دے گا، بلکہ سانپ اور بچہوں کی قیامت تک اسے ڈستار ہے گا..... لہذا مومن کیلئے ضروری ہے کہ مال و دولت کے معاملے میں ہمیشہ صبر و قناعت سے کام لے، اور رسول اللہ ﷺ کا یہ ارشاد ہمیشہ ذہن نشیں رکھے: (مَا أَعْطَيَ أَحَدٌ مِّنْ عَطَاءٍ خَيْرًا وَ أَوْسَعَ مِنَ الصَّابِرِ) (۱) ترجمہ: (”صبر“ سے زیادہ بہتر اور کشادہ کوئی نعمت کبھی کسی کو عطا نہیں کی گئی) یعنی ”صبر و قناعت“ ایسی عظیم نعمت ہے کہ جس سے بڑھ کر کوئی اور نعمت کبھی کسی انسان کو نصیب نہیں ہو سکتی۔

(۱) مسلم [۱۰۵۳] باب فضل الصبر والتحفف۔ یہی حدیث بخاری میں [۲۱۰۵] اس طرح مردی ہے: وَلَنْ تُعْطُوا عَطَاءً خَيْرًا وَ أَوْسَعَ مِنَ الصَّابِرِ۔

## ”شکرگزاری“، مومن کی خاص صفت

قرآن کریم میں اللہ سبحانہ و تعالیٰ نے اپنے بندوں کو حکم دیتے ہوئے ارشاد فرمایا: ﴿فَإِذْكُرُونِي أَذْكُرْكُمْ وَأَشْكُرُوا إِلَيْيَ وَلَا تَكُفُّرُونِ﴾ (۱) ترجمہ: (تم مجھے یاد کرو، میں بھی تمہیں یاد کروں گا، میری شکرگزاری کرو اور ناشکری سے بچو) نیز ارشاد ہے: ﴿وَإِن تَشْكُرُوا يَرَضُهُ الْكُم﴾ (۲) ترجمہ: (اگر تم شکر ادا کرو تو وہ [اللہ] اسے تمہارے لئے پسند کرے گا)

حقیقت یہ ہے کہ انسان پر اس کے خالق و مالک کے بیشمار احسانات ہیں۔ کتنی ہی ایسی نعمتیں ہیں جو اللہ سبحانہ و تعالیٰ نے انسان کو مانگے بغیر ہی عطا فرمائی ہیں۔ اللہ نے ہی انسان کو پیدا کیا، زندگی عطا فرمائی، رزق عطا فرمایا، صحت و تندرستی سے نوازا، سوچنے سمجھنے کی صلاحیت دی، دیکھنے، سننے اور بولنے کی قوت دی، یہ دل و دماغ، یہ ہاتھ پاؤں، آنکھیں، ناک، کان، سر سے پاؤں تک اس کا تمام وجود ہی اللہ کی طرف سے احسان عظیم کامنہ بولتا ثبوت ہے۔

قرآن کریم میں ارشاد ہے: ﴿وَإِن تَعْدُوا بِعْمَتِ اللَّهِ لَا تُحْصُو هَا﴾ (۳) ترجمہ: (اور اگر تم اللہ کی نعمتیں شمار کرنا چاہو تو انہیں شمار بھی نہیں کر سکتے) نیز ارشاد ہے: ﴿..... وَجَعَلَ لَكُمُ السَّمْعَ وَالْأَبْصَارَ وَالْأَفْئَدَةَ لَعَلَّكُمْ تَشْكُرُونَ﴾ (۴) ترجمہ: (..... اسی نے تمہارے کان اور آنکھیں اور دل بنائے تاکہ تم شکر ادا کرو)

اسی طرح ارشاد ہے: ﴿أَلَمْ نَجْعَلِ لَهُ عَيْنَيْنِ وَلِسَانًا وَ شَفَقَيْنِ .....﴾ (۱) ترجمہ: (کیا ہم نے اس کی دو آنکھیں نہیں بنائیں؟ اور زبان اور ہونٹ نہیں بنائے.....؟) انسان پر اللہ سبحانہ و تعالیٰ کا یہ کس قدر احسان عظیم ہے کہ اس نے مجھ پر فضل و کرم سے اس تمام کائنات کو انسان کے سامنے مسخر کر دیا ہے اور اس کی خدمت پر ماً مور فرمادیا ہے تاکہ انسان اس کائنات سے اپنی ضرورت و مصلحت کے مطابق استفادہ کر سکے۔ قرآن کریم میں جا بجا اسی حقیقت کی طرف اشارہ کیا گیا ہے۔

ارشادِ بانی ہے: ﴿أَلَمْ تَرَوَا أَنَّ اللَّهَ سَخَّرَ لَكُمْ مَا فِي السَّمَاوَاتِ وَ مَا فِي الْأَرْضِ وَ أَسْبَغَ عَلَيْكُمْ نِعْمَةً ظَاهِرَةً وَ بَاطِنَةً﴾ (۲) ترجمہ: (کیا تم نہیں دیکھتے کہ اللہ نے زمین و آسمان کی ہر چیز کو تمہارے کام میں لگا رکھا ہے اور تمہیں اپنی ظاہری و باطنی نعمتیں بھر پورے رکھی ہیں)

نیز ارشاد ہے: ﴿اللَّهُ الَّذِي خَلَقَ السَّمَاوَاتِ وَالْأَرْضَ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ، وَسَخَّرَ لَكُمُ الْفُلَكَ لِتَجْرِيَ فِي الْبَحْرِ بِأَمْرِهِ، وَسَخَّرَ لَكُمُ الْأَنْهَارَ، وَسَخَّرَ لَكُمُ الشَّمْسَ وَالْقَمَرَ دَائِرِيْنِ، وَسَخَّرَ لَكُمُ اللَّيلَ وَالنَّهَارَ﴾ (۳) ترجمہ: (اللہ ہی ہے جس نے آسمانوں اور زمین کو پیدا کیا ہے، اور آسمان سے بارش برسا کر اس کے ذریعے سے تمہاری روزی کیلئے چھل نکالے ہیں، اور کشتوں کو تمہارے بس میں کر دیا ہے کہ دریاؤں میں اس کے حکم سے چلیں پھریں، اسی نے ندیاں اور نہریں تمہارے اختیار میں کر دی ہیں، اسی نے تمہارے لئے سورج اور چاند کو مسخر کر دیا ہے کہ برابر ہی چل رہے ہیں)

## معاشرتی آداب و اخلاق (۱۸۶) "شکرگزاری" مؤمن کی خاص صفت

اللہ سبحانہ و تعالیٰ کے ان تمام احسانات اور بیشتر نعمتوں کا تقاضا یہ ہے کہ انسان خلوصِ دل اور جذبہ صادق کے ساتھ اپنے خالق و مالک اور محسن و منعم کا شکرگزار بن کر رہے، اور ہر قسم کی ناشکری سے مکمل اجتناب کرے۔

شکرگزاری کی ضرورت و اہمیت نیز اس کی فضیلت اس بات سے بھی واضح ہوتی ہے کہ قرآن و حدیث میں جا بجا مختلف انبیائے کرام علیہم السلام کے بارے میں اس بات کا تذکرہ ہے کہ انہوں نے ہمیشہ اللہ سبحانہ و تعالیٰ کے سامنے عجز و اعکس، اطاعت و انتیاد اور تشكرو اتنا ن کا راستہ اپنایا، جبکہ اس کے عکس فرعون اور قارون وہاں وغیرہ کے بارے میں یہ تذکرہ ہے کہ انہوں نے ہمیشہ سرکشی و طغیانی اور نافرمانی کا مظاہرہ کر کے اپنی بدختی کا ثبوت دیا۔

☆..... مثلاً قرآن کریم میں حضرت داؤد اور حضرت سلیمان علیہما السلام کے بارے میں ارشاد ہے: ﴿وَلَقَدْ آتَيْنَا دَاوُودَ وَسُلَيْمَانَ عِلْمًا وَقَالَا الْحَمْدُ لِلّهِ الَّذِي فَضَّلَنَا عَلَىٰ كَثِيرٍ مِنْ عَبَادِهِ الْمُؤْمِنِينَ﴾ (۱) ترجمہ: (اور ہم نے یقیناً داؤد اور سلیمان کو علم دے رکھا تھا، اور دونوں نے کہا: تعریف اس اللہ کیلئے ہے جس نے ہمیں اپنے بہت سے مؤمن بندوں پر فضیلت عطا فرمائی ہے)

اس کے بعد مزید اس بات کا تذکرہ ہے کہ حضرت سلیمان علیہ السلام نے اللہ تعالیٰ کی متعدد نعمتوں کا تذکرہ کرتے ہوئے آخر میں پھر فرمایا: ﴿إِنَّ هَذَا الَّهُ وَالْفَضْلُ الْمُبِينُ﴾ (۱) ترجمہ: (بیشک یہ تو بالکل کھلا ہوا فضل الہی ہے)

اس کے بعد حضرت سلیمان علیہ السلام کے بارے میں ہی پھر یہی تذکرہ ہے کہ وہ اللہ کی

## معاشرتی آداب و اخلاق (۱۸۷) ”شکرگزاری“، مومن کی خاص صفت

نعمتوں کا مشاہدہ کر کے یوں گویا ہوئے: ﴿..... هَذَا مِنْ فَضْلِ رَبِّيِّ، لِيَبْلُوْنِي أَشْكُرُ أَمْ أَكْفُرُ وَمَنْ شَكَرَ فَإِنَّمَا يَشْكُرُ لِنَفْسِهِ وَمَنْ كَفَرَ فَإِنَّ رَبِّيَ غَنِيٌّ كَرِيمٌ﴾ (۱) ترجمہ: (..... یہ تو میرے رب کا فضل ہے، تاکہ وہ مجھے آزمائے کہ میں شکرگزاری کرتا ہوں یا ناشکری، جو کوئی شکرگزاری کرتا ہے وہ اپنے ہی نفع کیلئے [شکرگزاری] کرتا ہے، اور جو ناشکری کرے تو میرا رب یقیناً غنی [بے پواہ] اور کریم ہے) ☆..... اسی طرح قرآن کریم میں حضرت یوسف علیہ السلام کے بارے میں یہ تذکرہ ہے کہ عرصہ دراز اور سالہ سال کی جدائی و گم شدگی کے بعد جب ان کی اپنے والدین اور بھائیوں سے ملاقات ہوئی اور وہ سب یکجا ہوئے تو اس موقع پر حضرت یوسف علیہ السلام نے کسی شکوہ و شکایت یا نالہ و فریاد کی بجائے اللہ سبحانہ و تعالیٰ کا شکر ادا کرتے ہوئے یوں کہا:

﴿وَقَدْ أَحْسَنَ بِي إِذَا خَرَجَنِي مِنَ السِّجْنِ وَجَاءَ بَعْدَمِنَ الْبَدْوِ مِنْ بَعْدِ أَنَّ نَرَغَ الشَّيْطَانُ بَيْنِي وَبَيْنَ إِخْوَتِي إِنَّ رَبِّيَ الْطَّيِّفُ لِمَا يَشَاءُ إِنَّهُ هُوَ الْعَلِيمُ الْحَكِيمُ﴾ (۲) ترجمہ: (اُس [اللہ] نے میرے ساتھ بڑا ہی احسان کیا جب کہ مجھے بیل خانے سے نکلا اور آپ لوگوں کو صحرائے لی آیا، اس اختلاف کے بعد جو شیطان نے مجھ میں اور میرے بھائیوں میں ڈال دیا تھا، میرا رب جو چاہے اس کیلئے بہترین تدبیر کرنے والا ہے، اور بہت علم و حکمت والا ہے)

اس کے بعد آپ علیہ السلام اللہ سبحانہ و تعالیٰ کے مزید احسانات کا تذکرہ کرتے ہوئے جذبہ احسان مندی و شکرگزاری سے لبریز ہو کر اپنے رب سے مناجات میں اس طرح مشغول ہو گئے: ﴿رَبَّ قَدْ آتَيْتَنِي مِنَ الْمُلْكِ وَعَلَمْتَنِي مِنْ تَأْوِيلِ الْأَحَادِيثِ

فَاطِر السَّمَاوَاتِ وَالْأَرْضِ أَنْتَ وَلِيٌ فِي الدُّنْيَا وَالآخِرَةِ تَوَفَّنِي مُسْلِمًا وَالْحِقْنِي بِالصَّالِحِينَ (۱) ترجمہ: (اے میرے رب! تو نے مجھے ملک عطا فرمایا اور تو نے مجھے خواب کی تعبیر سکھائی، اے آسمان و زمین کے پیدا کرنے والے! تو ہی دنیا و آخرت میں میرا کار ساز ہے، تو مجھے اسلام کی حالت میں فوت کراور مجھے نیکوں میں شامل فرمائے۔)

غور طلب بات یہ ہے کہ والدین سے سالہ سال کی جدائی اور ان کیلئے فطری تڑپ، بیقراری و بے چینی کے باوجود اس ملاقات کے موقع پر آپ علیہ السلام نے والدین کے سامنے رورو کر بھائیوں کے مظالم، زہر یا لیے حشرات الارض سے بھر پوراں بھیانک اور ویران و سنسان کنوئیں میں گذرنی والی تکلیف دہ کیفیات، یا بے گناہی و بے قصوری کے باوجود سالہ سال تک جیل خانے میں قید و بند کی صعوبتوں و مشقتوں کا تذکرہ کر کے رونے اور رلانے کی بجائے محض اللہ سبحانہ و تعالیٰ کے احسانات و انعامات کا تذکرہ فرمایا اور ان احسانات پر انتہائی مؤثر و دلنشیں انداز میں جذبہ شکرگزاری کا اظہار فرمایا۔

☆..... خاتم الانبیاء والمرسلین، سید الاولین والآخرین، رسول اللہ ﷺ کی کیفیت یہ تھی کہ طویل شب بیداری اور نوافل کے دوران مسلسل قیام کی وجہ سے آپؐ کے قدم مبارک کی جلد میں شگاف پڑ جاتے تھے، نیز قدم مبارک سوچ جایا کرتے تھے۔ جیسا کہ حضرت مغیرہ فرماتے ہیں: (قَامَ النَّبِيُّ عَلَيْهِ السَّلَامُ حَتَّى تَوَرَّمَتْ قَدَمَاهُ، فَقَيْلَ لَهُ : غَفَرَ اللَّهُ لَكَ مَا تَقَدَّمَ مِنْ ذَنْبِكَ وَمَا تَأَخَّرَ، قَالَ : أَفَلَا أَكُونَ عَبْدًا شَكُورًا؟) (۲) ترجمہ: (نبی ﷺ رات کو [دوران نماز] اس قدر طویل قیام کیا کرتے تھے کہ آپؐ کے قدم

(۱) یوسف [۱۰۱] (۲) بخاری [۳۵۵۶] باب قوله تعالیٰ: لیغفر لک اللہ ما تقدم من ذنبک وما تأخر.....

## معاشرتی آداب و اخلاق (۱۸۹) ”شکرگزاری“ مؤمن کی خاص صفت

مبارک سونج جایا کرتے تھے آپ سے عرض کیا گیا کہ: اللہ نے تو آپ کے اگلے پچھلے تمام گناہ معاف فرمائے ہیں؟ اس پر آپ ﷺ نے فرمایا: ”کیا میں [اللہ کا] شکرگزار بندہ نہ بنوں؟“۔

عن عائشة رضي الله عنها أَنَّ نَبِيَّ اللَّهِ عَلَيْهِ السَّلَامُ كَانَ يَقُولُ مِنَ اللَّيلِ حَتَّى تَتَفَطَّرَ قَدْمَاهُ، فَقَالَتْ عَائِشَةٌ: لَمْ تَصْنَعْ هَذَا يَا رَسُولَ اللَّهِ وَقَدْ غَفَرَ اللَّهُ لَكَ مَا تَقْدَمَ مِنْ ذَنْبِكَ وَمَا تَأْخُرَ؟ قَالَ: أَفَلَا أُحِبُّ أَنْ أَكُونَ عَبْدًا شَكُورًا؟ (۱) ترجمہ: (حضرت عائشہ رضی اللہ عنہا سے روایت ہے کہ رسول اللہ ﷺ رات کو [دوران نماز] اس قدر طویل قیام کیا کرتے تھے کہ آپؐ کے قدموں [کی جلد] میں شگاف پڑ جایا کرتے تھے۔ حضرت عائشہ فرماتی ہیں کہ میں نے عرض کیا کہ: ”اے اللہ کے رسول! آپ اس قدر مشقت کیوں فرماتے ہیں..... جبکہ اللہ نے تو آپ کے گذشتہ اور آئندہ تمام گناہ معاف فرمائے ہیں.....؟“ آپ ﷺ نے فرمایا: ”کیا میں شکرگزار بندہ بننا پسند نہ کروں؟“)

☆..... گذشتہ سطور میں اللہ سبحانہ و تعالیٰ کے احسانات و انعامات پر حضرات انبیاء کرام علیہم السلام کے طریقہ عمل، نیزان کے جذبہ احسان مندی و شکرگزاری، اپنے خالق و مالک کی اطاعت و فرمانبرداری اور ہمہ وقت اس کی حمد و ثناء اور تبیح و تحریم میں مشغول و منہمک اور رطب اللسان رہنے کے اس تذکرہ کے بعد ذرہ ملاحظہ ہو کہ اس طریقہ عمل کے برعکس، اللہ کے احسانات و انعامات پر جذبہ تشکر و امتنان اور اطاعت و انقیاد کی بجائے کفر ان نعمت، تکبیر و غرور، فخر و مبالغہ، نافرمانی و روگردانی اور سرکشی و طغیانی کیں لوگوں کا شیوه و شعار ہے؟

(۱) بخاری [۲۵۵] باب قولہ تعالیٰ: لیغفر لک اللہ ما تقدم مِنْ ذَنْبٍ وَ مَا تَأْخُرَ.....

## معاشرتی آداب و اخلاق (۱۹۰) ”شکرگزاری“، مؤمن کی خاص صفت

---

☆..... قرآن کریم میں قارون کے بارے میں یہ تذکرہ ہے کہ اللہ نے اسے بے انہاء مال و دولت اور بے حد حساب خزانوں اور ہر قسم کی نعمتوں سے نوازا۔ لیکن جب اسے اس بات کی تلقین کی گئی کہ وہ ان نعمتوں اور مال و دولت کی فراوانی و بہتات پر فخر و غرور کی بجائے اپنے محسن و منعم کی اطاعت و فرمانبرداری کی راہ اپنائے، اپنی آخرت سنوارنے کی کچھ فکر کرے اور اللہ کے دیئے ہوئے اس مال و دولت اور ان خزانوں میں سے کچھ حصہ بندگان خدا کی مدد انسانیت کی فلاح و بہبود اور خدمتِ خلق کی راہ میں خرچ کرے ..... تو وہ فوراً ہی مشتعل اور آگ بگولہ ہو گیا، اللہ کی نعمتوں کا یکسر انکار کرتے ہوئے، نیز حద درجہ ناشکری، بے مروقتی اور بے حسی و سندلی کامظاہرہ کرتے ہوئے یوں ہرزہ سرائی شروع کر دی: ﴿..... إِنَّمَا أُوتِيَتُهُ عَلَىٰ عِلْمٍ عِنْدِي﴾ (۱) یعنی: ”..... یہ سب کچھ تو میں نے خود اپنے ہی علم اور ذاتی دلنش و حکمت سے کمایا ہے)

☆..... اسی طرح قرآن کریم میں فرعون کے بارے میں یہ تذکرہ ہے کہ حضرت موسیٰ علیہ السلام نے اسے اللہ کی طرف سے جب یہ حکم سنایا کہ وہ اللہ کی زمین میں فتنہ و فساد پھیلانے سے باز آجائے، ظلم و ستم کشت و خون اور مردم آزاری کا یہ سلسلہ اب بند کر دے ..... تو وہ اس حکمِ خداوندی اور فرمانِ الہی کے سامنے سرستیم خم کرنے کی بجائے نافرمانی و روگردانی پر آڑ گیا، اور فوراً ہی اپنی بے حسی و بد بخشنی اور حدد درجہ سرکشی و طغیانی کا ثبوت پیش کرتے ہوئے خود اپنی خدائی کا دعویٰ کر بیٹھا، اور یوں گویا ہوا: ﴿..... أَنَا رَبُّكُمُ الْأَعْلَى﴾ (۲) یعنی: (تم سب کا بڑا اور حقیقی رب تو میں خود ہی ہوں .....).

گذشتہ تفصیل کی روشنی میں یہ بات خوب واضح ہو گئی کہ اللہ سبحانہ و تعالیٰ کی شکرگزاری و

## معاشرتی آداب و اخلاق

(۱۹۱) ”شکرگزاری“، مؤمن کی خاص صفت

احسان مندی اور اطاعت و فرمانبرداری انبیاء و صلحاء کا، جبکہ اس کے بر عکس ناشکری و نافرمانی اور سرکشی و طغیانی فرعون و قارون اور ان کے ہم خیال و ہمنواقعہ کے لوگوں کا شیوه و شعار ہے۔

یہاں یہ بات بھی قابل ذکر ہے کہ ابلیس کو جب ملعون و مردود قرار دیتے ہوئے جنت سے نکل جانے کا حکم دیا گیا تو اس وقت اس نے قسم کھائی کہ چونکہ اسے آدم (علیہ السلام) کی وجہ سے جنت سے نکلنا پڑا ہے، لہذا وہ اولاً آدم سے اپنی اس بے عزتی کا انتقام ضرور لے گا، اور اولاً آدم کو بھی اس جنت سے دور اور محروم رکھنے کی ہر ممکن سعی و کوشش کرے گا، انہیں صراط مستقیم سے گمراہ و برگشتہ کرنے کیلئے ہر طرف سے ان پر حملہ آور ہوگا، کبھی سامنے سے کبھی پیچھے سے، کبھی دائیں طرف سے اور کبھی باعین طرف سے.....!!

اور پھر مزید یہ حکمی بھی دی کہ جس کا تذکرہ قرآن کریم میں اس طرح ہے: ﴿وَلَا تَجِدُ أَكْثَرَهُمْ شَاكِرِين﴾ (۱) ترجمہ: (ان میں سے اکثر کو تو شکرگزار نہ پائے گا) یعنی اللہ سبحانہ و تعالیٰ کے سامنے ابلیس نے اس بات کا عزم کیا کہ: ”اے اللہ! ان آدم کے بارے میں اتنا کارنامہ تو میں ضرور انجام دے کر ہی رہوں گا کہ ان میں سے اکثر کا حال یہ ہوگا کہ آپ کی عطا کردہ تمام نعمتوں کے باوجود یہ بس آپ کی ناشکری ہی کرتے رہیں گے.....“

اس سے یہ بات واضح ہوئی کہ اللہ سبحانہ و تعالیٰ کی ناشکری کرنے والا انسان دراصل شیطان کے زیر اثر ہے، اپنے خالق دمک اور محسن و منعم کو ناراض کر رہا ہے، اور اپنے بدترین دشمن یعنی شیطان کو خوش کر رہا ہے۔ اگر اسے اللہ کی خوشنودی و رضامندی کی طلب و جستجو ہوتی تو

## معاشرتی آداب و اخلاق (۱۹۲) "شکرگزاری، مومن کی خاص صفت

وہ یقیناً اس کی ناشکری کی بجائے شکرگزاری و احسان مندی کا راستہ اختیار کرتا، اور اسے اس ارشادِ ربانی کی اہمیت کا احساس ہوتا: ﴿وَ ان تَشْكُرُوا يَرْضَهُ لَكُم﴾ (۱) ترجمہ: (اگر تم شکر ادا کرو تو وہ [اللہ] اسے تمہارے لئے پسند کرے گا)

### ☆ شکر کی حقیقت:

شکر کی حقیقت کے بارے میں درج ذیل تین باتوں کو سمجھنا اور پھر انہیں اپنا ناضروری والا می ہے:

(۱)..... انسان اپنے پاس موجود کسی بھی نعمت یا خوبی کو اپنا زادتی کمال اور اپنا استحقاق تصور کرنے اور پھر اس کے بل بوتے پر تکبر و غرور اور خود پسندی و خونمنائی نیز دوسروں کی تحقیر و تذلیل کی بجائے اس نعمت کو خالصہ اپنے خالق و مالک کی طرف سے عطیہ اور احسان و انعام تصور کرے اور یہ دل سے اس کی شکرگزاری و احسان مندی بجالائے۔

(۲)..... دل کی گہرائیوں میں رچے بسے ہوئے اس جذبہ شکرگزاری و احسان مندی کے ساتھ ساتھ زبان سے بھی انہی جذبات کا اقرار و اظہار کیا جائے۔ جیسا کہ ارشادِ ربانی ہے: ﴿وَ أَمَّا بِنِعْمَةِ رَبِّكَ فَحَدَّثَ﴾ (۲) ترجمہ: (اور اپنے رب کی نعمتوں کو توبیان کرتا رہے۔)

(۳)..... شکرگزاری و احسان مندی کے ان جذبات کا اپنی عملی زندگی میں بھی اقرار و اظہار کیا جائے، اپنی ہر نقل و حرکت اور ہر قول و فعل میں اس کا عملی ثبوت پیش کیا جائے، ان تمام نعمتوں کو اس منعم و محسن کی مرضی اور اس کی مقرر فرمودہ حدود و قیود کی مکمل رعایت و پابندی کے ساتھ استعمال کیا جائے۔

## معاشرتی آداب و اخلاق (۱۹۳) ”شکرگزاری“ موسمن کی خاص صفت

خلاصہ یہ کہ شکر محض اس چیز کا نام نہیں کہ انسان اٹھتے بیٹھتے بس اپنی زبان سے ”الحمد لله“ کا اور دکرتا رہے..... جبکہ اسے اپنے عمل اور سیرت و کردار کی اصلاح کی طرف نہ کوئی توجہ ہوا درنہ ہی کوئی فکر یا جستجو..... !!

بلکہ شکر کی حقیقت تو یہ ہے کہ دل بھی جذبہ شکرگزاری و احسان مندی سے لبریز و سرشار ہو، زبان سے بھی اس کا اقرار و اظہار ہو، اور انسان کی تمام زندگی بھی اس محسن کی مرضی، اس کے احکام اور اس کی تعلیمات وہدیات کے مطابق بسر ہو۔

### ☆ شکرگزاری کا جذبہ پیدا کرنے کیلئے چند مفید نصیحتیں:

#### (۱) ”رزق حلال“ کا اہتمام والتزام:

شکرگزاری کی توفیق صرف اسی انسان کو نصیب ہو سکتی ہے جس کا رزق حلال ہو، حرام کھانے والے انسان کو بھی اللہ کا شکر ادا کرنے کی توفیق نہیں ہوگی، اس طرح وہ ”شکرگزاری“ کے عظیم فوائد و برکات سے محروم رہے گا۔

قرآن کریم میں ارشاد ہے: ﴿يَا أَيُّهَا الَّذِينَ آمَنُوا كُلُوا مِنْ طَيِّبَاتٍ مَا رَزَقْنَاكُمْ وَأَشْكُرُوا إِلَلَهًا إِنْ كُنْتُمْ إِيمَانُهُ تَعْبُدُونَ﴾ (۱) ترجمہ: (اے ایمان والو! جو پاکیزہ چیزیں ہم نے تمہیں دے رکھی ہیں انہیں کھاؤ، اور اللہ کا شکر ادا کرو، اگر تم اسی کی عبادت کرتے ہو)

غور طلب بات ہے کہ اس آیت میں حلال و پاکیزہ رزق کھانے کے حکم کے بعد فوراً ہی اللہ کا شکر ادا کرنے کا حکم دیا گیا۔ اس سے اسی طرف اشارہ مقصود ہے کہ اللہ کا شکر ادا کرنے کی توفیق تب ہی نصیب ہو سکے گی کہ جب رزق حلال کا اہتمام ہوا اور رزق حرام سے مکمل گریز

اور جناب ہو۔

### (۲) اللہ کے عذاب سے حفاظت و نجات کا ذریعہ:

”شکرگزاری“ کا جذبہ پیدا کرنے کی غرض سے اس بارے میں غور فکر کرنا چاہئے کہ ہر مسلمان کی یقینائی سب سے بڑی خواہش و آرزو ہے کہ اسے دنیا و آخرت میں اللہ سبحانہ و تعالیٰ کی طرف سے معافی و مغفرت، نیز اس کے عذاب سے نجات و حفاظت نصیب ہو جائے۔ اس مقصد کیلئے یہ بات ذہن نشیں رہے کہ قرآن کریم میں اللہ کی طرف سے اپنے بندوں کیلئے یہ خوشخبری اور یہ وعدہ ہے کہ جب تک وہ صدق و اخلاص کے ساتھ ایمان پر قائم رہیں گے اور خلوصِ دل سے اُس کا شکر بجالاتے رہیں گے اس وقت تک وہ انہیں عذاب سے محفوظ و مامون رکھے گا۔

چنانچہ ارشادِ ربیٰ ہے: ﴿مَا يَفْعُلُ اللَّهُ بِعَذَابِكُمْ إِنْ شَكَرْتُمْ وَآمَنْتُمْ وَكَانَ اللَّهُ شَاكِرًا عَلَيْمًا﴾ (۱) ترجمہ: (اللہ تمہیں عذاب دے کر کیا کریگا؟ اگر تم شکرگزاری کرتے رہو اور با ایمان رہو، اللہ بہت قدر کرنے والا اور پورا علم رکھنے والا ہے)

### (۳) خوشحالی و آسودگی میں اضافہ و ترقی کا سبب:

یہ بات انسان کی فطرت میں شامل ہے کہ وہ ہمیشہ خوب سے خوب تر کی تلاش میں سرگردان رہتا ہے، اپنی ترقی و بہتری کی خاطروہ زندگی بھر تگ و دو میں مشغول و منہمک رہتا ہے۔ اس مقصد کیلئے اسلامی آداب و تعلیمات اور شرعی حدود کے اندر رہتے ہوئے انسان جو بھی ترکیب و تدبیر مناسب سمجھے اسے اپنالے۔ مگر جو نسخہ خود اللہ سبحانہ و تعالیٰ نے بتایا ہے اسے ضرور اختیار کرے، کیونکہ انسان اپنی عقل و دلش کے مطابق از خود جو بھی طریقہ اختیار کریگا

## معاشرتی آداب و اخلاق (۱۹۵) ”شکر گذاری“، مومن کی خاص صفت

اس میں یقیناً نفع و نقصان دونوں ہی چیزوں کا احتمال ہوگا۔ جبکہ اس مقصد کیلئے اللہ کا بتایا اور سکھایا ہوا طریقہ تو یقیناً مفید ہی ہوگا اور اس میں کسی خسارے کا کوئی امکان یا اندریشہ ہرگز نہیں ہوگا۔

اب سوال یہ ہے کہ اس بارے میں اللہ کا بتایا اور سکھایا ہوا طریقہ کیا ہے؟

اس سوال کے جواب کیلئے اس ارشادِ بانی میں ذرہ غور کیا جائے: ﴿وَإِذْ تَأَذَّنَ رَبُّكُمْ لَئِنْ شَكَرْتُمْ لَأَزِيدَنَّكُمْ﴾ (۱) ترجمہ: (اور جب تمہارے رب نے یہ اعلان فرمادیا کہ اگر تم شکر ادا کرو گے تو پیش میں تمہیں اور زیادہ دوں گا) لہذا اس بات کو خوب یاد کھا جائے کہ اللہ کی عطا فرمودہ نعمتوں اور آسودگی و خوشحالی میں مزید ترقی و اضافہ اور خیر و برکت کیلئے اللہ کی شکر گذاری و احسان مندی ضروری ہے۔

### (۲) نعمتوں کے تحفظ و بقاء کا ذریعہ:

انسان کیلئے دلنشیndی کا تقاضا یہ ہے کہ اپنے حالات میں بہتری و ترقی کیلئے تنگ و دو اورجد و جہد کی بنسبت زیادہ فکر و جستجو اس بات کی کرے کہ جو نعمتیں پہلے سے اسے میسر ہیں کہیں وہ خدا نخواستہ ان سے بھی محروم نہ ہو جائے.....!!

فرض کیجئے کہ کسی شخص نے کسی کی کوئی مالی اعانت کی، یا کوئی چیز اسے دی، اس پر وہ شخص خوشی و مسرت اور جذبہ شکر و نیاز مندی کے افہار کی بجائے، یا کم از کم یہ کہ خاموشی اختیار کرنے کی بجائے المثنا راضگی و ناگواری کا اظہار کرے..... ایسی صورت حال میں اس کی اعانت و مدد کرنے والا شخص یقیناً اسے بھی کہے گا کہ بھائی میری دی ہوئی چیز اگر تمہیں پسند نہیں تو میں اپنی یہ چیز تم سے واپس لے لیتا ہوں، تاکہ تمہاری یہ تکلیف و ناگواری دور ہو جائے..... اور

## معاشرتی آداب و اخلاق (۱۹۶) ”شکرگزاری“، مومن کی خاص صفت

چونکہ دنیا میں بیشتر ایسے لوگ ہیں جو شدت و بے چینی کے ساتھ اس چیز کے منتظر و طلب گار ہیں..... لہذا میں ان میں سے کسی کو یہ چیز دے دوں گا تو وہ انتہائی خوش اور شادمان ہو جائے گا..... !!

اس مثال سے یہ بات سمجھ لینی چاہئے کہ بعضہ یہی صورت حال اس انسان کے ساتھ بھی پیش آسکتی ہے جو اپنے خالق و مالک کی شکرگزاری و احسان مندی کی بجائے ہمیشہ شکوہ و شکایت ہی کرتا رہتا ہو..... ایسے انسان کو یہ سوچ کر اپنے اس رویے سے اور اس عادت سے باز آ جانا چاہئے اور توبہ و استغفار کی فکر کرنا چاہئے کہ کہیں ایسا نہ ہو کہ جو کچھ مجھے نصیب ویسر ہے، میری نا شکری و نا قدری کی وجہ سے اللہ وہ بھی مجھ سے واپس نہ لے لے..... !!

### (۵) اپنے سے کم حیثیت افراد پر نظر:

رسول ﷺ کا ارشاد ہے: (أَنْظُرْ إِلَيْيَ مَنْ تَحْتَكَ وَلَا تَنْنَظِرْ إِلَيْ مَنْ فَوْقَكَ، فَإِنَّهُ أَجْدَرُ أَنْ لَا تَزَدِرِي بِعِمَّةَ اللَّهِ عِنْدَكَ) (۱) ترجمہ: (ہمیشہ اس شخص کی طرف دیکھو جو تم سے کم حیثیت ہو، جو کوئی تم سے بلند حیثیت ہوا س کی طرف نگاہ نہ اٹھاؤ، اس طرح تم اپنے پاس موجود اللہ کی نعمتوں کی ناقدری سے بچ سکو گے)۔

لہذا اس حدیث کی روشنی میں یہ اسلامی تعلیم ہمیشہ ذہن نشیں رہنی چاہئے کہ انسان کی نظر ہمیشہ ان لوگوں پر رہے جو مال و دولت، جاہ و منصب یا اور کسی بھی اعتبار سے اس سے کم حیثیت رکھتے ہوں۔ تاکہ اس طرح اس میں اللہ کا شکر ادا کرنے کا جذبہ پیدا ہو۔ کیونکہ اس کے برعکس انسان کی نظر اگر اپنے سے بلند مرتبہ و مقام اور زیادہ حیثیت والے افراد پر رہے گی تو اسے کبھی اللہ کا شکر ادا کرنے کی توفیق نہیں ہوگی، بلکہ وہ توالتا احساس محرومی و مکتری کا

## معاشرتی آداب و اخلاق (۱۹) ”شکر گزاری“ موسمن کی خاص صفت

شکار ہو جائے گا، طرح طرح کے وسو سے اسے ستانے لگیں گے، ناشکری کے گناہ اور دنیا و آخرت میں اس کی نحوس و دباؤ کے علاوہ مزید یہ کہ وہ مختلف ہنی و نفیسیاتی، نیز اخلاقی امراض میں بنتا ہو جائے گا، حسد، جلن، پڑچڑاپن، دوسروں کو لوٹ لینے اور چھین لینے جیسے جرام کی طرف رغبت و میلان اور انتہائی خطرناک قسم کے جذبات و رجحانات اس کے دل و دماغ پر اپنا تسلط جمانے لگیں گے، اور یوں وہ ہمیشہ زندگی بھر بس سلگتا اور جلتا ہی رہے گا.....!!

لہذا خود سے بلند حیثیت افراد کو دیکھنے کی بجائے ہمیشہ کم حیثیت افراد پر نظر رہے، تاکہ اس طرح دل میں اللہ کی شکر گزاری و احسان مندی کا جذبہ بیدار ہو اور یوں انسان اپنے لئے ہلاکت و بدختی کا سامان کرنے کی بجائے سعادت مندی اور اللہ کی طرف سے مزید خیر و برکت اور اس کی رحمتوں اور نوازوں کا حقدار بن سکے۔

(۲) ”معدوم“ کی بجائے ”موجود“ پر نظر:

قرآن کریم میں ارشاد ہے: ﴿وَ أَمَّا بِنِعْمَةِ رَبِّكَ فَحَدَّثَ﴾ (۱) ترجمہ: (اور اپنے رب کی نعمتیں بیان کرتا رہے)

اس سے یہ بات واضح ہوئی کہ انسان کو چاہئے کہ ہمیشہ ”موجود“ کو دیکھے اور ”معدوم“ کی فکر چھوڑ دے، یعنی جو نعمتیں اسے نصیب و میسر ہیں اس کی نظر بس انہی پر رہے، انہیں دیکھ کر وہ خوش ہوتا رہے، اٹھتے بیٹھتے انہی کا تذکرہ کرتا رہے، اور ان کے بارے میں سوچ سوچ کر اور انہی کا تصور کر کے اللہ کا شکر ادا کرتا رہے، اور یہ کہ ”معدوم“ کی حرست اور اس کا غم چھوڑ دے، یعنی جو نعمت اسے میسر نہیں ہے اس کی حرست کرنے اور اس کے غم میں

رونے دھونے سے باز رہے۔

اس کی مزید وضاحت اس مثال سے ہو جانی چاہئے کہ فرض کیجئے کہ ایک شخص کی جیب میں سوسوروپے کے دونوں ہوں، ان میں سے ایک نوٹ اگر کہیں گر جائے یا گم ہو جائے تو اس خسارے پر رنج و افسوس تو یقیناً طبعی و فطری امر ہے، مگر اس رنج و افسوس کو اپنے دل و دماغ پر مسلط نہ کرے، بس إِنَّا إِلَّهُ وَإِنَّا إِلَيْهِ رَاجِعُونَ پڑھے اور بے غم ہو جائے، اس خسارے کو بھول جائے، اور یہ سوچ کر خوش رہنے کی کوشش کرے کہ اللہ کا شکر ہے کہ صرف ایک ہی نوٹ گم ہوا ہے، دونوں گم نہیں ہوئے، اگر دونوں ہی گم ہو جاتے تو میں کیا کر لیتا.....؟ الہذا یہ تو میری خوش قسمتی ہو گئی کہ صرف ایک ہی نوٹ گم ہوا ہے اور دوسرا بھی تک میرے پاس محفوظ ہے.....!!

اسی طرح فرض کیجئے کہ خدا نخواستہ کسی کی گاڑی کا کسی دوسری گاڑی کے ساتھ تصادم ہو جائے تو اسے یہ سوچنا چاہئے کہ گاڑی کے ساتھ ہی تصادم ہوا ہے، اگر خدا نخواستہ کسی ٹرک یا بس یاریل گاڑی کے ساتھ تصادم ہو جاتا تو کیا بنتا.....؟

واقعہ مشہور ہے کہ کسی شخص کا دورانِ سفر کسی مقام پر جوتا گم ہو گیا، جس پر اسے بہت ہی رنج ہوا، نئی جگہ نیا شہر اور پھر یہ پر دلیسی اور مسافر انسان، کچھ اندازہ بھی نہیں کہ اب نیا جوتا کہاں سمل سکے گا.....؟ ایسے میں یہ شخص اداں اور پریشان اور ننگے پاؤں شرمندہ شرمندہ لوگوں کے ہجوم میں جب بازار میں جو توں کی کسی دکان کی تلاش میں گھوم رہا تھا اور اپنی قسمت کو کوں رہا تھا..... تو ایسے میں اچانک اس کی نظر ایک ایسے شخص پر پڑی کہ جس کے پاؤں ہی نہیں تھے اور وہ بے چارہ اس قدر ریش اور پر ہجوم بازار میں گھستا پھر رہا تھا..... یہ منظر دیکھ کر یہ شخص لرز گیا اور اسے عبرت حاصل ہوئی اور محض تھوڑی دیر قبل تک خود کو بد نصیب سمجھنے

## معاشرتی آداب و اخلاق (۱۹۹) ”شکرگزاری“، مومن کی خاص صفت

والا یہ انسان اب خود کو خوش نصیب تصور کرتے ہوئے اس بات پر اللہ کا شکر ادا کرنے لگا کہ جو تاگم ہو گیا تو کیا ہوا؟ الحمد للہ پاؤں تو سلامت ہیں، جوتے کا کیا ہے؟ ابھی یہاں کسی دکان سے نیا مل جائے گا، لیکن اگر خدا خواستہ میرے پاؤں ہی نہوتے تو میں کیا کرتا.....؟ غرضیکہ اسی طرح ہر معاملے میں انسان کو یہی انداز فکر اختیار کرنا چاہئے کہ میں جس نقصان سے دوچار ہو گیا ہوں اس سے بڑا نقصان بھی تو ہو سکتا تھا..... اس سے بڑی کوئی مصیبت بھی تو آسکتی تھی..... مگر اللہ کا شکر ہے کہ اس نے مجھے بڑی مصیبت سے محفوظ و مامون رکھا۔

رسول ﷺ کا ارشاد ہے: (مَنْ أَصْبَحَ مِنْكُمْ آمِنًا فِي سَرْبِيهِ، مَعَافِيٌ فِي جَسَدِهِ، عِنْدَهُ قُوَّتُ يَوْمِهِ، فَكَانَمَا حِيزَتْ لَهُ الدُّنْيَا بِحَدَّافِيرِهَا) (۱) ترجمہ: (جس شخص کی صحیح اس حال میں ہوئی کہ اسے اپنے ٹھکانے میں امن و امان میسر ہو، اس کا جسم صحیح سلامت ہو، اس کے پاس اُس ایک دن کے کھانے کا انتظام موجود ہو، گویا دنیا کی تمام تر نعمتیں اس کے سامنے حاضر کر دی گئیں)۔

یعنی جب انسان کو کسی قسم کا کوئی جانی یا مالی خطرہ لاحق نہ ہو، محنت و تند رستی بھی نصیب ہو، کھانے کا انتظام بھی موجود ہو..... تو پھر اسے اور کیا چاہئے.....؟

مقصد یہ کہ انسان اپنے اندر قناعت کا جذبہ پیدا کرے، جھوٹی تمناؤں اور خوابوں کی دنیا سے باہر آئے، سراب کے پیچھے دوڑتے رہنے سے بازاً جائے، جو چیز اس کے پاس نہیں ہے اس کا غم چھوڑ دے، اور جو کچھ اسے نصیب ہے اس کی نظر اسی پر ہے، اس پر وہ راضی اور خوش رہے اور اپنے خالق و مالک کا شکرگزار بnar ہے..... اسی میں اس کیلئے ہتنی سکون دلی

(۱) ابن ماجہ [۳۱۳] میں بھی حدیث ترمذی [۲۳۳۶] میں بھی مروی ہے، البتہ اس میں آخر میں ”بِحَدَّافِيرِهَا“ کے الفاظ نہیں ہیں۔

اطمینان، روحانی مسرت و شادمانی اور دونوں جہانوں میں سعادت مندی و کامیابی کا راز پوشیدہ ہے !!!.....

(۷) کب وغور سے پرہیز:

جس طرح فقر و فاقہ، مرض، یا اور کسی تنگی و پریشانی میں گرفتار انسان کے بارے میں یہ اندیشہ رہتا ہے کہ کہیں اس کے پائے استقامت میں لغزش نہ آجائے اور وہ صبر و شکر کا دامن نہ چھوڑ بیٹھے ..... یعنیم اسی طرح اس صورتِ حال کے برکس خوشحالی و آسودگی اور مال و دولت کی کثرت و فراوانی یا اور کسی نعمت سے مالا مال انسان کے بارے میں بھی بسا اوقات یہی اندیشہ لاحق ہو جاتا ہے اور یہی صورتِ حال پیش آ جاتی ہے ..... اور ایسا شخص ان نعمتوں پر اپنے خالق و مالک اور منعم و محسن کی شکرگزاری و احسان مندی اور اس کے سامنے عجز و نیاز اور اطاعت و انقباد کی بجائے فخر و غور میں بنتا ہو جاتا ہے، اور ان نعمتوں کو اپنا ذاتی کمال سمجھتے ہوئے منعمِ حقیقی سے دوری و روگردانی اختیار کرنے لگتا ہے .....!

حالانکہ انسانیت، شرافت اور مردود کا تقاضا تو یقیناً یہ ہے کہ بندے کیلئے اس کے خالق و مالک کی طرف سے جس قدر نعمتوں اور احسانات میں اضافہ ہو، اسی قدر بندے کی طرف سے بھی اپنے خالق و مالک اور منعم و محسن کی شکرگزاری و احسان مندی، اس کی اطاعت و فرمابندراری، اور اس کے سامنے عجز و انكسار کے جذبات میں بھی ترقی و اضافہ ہوتا چلا جائے، اس مہربان آقا کے سامنے اس کی جمیں نیاز جھکتی چلی جائے، اور اس کی ناشکری و نافرمانی کرتے ہوئے اسے شرم محسوس ہو، نیز یہ خوف دامن گیر ہے کہ کہیں ایسا نہ ہو کہ اس کی کسی حرکت یا لغزش سے ناراض ہو کروہ منعم و محسن اپنی عطا کردہ نعمتوں واپس لے

لے !!.....

## معاشرتی آداب و اخلاق (۲۰۱) ”شکرگزاری“ مؤمن کی خاص صفت

☆..... لہذا انسان کو اللہ کی عطااء کردہ نعمتوں پر تکبر و غرور کی بجائے یہ سوچ کر شکرگزاری و احسان مندی اور عجز و انکسار کا راستہ اختیار کرنا چاہئے کہ ”اللہ جس طرح نعمتیں دینے پر قادر ہے، اسی طرح وہ اپنی دی ہوئی نعمتیں واپس لینے پر بھی خوب قادر ہے۔



### ”شرم و حیاء“

”شرم و حیاء“ مرد کی زینت اور عورت کا زیور ہے، اسلامی تعلیمات و آداب کی رو سے ہر مسلمان کیلئے ضروری ہے کہ وہ حیادار اور باوقار ہو، بے حیائی، نخش گوئی، اور ہر لغوبات اور یہودہ گفتگو سے پر ہیز کرے، قرآن کریم میں اہل ایمان کی ایک علامت یہ بیان کی گئی ہے کہ: ﴿هُمْ عَنِ الْلَّغْوِ مُعْرِضُونَ﴾ (۱) ترجمہ: (ہر لغوبات سے منہ موڑ لیتے ہیں) یعنی اہل ایمان کی شان اور ان کی پہچان یہ ہے کہ وہ ہر لغوبہ یہودہ بات یا یہودہ کام سے پر ہیز کرتے ہیں۔

شرم و حیاء ایسی اہم ترین صفت ہے کہ جس پر انسانیت، شرافت، عزت، عفت، راست بازی پاکبازی و پاک دامنی کی بنیاد ہے، حقیقت یہ ہے کہ حیاء اخلاق کی روح اور ہر خیر و خوبی کا منبع و سرچشمہ ہے، جبکہ بے حیائی ہر برائی کی جڑ ہے۔

حیاء کی اہمیت اس بات سے بھی واضح ہوتی ہے کہ یہ (حیاء) تو خود اللہ سبحانہ و تعالیٰ کی صفات میں سے ہے، جیسا کہ رسول ﷺ کا ارشاد ہے: (إِنَّ اللَّهَ تَعَالَى حَيِّ كَرِيمٌ يَسْتَحِي إِذَا رَفَعَ الرَّجُلُ إِلَيْهِ يَدِيهِ أَن يَرُدَّهُمَا صِفْرًا خَائِبَينَ) (۲) ترجمہ: (اللہ تو انتہائی با حیاء اور بہت ہی مہربان ہے، جب کوئی بندہ دعا کیلئے اس کی طرف اپنے ہاتھ اٹھاتا ہے تو اسے خالی ہاتھ اور ناماردوٹاتے ہوئے اللہ کو حیاء محسوس ہوتی ہے)۔

نیز حیاء انبیائے کرام علیہم السلام کا خاص وصف ہے، جیسا کہ رسول ﷺ کے بارے میں

(۱) المؤمنون [۳]

(۲) ترمذی [۳۵۵۶] ابو داود [۱۳۸۸] ابن حبان [۶۷۸] عن سلمان الفارسی رضی اللہ عنہ۔

حدیث میں ہے کہ: (كَانَ أَشَدَّ حَيَاءً مِنَ الْعَذَرَاءِ فِي خَدِرِهَا) (۱) یعنی: ”آپ کسی پرده نشین کنواری لڑکی سے بھی زیادہ شر میلے تھے۔ بلکہ حیاء تو ایمان کا لازمی جزء ہے اور مومن کی خاص پیچان ہے۔

رسول ﷺ کا ارشاد ہے: (إِلَكُلِّ دِينٍ خُلُقٌ وَ خُلُقُ الْإِسْلَامِ الْحَيَاءُ ) (۲) ترجمہ: (ہر دین کا ایک خاص اخلاق ہوا کرتا ہے، اور دینِ اسلام کا خاص اخلاق ”حیاء“ ہے) یعنی دنیا میں جتنے مختلف مذاہب ہیں ان میں سے ہر ایک کے ماننے والوں اور پیروکاروں کا کوئی خاص مزاج ہوا کرتا ہے اور ان میں ایسی کوئی خاص صفت یا عادت نہیاں ہوتی ہے جو انہیں دوسرے انسانوں سے ممتاز کرتی ہے اور جسے ان کی شناخت سمجھا جاتا ہے، اسی طرح دینِ اسلام کا بھی ایک خاص امتیازی وصف اور ایک خاص پیچان ہے، اور ہے: ”شرم و حیاء“۔

اسی طرح ارشادِ نبوی ہے: (الْحَيَاءُ شُعْبَةٌ مِنَ الْإِيمَانِ) (۳) ترجمہ: (حیاء تو ایمان کا حصہ ہے)

اسی طرح ارشادِ نبوی ہے: (الْحَيَاءُ وَالْإِيمَانُ قُرْنَاءٌ جَمِيعًا ، فَإِذَا رُفِعَ أَحَدُهُمَا رُفِعَ الْآخَرُ ) (۴) ترجمہ: (حیاء اور ایمان دونوں ساتھی ہیں، دونوں میں سے کوئی ایک اگر ختم ہو جائے تو دوسری چیز بھی ضرور ختم ہو جائے گی) یعنی ایمان اور حیاء دونوں لازم و ملزم ہیں، ایمان ہو گا تو حیاء بھی ہو گی، اور جس کسی میں حیاء نہ ہو تو یہ اس بات کی دلیل ہو گی کہ اس میں ایمان بھی نہیں ہے۔

(۱) بخاری [۳۳۶۹] [۱۵] [۵۷۸] مسلم [۳۲۲۰] (۲) ابن الجوزی [۳۱۸۱]

(۳) بخاری [۹] باب قول أمور الايمان و قول اللہ تعالیٰ: ليس القرآن تلواد جو حکم۔

(۴) الترغیب والترہیب [۳۹۹] بعض روایات میں قُرْنَاءً جَمِيعًا کے الفاظ میں۔ الأدب المفرد [۱۳۱۳]

”حیاء“ جنت میں داخل کا سبب ہے، جبکہ بے حیائی انسان کو جہنم تک پہنچاتی ہے۔ ارشادِ نبویؐ ہے: (الْحَيَاءُ مِنَ الْإِيمَانِ وَالْإِيمَانُ فِي الْجَنَّةِ، وَالْبَذَاءَةُ مِنَ الْجَفَاءِ وَالْجَفَاءُ فِي النَّارِ) (۱) ترجمہ: (حیاء ایمان کا حصہ ہے اور ایمان جنت تک پہنچاتا ہے، جبکہ بے حیائی سنگدلی کا حصہ ہے اور سنگدلی جہنم تک پہنچاتی ہے) رسول ﷺ کا ارشاد ہے: (الْحَيَاءُ لَا يَأْتِي إِلَّا بِخَيْرٍ) (۲) ترجمہ: (حیاء سے صرف بھلانی ہی پہنچتی ہے)

لہذا ایسا وصف جس میں انسان کیلئے بلکہ تمام انسانی معاشرے کیلئے بھلانی ہی بھلانی ہو، اور جو ایمان کا لازمی جزو ہو، مسلمان کو اس کی زیادہ سے زیادہ پاسداری اور حفاظت کرنی چاہئے۔

”حیاء“ ایک ملکوتی صفت ہے، حیاد ارشح انسانی روپ میں فرشتہ ہے، جبکہ بے حیاء شخص انسانی شکل میں بھیڑیا ہے، بلکہ وحشی درندہ ہے، ایسا شخص کسی بھی برائی یا بڑے سے بڑے جرم کا بڑی بے خوفی سے ارتکاب کر سکتا ہے، یہی مفہوم رسول ﷺ کے اس ارشاد سے واضح ہے: (إِذَا لَمْ تَسْتَحِ فَاصْنَعْ مَا شِئْتَ) (۳) ترجمہ: (جب تمہیں حیاء نہ آئے تو جو چاہو کرو) یعنی جب انسان کی شرم و حیاء ہی رخصت ہو جائے تو اب جو اس کے بھی میں آئے گا وہ کرتا پھرے گا۔ مثال مشہور ہے: ”بے حیاباش، وہرچ خواہی گن“۔

نیز ارشادِ نبویؐ ہے: (مَا كَانَ الْحَيَاءُ فِي شَيْءٍ إِلَّا زَانَهُ، وَ مَا كَانَ الْفُحْشُ فِي شَيْءٍ إِلَّا شَانَهُ) (۴) ترجمہ: (حیاء جس چیز میں بھی ہوگی اس میں رونق، خوبصورتی

(۱) ابن حبان [۵۷۰۳] [۱۹۷۳] ابن ماجہ [۳۸۸۳]

[۳۷۲] مسلم [۵۷۲] بخاری [۵۷۵]

(۲) ترمذی [۱۳۹] [۱۹۷۳] ابو داؤد [۲۹۷] ابن ماجہ [۳۸۵]

[۳۸۶] بخاری [۶۲۹] [۱۷۱] احمد [۱۳۹] [۱۹۷۳]

اور خیر و خوبی نمایاں ہو جائے گی، اور بے حیائی جس چیز میں بھی ہو گی اسے بد نما اور عیب دار بنادے گی)۔

”شرم و حیاء“ کی اہمیت اور اس کے برعکس بے حیائی کی قباحت و شناخت اس بات سے واضح ہوتی ہے کہ قرآن کریم میں ”نماز“ جیسی اہم ترین عبادت کی حکمتوں اور بندے کیلئے اس کے عظیم فوائد و ثمرات میں سے ایک فائدہ یہ بیان کیا گیا کہ : ﴿إِنَّ الصَّلَاةَ تَهْنَئُ عَنِ الْفَحْشَاءِ وَالْمُنْكَرِ﴾ (۱) ترجمہ: (نمازو کوئی ہے بے حیائی سے اور برائی سے) قرآن کریم میں اللہ سبحانہ و تعالیٰ کی طرف سے نہایت تاکید کے ساتھ ہر قسم کی فحاشی و بے حیائی سے اجتناب کا حکم دیا گیا ہے۔

چنانچہ ارشاد ہے: ﴿إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَا عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ﴾ (۲) ترجمہ: (بیشک اللہ حکم دیتا ہے عدل کا، احسان کا، اور قربابت داروں کو دینے کا، اور روکتا ہے بے حیائی کے کاموں سے، برائی سے اور ظلم و زیادتی سے، وہ تمہیں نصیحت فرم رہا ہے تاکہ تم نصیحت حاصل کرو)

بلکہ فحاشی و بے حیائی اور بے شرمی کی بے پناہ مضرتوں اور انسانی معاشرے کیلئے اس کی لاحدہ و دباہ کاریوں کے پیش نظر قرآن کریم میں بے حیائی کے قریب پھٹکنے سے بھی باز رہنے کا حکم دیا گیا ہے۔

چنانچہ ارشاد ہے: ﴿وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا بَطَنَ﴾ (۳) ترجمہ: (اور بے حیائی کے جتنے طریقے ہیں ان کے قریب بھی مت جاؤ، خواہ وہ علانية ہوں،

خواہ پوشیدہ)

اسی طرح ارشاد ہے: ﴿قُلْ إِنَّمَا حَرَمَ رَبِّيَ الْفَوَاحِشَ مَا ظَهَرَ مِنْهَا وَ مَا بَطَنَ وَالْإِثْمُ وَ الْبَغْيَ بِغَيْرِ الْحَقِّ﴾ (۱) ترجمہ: (آپ فرمادیجئے کہ یقیناً میرے رب نے حرام کیا ہے ان تمام نخشن باقتوں کو جو علانیہ ہیں اور جو پوشیدہ ہیں، اور ہر گناہ کی بات کو اور ناحق کسی پر ظلم کرنے کو)

اس آیت میں بطور خاص ”رب“ کے لفظ میں اس طرف اشارہ ہے کہ یقیناً وہ اللہ ہی اس تمام کائنات کا خالق و مالک ہے جس میں انسان بھی شامل ہے، اور خالق کا علم یقیناً مخلوق کے علم سے بڑھ کر ہوگا، اس سے معلوم ہوا کہ اللہ کا علم کامل ہے، بندے کا علم ناقص ہے، انسان کیلئے کیا چیز مفید ہے اور کیا چیز مضر؟ کس کام میں اس کیلئے بہتری ہے اور کس کام میں نقصان اور خرابی؟ اس بارے میں خود انسان سے بھی زیادہ علم اللہ کو ہے، جیسا کہ ارشادِ بانی ہے: ﴿أَلَّا يَعْلَمُ مَنْ خَلَقَ وَهُوَ الْلَّطِيفُ الْخَبِيرُ﴾ (۲) ترجمہ: (کیا وہی نہ جانے جس نے پیدا کیا؟ جبکہ وہ باریک میں اور باخبر بھی ہے) یعنی یہ کس طرح ممکن ہے کہ جس اللہ نے خود انسان کو پیدا کیا وہ اس کے دل کی کیفیات، یا اس کے پوشیدہ رازوں کو، یا اسی طرح اس کیلئے خیر اور شر، منفعت اور مضر کو نہ پہچان سکے؟۔

لہذا جب خود انسان کے ”رب“ نے اسے غاشی و بے حیائی سے سے باز رہنے کا حکم دیا ہے تو یقیناً اس میں انسان کیلئے ہی کوئی بڑی حکمت اور منفعت و مصلحت پوشیدہ ہے اور اس حکم کی تعمیل میں ہی اس کیلئے دونوں جہانوں میں عافیت و سلامتی کا سامان ہے۔

## ”اعتدال“

یہ ایک ناقابل تردید حقیقت ہے کہ افراط و تفریط، انتہاء پسندی، غلو شدت اور بے اعتدالی ایسی صفات یا خصوصیات ہیں جنہیں کبھی مفید یا پسندیدہ قرار نہیں دیا گیا، شدت پسندی کے نتائج و ثمرات کبھی اچھے نہیں نکلے۔

جبکہ اس کے برعکس ہر معاطلے میں اعتدال و میانہ روی کو اختیار کرتے ہوئے بے جاختی سے اجتناب کو ہمیشہ قابل تعریف قرار دیا گیا ہے اور اس کے نتائج ہمیشہ ہی خوش گُن اور مفید و مُشر رہے ہیں۔

رسول ﷺ کا ارشاد ہے: (إِنَّ الرِّفْقَ لَا يُكُونُ فِي شَيْءٍ إِلَّا زَانَهُ، وَلَا يُنْزَعُ مِنْ شَيْءٍ إِلَّا شَانَهُ) (۱) ترجمہ: (جس کام میں نرمی بر قی جائیگی اس میں خیر و خوبی اور خوبصورتی پیدا ہو جائیگی، جبکہ جس کام میں سختی بر قی جائیگی وہ بد نما اور عیب دار ہو جائیگا) نیز ارشاد ہے: (إِنَّ اللَّهَ رَفِيقٌ يُحِبُّ الرِّفْقَ، وَيُعِطي عَلَى الرِّفْقِ مَا لَا يُعِطي عَلَى الْغُنْفِ) (۲) ترجمہ: (اللَّهُ تَعَالَى نرم ہیں اور نرمی کو ہی پسند فرماتے ہیں، اور نرمی برتنے پر ایسی چیزیں عطا فرماتے ہیں جو سختی برتنے پر عطا نہیں کی جاتیں)

اللَّهُ سبحانَهُ وَتَعَالَى کی طرف سے جب حضرت موسیٰ و حضرت ہارون علیہما السلام کو فرعون کے پاس جانے اور اسے پیغامِ حق پہنچانے کا حکم دیا گیا تو اس موقع پر ان دونوں حضرات کو اللَّهُ کی طرف سے یہ تاکید و تلقین کی گئی کہ اس ظالم و جابر، مغرور و مُنکر، انتہائی سرکش و متمرد، بلکہ اللَّهُ سبحانَهُ وَتَعَالَى کے بال مقابل اپنی خدائی کا دعویٰ کرنے والے اس بیہودہ و گمراہ ترین انسان

کے سامنے بھی نرمی سے گفتگو کریں، جیسا کہ قرآن کریم میں ارشاد ہے: ﴿إذْهَبَا إِلَى فِرْعَوْنَ إِنَّهُ طَفَّى فَقُولَّا لَهُ قَوْلًا لَّيْنَا لَعْلَهُ يَتَذَكَّرُ أَوْ يَخْشَى﴾ (۱) ترجمہ: (تم دونوں فرعون کے پاس جاؤ، اس نے تو بڑی سرکشی کی ہے، اسے نرمی سے سمجھا وہ شاید وہ سمجھ لے یا ڈرجائے)

خلاصہ یہ کہ زندگی کے کسی بھی شعبے میں یا کسی بھی معاملے میں جب نرمی و خوش اخلاقی اور وسعتِ ظرفی کارو یہ اختیار کیا جائے گا تو وہ معاملہ خیریت و عافیت اور خوش اسلوبی کے ساتھ طے پاجائے گا۔ جبکہ اس کے عکس بے جانختی و درشتی کی صورت میں وہاں مزید فساد اور بگاڑ طاہر ہو گا، مزید اچھینیں اور پیچیدگیاں پیدا ہو جائیں گی۔

نیز یہ بات بھی ذہن نشیں رہے کہ مطلقاً نرمی بھی مقصود و مطلوب نہیں ہے، کیونکہ ضرورت سے زیادہ نرمی بھی بسا واقعات نقصان کا باعث بنتی ہے اور اس سے بہت سے مفاسد ظاہر ہونے لگتے ہیں، لہذا اصل مقصود ”اعتدال“ ہے۔

بلکہ اس بارے میں اگر غور کیا جائے تو یہ بات سمجھ میں آئیں کہ لفظ ”اعتدال“ درحقیقت مآخذہ ہی ”عدل“ سے ہے، جس کے معنی ”برابری“ کے ہیں۔ لہذا اعتدال کے معنی یہ یہی ہوئے کہ ہر معاملے میں افراط و تفریط، کمی اور بیشی، نرمی اور سختی، تیزی اور سستی..... وغیرہ کا درمیان راستہ اختیار کیا جائے۔ جیسے کہ مثال مشہور ہے: (خَيْرُ الْأُمُورِ أَوْسَطُهَا) یعنی ہر معاملے میں میانہ روی، ہی بہترین راستہ ہے۔ (۲)

(۱) ط ۳۳-۳۴]

(۲) یہاں یہ اشارہ ضروری ہے کہ مذکورہ عبارت یعنی: (خَيْرُ الْأُمُورِ أَوْسَطُهَا) کے بارے میں اگرچہ مشہور یہ ہے کہ یہ حدیث ہے۔ لیکن مجھے تلاش بسیار کے باوجود کوئی مستند حوالہ نہیں مل سکا۔ لہذا میں نے اسے ”حدیث“ کے طور پر یہاں درج نہیں کیا۔ واللہ اعلم۔

محاسنِ اسلام یاد ہیں اسلام کی خوبیوں میں سے ایک اہم ترین خوبی یہی ہے کہ اسلام ”دینِ اعتدال“ ہے، قرآن کریم میں امت مسلمہ کو ”امّةٌ وَسْطًا“، یعنی درمیانی امت قرار دیا گیا ہے جیسا کہ ارشادِ رب انبیاء ہے: ﴿وَكَذَلِكَ جَعَلْنَاكُمْ أُمَّةً وَسَطًا﴾ (۱) ترجمہ: (اسی طرح ہم نے بنایا ہے تمہیں درمیانی امت)

اسی لئے دینِ اسلام میں زندگی کے ہر شعبے میں ”اعتدال“، یعنی میانہ روی کی تاکید و تلقین کی گئی ہے، خواہ اس کا تعلق عقائد سے ہو یا اعمال سے یا معاملات سے۔  
اس بارے میں تفصیل درج ذیل ہے:

### (۱) عقائد میں اعتدال:

یہ بات قابل غور ہے کہ مسلمان ہر روز پانچ مرتبہ نماز ادا کرتا ہے، اور ہر نماز کی ہر رکعت میں سورہ فاتحہ تلاوت کرتا ہے، اس سورت میں اہل ایمان کو اللہ سبحانہ و تعالیٰ کی طرف سے اس دعاء کی تعلیم دی گئی ہے: ﴿إِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ﴾ (۲) ترجمہ: (دکھا ہمیں سیدھا راستہ، ان لوگوں کا راستہ جن پر تو نے انعام کیا، نہ کہ ان لوگوں کا جن پر غصب کیا گیا اور نہ ہی گمراہوں کا)

یعنی اللہ سبحانہ و تعالیٰ کی طرف سے اہل ایمان کو یہ حکم ہے کہ وہ اللہ سے اپنے لئے ”صراطِ مستقیم“، کی طرف ہدایت و توفیق طلب کریں، نیز جن لوگوں پر اللہ کا غصب نازل ہوا اور جو

(۱) البقرۃ [۱۳۳] یہاں یہ تذکرہ ضروری ہے کہ قرآن کریم کے متعدد اردو تراجم میں اس آیت میں امّة وسطاً کا ترجمہ ”فضل امت“، کیا گیا ہے، جو کہ یقیناً درست ہے، لیکن یہ بات بھی ذہن میں رہن چاہئے کہ اس ”اعنیت“ کی وجہ ”وسطیت“ ہی ہے، الہذا لفظی ترجمہ یعنی ”درمیانی امت“، بھی یقیناً درست ہے اور اس میں کوئی قباحت

یا حریج نہیں۔ (۲) الفاتح [۲-۷]

”صراطِ مستقیم“ سے بھلک گئے، ان کے نقشِ قدم پر چلنے سے حفاظت کی دعا عما نکلیں۔  
اس آیت میں غَيْرِ الْمَغْضُوبِ عَلَيْهِمْ یعنی ”جن پر غصب نازل کیا گیا“ سے  
مراد یہود ہیں، جن کے بارے میں قرآن کریم میں متعدد مقامات پر غصب اور لعنت کا  
تذکرہ ہے۔ جبکہ الصَّالِيْنَ یعنی ”گمراہوں“ سے مراد نصاریٰ ہیں۔

غور طلب بات یہ ہے کہ یہود نے ہمیشہ حضرات انبیاءؐ کرام علیہم السلام کی نافرمانیاں  
اور ان کی شان میں گستاخیاں کیں، ان کی تعلیمات سے روگردانی کے مرتكب ہوئے، انہیں  
ہمیشہ ستایا اور تکلیفیں پہنچائیں، لہذا اپنے ان مکروہ جرائم اور اعمال بدکی پاداش میں وہ اللہ  
سبحانہ و تعالیٰ کی طرف سے غصب اور لعنت کے حقدار قرار پائے، جس میں یقیناً کسی حرمت  
و استحباب کی کوئی بات نہیں۔

البته قابل غور بات یہ ہے کہ ”نصاریٰ“ کو کیوں ”گمراہ“ قرار دیا گیا اور ان کے دین یا ان  
کے افکار سے دوری و بیزاری اور کنارہ کشی اختیار کرنے کی کیوں تاکید و تلقین کی گئی.....؟  
حالانکہ انہوں نے تو اپنے نبی (حضرت عیسیٰ علیہ السلام) کو کبھی کوئی اذیت نہیں پہنچائی، نہ  
ہی ان کی شان میں کبھی کوئی گستاخی کی، بلکہ اس کے بالکل برعکس انہوں نے تو اپنے نبی کی  
انہائی عزت کی اور ان کے ساتھ ہمیشہ ہی تعظیم و تکریم کا رودیہ و سلوک روا رکھا..... اس کے  
باوجود انہیں کیوں گمراہ قرار دیا گیا؟ نبی کی تو ہیں تحقیر اور نافرمانی و روگردانی تو یقیناً بہت  
بڑی برائی ہے، لیکن نبی کے احترام اور عزت و تکریم میں تو کوئی قباحت نہیں، بلکہ یہ چیز تو  
مطلوب و مقصود، بلکہ دین کا حصہ اور جزا و ایمان ہے۔ تو پھر نصاریٰ کو کیوں گمراہ قرار دیا گیا  
اور ان کی تقلید، یا ان کے عقائد اور افکار و خیالات کو اپنانے سے منع کیا گیا.....؟ اس سوال  
کا جواب یقیناً یہی ہے کہ نصاریٰ اپنے نبی کی اس تمام تر تعظیم و تکریم کے باوجود ”گمراہ“ ہی

ہیں، کیونکہ وہ اس تعظیم و تکریم میں حد اعتدال سے تجاوز کر گئے اور انہوں نے نبی کو اس مقام درتبے سے آگے بڑھا دیا کہ جو ان کیلئے اللہ کی طرف سے مقرر و معین کیا گیا تھا۔ لہذا عقیدے کی اس ”بے اعتدالی“ کی وجہ سے وہ گمراہ قرار پائے، اور ان کی اسی بے اعتدالی کی وجہ سے ہی قرآن کریم میں انہیں اس طرح تنبیہ کی گئی:

﴿يَا أَهْلَ الْكِتَابِ لَا تَغْلُوا فِي دِينِكُمْ وَ لَا تَقُولُوا عَلَى اللَّهِ إِلَّا الْحَقُّ إِنَّمَا الْمَسِيحُ عِيسَى بْنُ مَرِيمٍ رَسُولُ اللَّهِ وَ كَلْمَتُهُ .....﴾ (۱) ترجمہ: (اے اہل کتاب! اپنے دین کے بارے میں حد سے نہ گذر جاؤ، اور اللہ پر بجز حق بات کے اور بکھنہ کہو، مسیح عیسیٰ بن مریم تو صرف اللہ کے رسول اور اس کے کلمہ [گن سے پیدا شدہ] ہیں)۔

## (۲) عبادات میں اعتدال:

یہ بات قبلِ غور و فکر ہے کہ برے اعمال تو ایک طرف رہے، اچھے اعمال اور خالص عبادات میں بھی حد سے تجاوز کونا پسندیدہ قرار دیا گیا ہے۔

قرآن کریم میں ارشاد ہے: ﴿يُرِيدُ اللَّهُ بِكُمُ الْيُسْرَ وَ لَا يُرِيدُ بِكُمُ الْعُسْرَ﴾ (۲) ترجمہ: (اللہ تعالیٰ چاہتا ہے تمہارے لئے آسانی، اور وہ تمہارے لئے سختی نہیں چاہتا)

اسی طرح ارشاد ہے: ﴿وَمَا جَعَلَ عَلَيْكُمْ فِي الدِّينِ مِنْ حَرَجٍ﴾ (۳) ترجمہ: (اُس [اللہ] نے دین کے بارے میں تم پر کوئی سختی نہیں ڈالی)

نیز ارشاد ہے: ﴿فَاتَّقُوا اللَّهَ مَا أُسْتَطَعْتُمُ﴾ (۴) ترجمہ: (تم اللہ سے ڈرتے رہو جہاں تک تم سے ہو سکے)

رسول ﷺ کا ارشاد ہے: (يَسِّرُوا وَلَا تُعَسِّرُوا) (۱) ترجمہ: (تم سہولت و زمی پیدا کرو مشکلات پیدا نہ کرو) یعنی دین میں بے جانگی و ختنی سے گریز کرو۔  
 نیز ارشاد ہے: (إِنَّمَا بُعْثِثُ مُيَسِّرِينَ وَلَمْ تُبَعْثُثُوا مُعَسِّرِينَ) (۲)  
 ترجمہ: (تمہیں سہولت و زمی پیدا کرنے کیلئے بھیجا گیا ہے نہ کہ مشکلات پیدا کرنے کیلئے)  
 اسی طرح ارشاد ہے: (إِنَّ الَّذِينَ يُسْرُونَ) (۳) ترجمہ: (دین تو یقیناً آسان ہی ہے)  
 یعنی دینِ اسلام کے پروکاروں کیلئے یہ بات درست نہیں کہ دین کے معاملہ میں لوگوں کیلئے بلا ضرورت تنگی و ختنی اور مشکلات پیدا کی جائیں اور انہیں حرج و مشقت میں مبتلا کر دیا جائے۔

اسی طرح ارشاد ہے: (هَلَّكَ الْمُتَنَطِّعُونَ) (۴) ترجمہ: (غلوکرنے والے تو ہلاکت میں پڑ گئے) یعنی دین کے معاملہ میں حد اعتماد سے تجاوز کرتے ہوئے غلوکارستہ اختیار کرنا گویا ”ہلاکت و بر بادی“ ہے۔

اسی طرح حضرت انس بن مالک رضی اللہ عنہ سے مردی درج ذیل حدیث ملاحظہ ہو:  
 جاء ثلاثة رهط الى بيوت أزواج النبي ﷺ يسألون عن عبادة النبي ﷺ ، فلما أخبروا كأنهم تقالوا قالوا : فَأَنِّي نحن من رسول الله ﷺ و قد غُفر له ما تقدم من ذنبه وما تأخر؟ قال أحدهم : أَمَا أنا فأصلِي الليل أبداً ، وقال الآخر : و أنا أصوم الدهر ولا أفتر ، وقال الآخر : و

(۱) بخاری [۲۶] کتاب العلم - مسلم [۱۷۳۲] احمد [۱۲۳۵۵]

(۲) بخاری [۲۲۰] کتاب الوضوء - ترمذی [۱۲۷] نسائی [۵۶] [۳۳۰]

(۳) بخاری [۳۹] کتاب الایمان - نسائی [۵۰۳۲]

(۴) مسلم [۲۶۰] احمد [۳۲۵۵] ابو داؤد [۳۶۰۸]

أَنَا أَعْتَزِلُ النِّسَاءَ وَلَا أَتَرْزُوجُ أَبِدًا، فجاء رَسُولُ اللَّهِ صَلَّى اللَّهُ عَلَيْهِ وَسَلَّمَ فَقَالَ: أَنْتُمُ الَّذِينَ قُلْتُمْ كَذَا وَكَذَا؟ أَمَا وَاللَّهِ إِنِّي لَأَخْشَاكُمْ لِلَّهِ وَأَتَقَاكُمْ لَهُ، وَلَكُنِي أَصُومُ وَأَفْطُرُ، وَأَصَلِّي وَأَرْقُدُ، وَأَتَرْزُوجُ النِّسَاءَ، فَمَنْ رَغَبَ عَنْ سُنْنَتِي فَلَيْسَ مِنِّي) (۱) ترجمہ: (رسول ﷺ کی ازواج مطہرات کی خدمت میں کچھ لوگ حاضر ہوئے اور انہوں نے آپ ﷺ کی عبادت گزاری کے بارے میں دریافت کیا۔ جب انہیں اس بارے میں بتایا گیا تو انہوں نے آپ ﷺ کی عبادت کو بہت ہی کم اور معمولی خیال کیا (۲) مگر پھر خود ہی آپس میں یوں کہنے لگے کہ: رسول ﷺ کی تو تمام گذشتہ و آئندہ لغزشیں اللہ نے معاف فرمادی ہیں، لہذا آپ کہاں اور ہم کہاں؟ (۳) پھر ان میں سے ایک نے کہا: ”میں تو بس پوری رات نماز میں ہی گذارا کروں گا۔“ دوسرا شخص بولا کہ: ”میں تو زندگی بھر رکھوں گا اور کبھی بے روزہ نہیں ہوں گا“ تیسرا شخص یوں کہنے لگا: ”میں زندگی بھر عورتوں سے دور ہی رہوں گا اور کبھی شادی نہیں کروں گا“ رسول ﷺ تشریف لائے اور دریافت فرمایا: تم لوگوں نے ایسی ایسی بات کہی ہے؟ حالانکہ میں تو تم سب سے زیادہ اللہ سے ڈرتا ہوں، مگر اس کے باوجود میں روزہ بھی رکھتا ہوں اور کبھی بے روزہ بھی ہوتا ہوں، رات کا کچھ حصہ نماز میں گذارتا ہوں اور کچھ حصہ سوکر برکرتا ہوں، اور میں نے تو شادیاں بھی کی ہیں [یہی میری سنت ہے] جس نے میری سنت سے بیزاری دکھائی اس کا مجھ سے کوئی تعلق نہیں)۔

☆..... البتہ یہاں یہ بات بھی ذہن نشیں رکھنا انتہائی ضروری ہے کہ جس طرح عبادت

(۱) بخاری [۲۷۲] کتاب النکاح۔

(۲) یعنی ان کا خیال یہ تھا کہ آپ ﷺ تو بہت زیادہ عبادت کرتے ہوں گے..... !!

(۳) یعنی رسول ﷺ تو بخشیدن شایع ہیں، جبکہ ہم تو گناہگار ہیں، اس لئے ہمیں خوب زیادہ عبادت کرنی چاہئے۔

و دیگر شرعی احکام و مسائل اور دینی فرائض و واجبات کے معاملے میں ”غلو“ اور بے جانختی ناپسندیدہ ہے، یعنیم اسی طرح اس بارے میں تاسیل و غفلت اور تقصیر و کوتاہی بھی یقیناً اور قطعاً ناقابل قبول ہے، ایسا ہر گز نہ ہو کہ انسان محض بیٹھے بھائے ہی آخرت میں راحت و کامیابی، جہنم سے نجات اور جنت کی لازوال و بے مثال اور دامنی وابدی نعمتوں کی تمنا کرتا رہے..... جیسا کہ کسی شاعر کا قول ہے:

تَرْجُو النَّجَاةَ وَلَمْ تَسْلُكْ مَسَالِكَهَا      إِنَّ السَّفِينَةَ لَا تَجْرِي عَلَى الْيَابِسِ  
یعنی: ”تم آخرت میں نجات کی امید تو لگائے بیٹھے ہو..... مگر نجات کے راستے پر تو تم چلتے ہی نہیں.....؟ کیا بھی کوئی کشتنی خشکی پر بھی تیر سکتی ہے.....؟“

مقصد یہ کہ اگر دریا کے اُس پار جانے کی خواہش و تمنا ہے تو پہلے کشتنی خشکی سے اٹھا کر پانی میں ڈالا جائے اور اس کے بعد یہ امید کی جائے کہ یہ کشتنی اب ہمیں اُس پار پہنچادے گی۔ لہذا آخرت میں نجات اور وہاں کی راحت و کامیابی کی اگر حقیقی طلب ہو تو اس مقصد کیلئے عملی کوشش اور حقیقی جدوجہد ضروری ہے۔ البتہ اسلام کی تعلیم اعتدال کے تقاضے بھی ملحوظ رہیں۔

### (۳) معاشرت میں اعتدال:

عزیز و احباب و دیگر متعلقین کے ساتھ میل جوں اور ملاقات وغیرہ کے معاملے میں بھی یہ بات ملاحظہ رہے کہ نہ تو ایسی غفلت و کوتاہی کا مظاہرہ کیا جائے کہ غلط فہمیاں اور دلوں میں فاصلے پیدا ہونے لگیں، اور نہ ہی باہمی تعلق اور آمد و رفت اس قدر بڑھ جائے کہ انسان بالکل ہی بے وقعت ہو کر رہ جائے.....!!

ارشادِ نبوي ﷺ ہے: (رُّغْبَاتٌ زَادَ حُبًّا) (۱) ترجمہ: (میل جوں ذرہ کم رکھا کرو، اس سے محبت میں اضافہ ہوگا) مثال مشہور ہے: ”قد رکھو دیتا ہے ہر روز کا آنا جانا۔“ نیز دوسروں کے ساتھ رویہ و سلوک میں بھی نہ تو بے رنی و بے التفاتی اور سرد مہری کا مظاہرہ کیا جائے اور نہ ہی ضرورت سے زیادہ گرم جوشی دکھائی جائے۔

رسول ﷺ کا ارشاد ہے: (أَحَبِبْ حَبِيبَ هُونَامَا، عَسَى أَن يَكُونَ بَغِيَضَ يَوْمًا مَا، وَأَبْغِضْ بَغِيَضَكَ هُونَامَا، عَسَى أَن يَكُونَ حَبِيبَ يَوْمًا مَا) (۲) ترجمہ: (تم اپنے دوست کے ساتھ دوستی حد کے اندر رکھو، کیونکہ عین ممکن ہے کہ تمہارا یہی دوست کل تمہارا دشمن بن جائے، اسی طرح دشمن کے ساتھ دشمنی بھی حد کے اندر رکھو، کیونکہ عین ممکن ہے کہ تمہارا یہی دشمن کل تمہارا دوست بن جائے)

یعنی آج کا دوست کل دشمن بن سکتا ہے، اس لئے دوستی میں حد سے تجاوز نہ کیا جائے۔ اسی طرح آج جس کے ساتھ دشمنی ہے، کل یہ دشمنی دوستی میں بدل سکتی ہے، اس لئے دشمنی میں بھی تم حد سے آگے نہ بڑھو اور دشمن کے خلاف کوئی ایسی حرکت نہ کر بیٹھو کہ کل اگر اس سے دوستی ہو جائے تو پھر زندگی بھر حسرت و افسوس رہے اور اس کا سامنا کرتے ہوئے شرمندگی و ندامت کا احساس ہو۔

نیز کہاوت مشہور ہے: ”نَاسٌ قَدْ رَثُوا بِنَوْكٍ وَنَيْأَةٍ تَحْكُمُنَّهُنَّا بِمُجْبُرٍ هُوَ جَاءَهُنَّا، اُورْنَهُنَّا اُتَنَّهُنَّا“ (۱) التَّغَيْبُ وَالتَّرْهِيبُ [۳۹۰۰] بحوالہ: الطبراني والبزار، البیهقی بعض اہل علم نے اسے ضعیف قرار دیا ہے۔ واللہ اعلم۔

(۲) ترمذی [۱۹۹۷] باب ماجاء فی الاقتراض احباب والبغض۔ نیز امام بخاری نے الادب المفرد [۱۳۲۱] باب: احباب حبیبک هوناما کے تحت حضرت علیؓ سے مردی ”اُڑ“ کے طور پر یہ ذکر کیا ہے۔

میٹھے بن کر دنیا تھہیں ہڑپ کر جائے.....!“

اس کے علاوہ یہ کہ ضرورت سے زیادہ گرم جوشی کے مظاہرے میں ایک قباحت یہ بھی ہے کہ بعض اوقات دوسروں کو یہ مغالطہ ہونے لگتا ہے کہ شاید اس کے پیچے کوئی ذاتی مفاد یا مصلحت پوشیدہ ہے، جس کی وجہ سے اس قدر گرم جوشی و خوش اخلاقی دکھائی جا رہی ہے..... لہذا ایسی کسی بدگمانی سے بچنے کیلئے بھی اس معاملے میں ”حدِ اعتدال“، کو قائم و ملحوظ رکھنا ضروری ہے۔

### (۲) کھانے پینے میں اعتدال:

قرآن کریم میں ارشاد ہے: ﴿..... وَكُلُوا وَاشْرَبُوا وَلَا تُسْرِفُوا إِنَّ اللَّهَ لا يُحِبُّ الْمُسْرِفِينَ﴾ (۱) ترجمہ: (..... اور تم کھاؤ اور پیو اور حد سے مت نکلو، بے شک اللہ حد سے نکل جانے والوں کو پسند نہیں فرماتا)

نبیر رسول ﷺ کا ارشاد ہے: (بِحَسْبِ ابْنِ آدَمَ لِقَيَّمَاتُ يُقْيِمَنَ صُلْبَهُ، فَإِنْ كَانَ لَا مَحَالَةَ، فَثُلُثٌ لِطَعَامِهِ، وَثُلُثٌ لِشَرَابِهِ، وَثُلُثٌ لِنَفْسِهِ) (۲) ترجمہ: (ابن آدم کیلئے تو کھانے کے محض چند لقے ہی کافی ہو جانے چاہیں کہ جن سے وہ بس اپنی کمر سیدھی رکھ سکے۔ اور اگر کبھی وہ اس سے زیادہ کھانا ہی چاہے تو [معد] کا ایک حصہ کھانے کیلئے اور ایک حصہ پانی کیلئے اور ایک حصہ سانس کیلئے مخصوص رکھے)

رسول ﷺ کے سکھائے ہوئے اس زریں اصول کی روشنی میں یہ بات واضح ہو گئی کہ

(۱) الاعراف [۳۱]

(۲) احمد [۱۷۲۵] ترمذی [۲۳۸۰] بعض روایات میں لقیمات کی بجائے اکیلات اور بعض میں اکلات کے الفاظ ہیں۔

کھانے پینے میں بھی افراط و تفریط کی بجائے ”اعتدال“ ضروری ہے۔ مومن کی سوچ یہ ہونی چاہئے کہ وہ کھانے پینے کیلئے زندہ نہیں ہے، بلکہ اس کا کھانا پینا محض زندہ رہنے کیلئے ہے۔ یعنی کھانے کیلئے نہ جئے، بلکہ جینے کیلئے کھائے، کھانے کو بذاتِ خود مطلوب و مقصود نہ سمجھے، بلکہ اصل مقصود اپنے خالق و مالک کی عبادت، نمازو دیگر فرائض دینیہ کی ادائیگی، نیز روزمرہ کے دیگر ضروری کام کا ج کی انجام دہی ہے۔ لہذا اس اصل مقصود کی ادائیگی و انجام دہی کی خاطر بطورِ استعانت محض حسبٰ ضرورت کھانے پینے کا اہتمام ہو۔

نیز ضرورت سے زیادہ کھانے پینے میں حیوانات کے ساتھ مشاہد بھی ہے۔ زیادہ کھانے کی وجہ سے انسان میں حسِ لطافت، انسانیت، اور اپنے خالق و مالک کیلئے اطاعت و افتخار کے جذبات میں کمی واقع ہونے لگتی ہے، اس کے دل و دماغ پر ہیجانی کیفیت اور شہوانی خیالات کا غالبہ ہونے لگتا ہے۔

اسی لئے ایسے فاسد خیالات اور خطرناک کیفیات سے حفاظت و نجات کی غرض سے ہی روزہ رکھنے کی تاکید و تلقین کی گئی ہے۔

چنانچہ ارشادِ بُویٰ ﷺ ہے: (يَا مَعْشَرَ الشَّبَابِ ! مَنِ اسْتَطَاعَ مِنْكُمُ الْبَاءَةَ فَلْيَتَرْوَجْ ، وَمَنِ لَمْ يَسْتَطِعْ فَعَلَيْهِ بِالصَّوْمِ ، فَإِنَّهُ لَهُ وَجَاءُ ) (۱) ترجمہ: (اے نوجوانو! تم میں سے جو کوئی شادی کی استطاعت رکھتا ہو وہ شادی ضرور کرے، ورنہ روزہ رکھا کرے، کیونکہ یہ روزہ [شہوانی خیالات سے حفاظت کیلئے] ڈھال ہے)۔

نیز یہ کہ قدیم و جدید اطباء و حکماء بھی بسیار خوری کے نقصانات کے معرف ہیں اور ہمیشہ اس سے احتساب کی تاکید و تلقین کرتے چلے آئے ہیں، مقولہ مشہور ہے: ”کم خوردن، کم خفشن، کم

(۱) بخاری [۳۷۸] [کتاب المکاح - مسلم [۱۴۰۰] وغیرہ۔

لگتن عادت گیر، یعنی: ”کم کھانے، کم سونے، اور کم بولنے کی عادت اپناو۔ لہذا کھانے پینے کے معاملے میں بھی ”اعتدال“ ضروری ہے۔

#### (۵) مالی اخراجات میں اعتدال:

قرآن کریم میں اہل ایمان کی ایک صفت یہ بیان کی گئی ہے: ﴿وَ الَّذِينَ إِذَا أَنْفَقُوا لَمْ يُسْرِفُوا وَ لَمْ يَقْتُرُوا وَ كَانَ بَيْنَ ذَلِكَ قَوَامًا﴾ (۱) ترجمہ: (اور وہ خرچ کرتے وقت نہ تو اسراف کرتے ہیں نہ ہی بخل، بلکہ ان دونوں کے درمیان معتدل طریقے پر خرچ کرتے ہیں)

اس سے معلوم ہوا کہ بخل اور اسراف دونوں ہی ناپسندیدہ طریقے ہیں، لہذا مومن کیلئے ان دونوں سے ہی اجتناب ضروری ہے۔

بخل انسان اللہ کی عطا کردہ نعمتوں، مال و دولت، و دیگر وسائل میسر ہونے کے باوجود حقیقی اور واقعی ضرورت کے موقع پر بھی روپیہ بیسہ خرچ کرنے سے گریز کرتا ہے، مالی حیثیت و استطاعت کے باوجود اپنی اور اپنے اہل و عیال کی جائز و مباح ضروریات بلکہ نفقات واجبہ کے سلسلے میں بھی مال خرچ کرتے ہوئے ڈرتا ہے اور تنگ دلی محسوس کرتا ہے، گویا وہ بزمیں حال اس بات کا اعلان کر رہا ہے کہ اسے اللہ پر توکل و اعتماد نہیں ہے، اور یہ کہ اللہ پر اس کا ایمان ناقص ہے۔

جبکہ اس کے برعکس اسراف و فضول خرچی کا عادی انسان اپنے پاس موجود اللہ کے عطا کردہ مال و دولت و دیگر نعمتوں کو انہائی بیداری و بے رحمی سے اڑاتا ہے، اور یوں خود اپنے ہی ہاتھوں اپنے اوپر نیز اپنے بچوں پر ظلم عظیم کرتا ہے..... خود اپنے لئے نیز اپنے بچوں کیلئے

مستقبل میں بربادی محتاجی اور مفسسی و بے چارگی کا انتظام کرتا ہے، کیونکہ سوچے سمجھے بغیر، بلا ضرورت اور بے دریغ مال و دولت اڑانے والا انسان یقیناً ایک روز مفسس محتاج اور کنگال و برباد ہو کر ہی رہے گا۔ اسی حقیقت کی طرف اس ارشادِ بانی میں اشارہ کیا گیا ہے:

﴿وَلَا تَجْعَلْ يَدَكَ مَغْلُولَةً إِلَى عُنْقِكَ وَ لَا تَبْسُطْهَا كُلَّ الْبَسْطِ فَتَقْعُدَ مَلُومًا مَحْسُورًا﴾ (۱) ترجمہ: (اپنا ہاتھ اپنی گردن سے بندھا ہو انہ رکھا اور نہ ہی اسے بالکل ہی کھوں دے کے پھر ملامت کیا ہو اور ماندہ بیٹھ جائے)

یعنی اپنی حیثیت واستطاعت اور گنجائش دیکھے بغیر بے دریغ روپیہ پیسہ خرچ کرنے کا لازمی نیچجہ یہ ہو گا کہ انسان قابل مذمت و ملامت قرار پائے گا اور حسرت و ندامت کے سوا اس کے پاس کچھ باقی نہ بچے گا.....!!

اللہ کے عطا کردہ مال و دولت و دیگر نعمتوں کو بے دریغ خرچ کرنے والے نادان انسان کو یہ حقیقت خوب ذہن نشیں رکھنی چاہئے کہ وقت ہمیشہ ایک جیسا نہیں رہتا۔

گیا وقت پھر ہاتھ آتا نہیں      سدا عیش دور اس دکھا تانہیں

لہذا مال و دولت خرچ کرنے کے معاملے میں بھی کنجوی و بخل نیز فضول خرچی و اسراف دونوں سے گریز کرتے ہوئے ”اعتدال“ کا راستہ اختیار کرنا ضروری ہے۔

## (۶) دین و دنیا میں توازن و اعتدال:

اسلام دین فطرت ہے، اللہ کی بنائی ہوئی اس فطرت کی بناء پر ہی انسان کی بہت سی فطری حاجات و ضروریات ہیں، لہذا اسلام نے انسان کو اس کی ان فطری ضروریات و حاجات کو ترک کر دینے اور جملی طبعی تقاضوں کا گلا و بادینے یا ان سے کنارہ کشی و دوری اختیار

کر لینے سختی کے ساتھ منع کیا ہے۔

البته ان فطری و طبی حاجات و ضروریات کی تکمیل کیلئے دین اسلام نے مناسب حدود و قیود اور قواعد و ضوابط مقرر کر دیئے ہیں، جن کی پابندی میں ہی تمام دنیاۓ انسانیت کیلئے اول و آخر احت و سکون اور صلاح و فلاح کا راز پوشیدہ ہے۔

اسی طرح اسلام نے انسان کی ان فطری حاجتوں اور طبیعی تقاضوں سے کنارہ کشی ففرار اور ترک دنیا کا راستہ اختیار کر لینے کے برعکس، دنیاوی و مادی لذتوں اور مال و دولت کی طلب میں ضرورت سے زیادہ انشغال و انہاک، ہوس زرد نیا پرستی، پیسے کی غلامی، دنیا کی ان عارضی و فانی لذتوں اور مصلحتوں کے پیچھے دیوانہ وار دوڑنے اور ان کی طلب و تلاش میں اپنے خالق و مالک کو فراموش کر دینے، شرعی احکام و مسائل کو پس پشت ڈال دینے، دینی، اخلاقی، و معاشرتی فرائض و واجبات اور ذمے دار یوں سے منہ موڑ لینے سے بھی نہایت سختی کے ساتھ منع کیا ہے۔

قرآن و حدیث میں جا بجا مال و زر کی غلامی اور دنیا کی عارضی و فانی نعمتوں و لذتوں میں انشغال و انہاک سے باز رہنے کی تاکید و تلقین کی گئی ہے، اور اس کے برعکس آخرت کی دامنی وابدی اور لازواں و بے مثال نعمتوں کے حصول کیلئے مخلصانہ کوشش اور حقيقة جدوجہد کی ترغیب دی گئی ہے۔

مثلاً قرآن کریم میں ارشاد ہے: ﴿مَا عِنْدَكُمْ يَنْفَدُ وَمَا عِنْدَ اللَّهِ بَاقٍ﴾ (۱) ترجمہ: (تمہارے پاس جو کچھ ہے سب فانی ہے، اور اللہ تعالیٰ کے پاس جو کچھ ہے باقی رہنے والا ہے)

نیز ارشاد ہے: ﴿بَلْ تُؤثِرُونَ الْحَيَاةَ الدُّنْيَا وَالآخِرَةُ خَيْرٌ وَأَبْقَى﴾ (۱) ترجمہ: (لیکن تم تو دنیا کی زندگی کو ترجیح دیتے ہو، [حالانکہ] آخرت تو بہت بہتر اور بہت بقاء والی ہے)

☆..... یہاں یہ بات بھی قابل ذکر ہے کہ یہود نے ہمیشہ اپنے خالق و مالک اور خدائے بزرگ و برتر کی عبادت و بندگی کی بجائے مال و دولت کی غلامی و پرستش کا راستہ اختیار کیا، پسیکے کو اپنا مطلوب و مقصود بلکہ اپنا معبود بنایا، دنیا کے حقیر و معمولی اور عارضی و فانی مفادات کی خاطر اللہ کے دین کو اور اس کی آئیوں کو پیچ ڈالا، جیسا کہ قرآن کریم میں متعدد مقامات پر ان کی اس دین فروٹی اور اس فتح و مذموم ترین حرکت کا تذکرہ کیا گیا ہے اور اس پر انہیں تنبیہ و تونیخ کی گئی ہے۔

مثال ارشادِ بانی ہے: ﴿وَ لَا تَشْتَرُوا بِآيَاتِي شَمَنَاً قَلِيلًا وَ إِيَّاهُ فَاتَّقُونِ﴾ (۲) ترجمہ: (اور میری آئیوں کو معمولی سی قیمت کے عوض پیچ نہ ڈالو اور صرف مجھ سے ہی ڈرتے رہو)۔

☆..... جبکہ اس کے برعکس دوسری طرف نصاریٰ نے اللہ کی بنائی ہوئی فطرت سے روگردانی کرتے ہوئے فطری طبعی لوازم و ضروریات سے منہ موڑا، سماجی و معاشرتی ذمہ داریوں سے فرار اختیار کرتے ہوئے گوشہ نشینی، ترکِ دنیا اور ”رہباختی“ کا راستہ اختیار کیا، اور اسے دین کا حصہ اور اللہ کا قرب حاصل کرنے کا ذریعہ و سیلہ تصور کیا، جس پر قرآن کریم میں اللہ سبحانہ و تعالیٰ کی طرف سے ان کی ندمت کی گئی اور ان کے اس اندازِ فکر اور طرزِ عمل کو غلط فرار دیا گیا۔

دین دنیا میں توازن و اعتدال کی اسلامی تعلیم اور اس بارے میں اسلامی نقطہ نظر اور اندازہ فکر اس ارشادِ بانی کی روشنی میں بخوبی واضح ہو جاتا ہے: ﴿وَابْتَغْ فِيمَا آتَاكَ اللَّهُ الدَّارُ الْآخِرَةَ وَلَا تَنْسَ نَصِيبَكَ مِنَ الدُّنْيَا﴾ (۱)

ترجمہ: (اور جو کچھ اللہ نے تجھے دے رکھا ہے، اس میں سے آخرت کے گھر کی طلب بھی رکھ اور اپنے دنیوی حصے کو بھی نہ بھول) (۲)

نیز اسلامی تعلیمِ اعتدال کی جھلک رسول ﷺ کے اس ارشاد میں بھی نہایاں ہے:  
وَاللَّهِ إِنِّي لَا خُشَّاً كُمْ لِلَّهِ وَأَتَقَّا كُمْ لَهُ، وَلَكِنِي أَصُومُ وَأَفْطِرُ، وَأَصَلِّي  
وَأَرْقُدُ، وَأَتَرْوَجُ النِّسَاءَ، فَمَنْ رَغَبَ عَنْ سُنْتِي فَلَيْسَ مِنِّي) (۳)

ترجمہ: (اللہ کی قسم! میں تو تم سب سے زیادہ اللہ سے ڈرتا ہوں، مگر اس کے باوجود میں روزہ بھی رکھتا ہوں اور کبھی بے روزہ بھی ہوتا ہوں، رات کا کچھ حصہ نماز میں گذارتا ہوں اور کچھ حصہ سوکر برکرتا ہوں، اور میں نے تو شادیاں بھی کی ہیں [یہی میری سنت ہے] جس نے میری سنت سے بیزاری دکھائی اس کا مجھ سے کوئی تعلق نہیں)

مسلمان کلیئے ضروری ہے کہ ”ترکِ دنیا“ یا اس کے برعکس ”دنیا پرستی“ کا راستہ اختیار کرنے کی بجائے اس معاملے میں توازن و اعتدال کی راہ اپنائے، فکرِ آخرت کے ساتھ ساتھ حلال و حرام کی حدود کو ملحوظ رکھتے ہوئے اپنی دنیاوی ضروریات اور فطری تقاضوں کی تکمیل کی فکر بھی کرے۔

(۱) [القصص: ۲۷]


(۲) اگرچہ آیت قارون کے واقعہ کے ضمن میں آئی ہے، لیکن یقیناً اس کا مفہوم عام ہے اور یہ پیغام سب ہی انسانوں کلیئے ہے۔

(۳) بخاری [۲۷۸] کتاب النکاح۔

البته ان دنیاوی ضروریات کی فکر اور ان میں انشغال و انہاک ایسا نہ ہو کہ ان کی محبت انسان کے قلب و ذہن میں راسخ و پیوستہ ہونے لگے، کیونکہ جس طرح کشتمی کے تیرنے کیلئے اس کے نیچے پانی کی موجودگی تو یقیناً ضروری ہے، لیکن اگر یہی پانی کشتمی کے اندر گھس آئے.....  
تب بتاہی و بر بادی یقینی ہو جائیگی.....!!

بعینہ اسی طرح دنیاوی ضروریات اور فطری تقاضوں کی تکمیل اور اس مقصد کیلئے مباح و مشروع وسائل اختیار کرنا اور مناسب کوشش و جدوجہد تو یقیناً ضروری ہے، لیکن یہ بات ہمیشہ ذہن نشیں رہے کہ دنیاوی ضروریات اور مال و اسباب وغیرہ کی محبت ہرگز ہرگز دل کے اندر داخل نہ ہو، اور کسی صورت اللہ کی محبت اور فکر آخرت پر غالب نہ آنے پائے۔





# اسلامی معاشرہ

اور

# حقوق العباد



## اسلامی معاشرے میں والدین کا مقام و مرتبہ:

انسانی معاشرے میں جب بھی حقوق العباد کی بات ہوگی تو یقیناً سب سے پہلے والدین کا تذکرہ ہوگا، کیونکہ والدین ہی انسانی معاشرے کی اساس اور اس کی اصل ہیں، اگر یہ اصل مضبوط و صحیح سلامت رہے تو معاشرے کا درخت سرسز و باراً اور ہے گا، اسی وجہ سے اسلام نے والدین کو انتہائی بلند مقام و مرتبے سے نوازا ہے۔

انسان کیلئے اس کے والدین درحقیقت ”صفتِ ربوبیت“ کا مظہر ہوا کرتے ہیں۔ یعنی ہر انسان کا خالقِ حقیقی تو یقیناً اللہ ہی ہے (اسی لئے ہر قسم کی عبادت کا مستحق بھی صرف وہی ہے) لیکن انسان کی پیدائش کیلئے اللہ نے ظاہری سبب اس کے والدین کو بنایا ہے۔

اسی طرح کسی بھی انسان کے بچپن میں اس کی ”تربیت“ کرنے والا وہ ”رب“ تو یقیناً اللہ ہی ہے، مگر اس ”تربیت“ کیلئے اللہ نے ظاہری اور براہ راست سبب اس کے والدین کو بنایا، اور اس کے والدین کے دل میں اس کیلئے اس قدر محبت و مودت اور رحمت و ہمدردی کے جذبات ڈال دیئے کہ والدین زندگی بھرا پنے بچے کی خاطر ہر قسم کی تکلیف و مشقت ہنسی خوشی برداشت کرتے ہیں، اپنی راحت و آرام کو اولاد کی راحت پر قربان کر دینے کیلئے ہمہ وقت مستعد و تیار رہتے ہیں، بوقتِ مجبوری خود روکھی سوکھی کھایتے ہیں، مگر اولاد کیلئے بہر صورت اچھی غذا کی فراہمی جو میں لگے رہتے ہیں، خود معمولی لباس پہن کر گزار کر لیتے ہیں، مگر اولاد کیلئے حتی المقدور مناسب لباس کا انتظام کرتے ہیں، تاکہ ان کی اولاد زمانے کے گرم و سرد سے محفوظ رہ سکے۔

والدین کی محبت و شفقت اولاد کیلئے رحمت باری کا سائبان ہے، جو انہیں آفاتِ زمانہ کی تپتی

کڑکتی دھوپ سے بچا کر پروان چڑھاتی ہے، اسی لئے یہ ناقابل تردید حقیقت یہ ہے کہ اس کا رخانہ دنیا میں انسانیت کا وجود خالق کائنات کے بعد والدین ہی کا مر ہون منت ہے۔ یہی وجہ ہے کہ اللہ سبحانہ و تعالیٰ نے قرآن کریم میں متعدد مقامات پر والدین کی اطاعت و فرمانبرداری اور ان کے ساتھ حسن سلوک کے حکم کو اپنی عبادت کے حکم کے ساتھ ملا کر بیان فرمایا ہے، چنانچہ ارشادِ ربانی ہے: ﴿وَقَضَى رَبُّكَ أَلَا تَعْبُدُوا إِلَّا إِيَاهُ وَبِالِّوَالِدَيْنِ إِحْسَانًا إِمَّا يَبْلُغَنَّكَ إِنْذَكَ الْكَبِيرَ أَحَدُهُمَا أَوْ كَلَاهُمَا فَلَا تَقْتُلْ لَهُمَا أُفِّ وَلَا تَنْهَرْهُمَا وَقُلْ لَهُمَا قَوْلًا كَرِيمًا وَأَخْفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيَانِي صَغِيرًا﴾ (۱) ترجمہ: (تمہارے رب نے یہ فیصلہ کر دیا ہے کہ تم اُس کے سوا اور کسی کی عبادت نہ کرو اور یہ کہ تم اپنے والدین کے ساتھ اچھا سلوک کیا کرو۔ اگر تمہارے سامنے ان میں سے کوئی ایک یاد ڈنوں ہی بڑھا پے کی عمر کو پہنچ جائیں تو اُس وقت انہیں کبھی ”اُف“ بھی مت کہنا، اور نہ ان کو جھپٹ کنا، اور ان سے خوب ادب سے بات کرنا، اور ان کے سامنے شفقت سے اگساری کے ساتھ بھکے رہنا، اور ان کیلئے یوں دعا کرتے رہنا کہ: ”اے میرے رب! تو ان دونوں پر رحمت فرم، جیسا کہ انہوں نے مجھے اُس وقت پالا جب میں چھوٹا تھا“)۔

☆..... اس آیت میں انسان کو اس کے خالق و مالک کی طرف سے اپنی عبادت و بندگی کے حکم کے بعد فوراً ہی والدین کی اطاعت و فرمانبرداری، ان کی خدمت و خبرگیری، ان کے سامنے تواضع و اگسار اور خوش گفتاری، نیزان کے ساتھ حسن سلوک اور ان کے ادب و احترام کی انتہائی مؤثر ولشیں انداز میں تاکید و تلقین کی گئی ہے، اور اس طرف اشارہ بھی

کیا گیا ہے کہ والدین کی خدمت و اطاعت تو یقیناً ہمیشہ ہی ضروری و لازمی ہے، مگر اس چیز کی ضرورت و اہمیت خصوصاً اُس وقت بہت زیادہ بڑھ جاتی ہے جب والدین اپنی زندگی کا سہری دور اور اپنی تمام مترصلحتیں اولاد کی تربیت و تکمیل اشت پر صرف کرنے اور ان کی ترقی و بہتری کی خاطر اپنی تمام مضروریات و خواہشات کو قربان کر دینے کے بعد اب زندگی کے اُس موڑ پر آپنے ہوں جہاں اعصاب جواب دے چکے ہوں، جسمانی و ذہنی قویٰ مضمحل ہو چکے ہوں، ہمت ریزہ ریزہ ہو چکی ہو، اندیشوں، موسوسوں، مختلف بیماریوں، پریشانیوں، طبعی عوارض و مشاکل، نیز بے چارگی و بے بُسی کے احساس سے بھر پور "بڑھاپا"، ان کا منتظر ہو۔

☆.....آیت کے آخری حصہ میں اللہ سبحانہ و تعالیٰ کی طرف سے انسان کو اپنے والدین کیلئے دعاۓ خیر کرتے رہنے کا تاکیدی حکم بھی دیا گیا ہے، اور خالق ارض و سماء کی نظر میں والدین کامقام و مرتبہ ملاحظہ ہو کہ انسان کو اپنے والدین کیلئے دعاۓ کامضمون بلکہ الفاظ بھی خود اللہ کی طرف سے سکھا دیئے گئے .....سبحان اللہ.....!!

اس دعاۓ میں خاص طور پر **كَمَا رَبِّيَانِي صَغِيرًا** سے اس طرف اشارہ اور تنبیہ مقصود ہے کہ انسان اپنے والدین کیلئے دعا کرتے وقت چشمِ تصور سے ذراہ اپنے بچپن کے دور میں جھانک کر دیکھے، اور اُس وقت کو یاد کرے جب وہ انتہائی لاچار اور کمزور و رو بے بُس تھا، اٹھنے بیٹھنے، کھانے پینے بلکہ فطری حواسِ خواجہ و مضروریات اور نجاستوں و غلطتوں سے صفائی و دھلائی کے معاملات میں بھی والدین کا محتاج و دستِ نگر تھا، مگر اس کے باوجود اس کے والدین کس طرح بُنی خوشی اس کی پرورش کرتے رہے، اس کی راحت و آرام کی خاطر خود بے آرام رہے، اس کی خوشی اور دل جوئی کی خاطر ہر مشکل اور ہر تکلیف کو گلے لگایا، ہر خطہ اور ہر لمحہ اس کی ناز برداریوں مکن رہے، ہر دم اور ہر آن اس پر دل و جان سے فریقتہ و قربان

ہوتے رہے..... اور جب کبھی وہ بیمار پڑ جاتا تو وہ رات بھر اس کے سرہانے کھڑے رہتے اور اف تک نہ کرتے، صبح ہونے پر جب وہ مسکرا کر انہیں دیکھ لیتا تو وہ اس کی بس ایک مسکراہٹ کی وجہ سے اپنی رات بھر کی تمام مشقت و تحکاوٹ اور تکلیف و پریشانی کو کیسرا بھلا دیتے اور اپنی بھیگی پلکوں کے ساتھ ہزار ہزار اللہ کا شکر بجالاتے ..... یقیناً ہر انسان کے بچپن میں ایسی کتنی ہی راتیں آتی ہیں..... !!

اس آیت میں خالق کائنات کی طرف سے انسان کو اپنے والدین کیلئے دعاء کرتے وقت خصوصاً بچپن کے اس دور کو یاد کرنے کا حکم اسی لئے دیا گیا ہے، تاکہ انسان کے لبیوں پر جب یہ دعاء آئے تو الفاظ اس کے دل کی گہرائیوں سے نکلیں ..... کیونکہ ”بات جدول سے نکلتی ہے اثر رکھتی ہے..... !“

☆..... قرآن کریم میں جس طرح والدین کے ساتھ حسن سلوک کو اللہ سبحانہ و تعالیٰ کی عبادت و بنگی کے حکم کے ساتھ ملाकر بیان کیا گیا ہے، اسی طرح والدین کی شکر گذاری و احسان مندی کو بھی اللہ کی شکر گذاری و احسان مندی کے ساتھ ملکر بیان کیا گیا ہے، چنانچہ ارشادِ ربانی ہے: ﴿أَنِ اشْكُرْ لِي وَلَوَالَّذِي إِلَيْيَ الْمَحِيرُ﴾ (۱) ترجمہ: (تو میرا بھی شکر گذار بن اور اپنے والدین کا بھی شکر گذار بنارہ، آخر تجھے میری ہی طرف لوٹنا ہے) (۲)

اس سلسلہ میں قرآنی تعلیمات و ربانی ارشادات و توجہات کے بعد رسول اللہ ﷺ کی چند احادیث مبارکہ بھی ملاحظہ ہوں:

☆ عن عبد الله بن مسعود رضي الله عنه قال: سأله رسول الله عليه وسلم:

(۱) اقمان [۱۳]

(۲) یعنی اگر اللہ کے اس حکم کی تعیل نہ کی تو اللہ کی طرف سے مُؤاخذه و معاسبہ سے بھاگ کر آخر ہماں جائیگا؟

أَيُّ الْأَعْمَالِ أَحَبُّ إِلَى اللَّهِ؟ قَالَ: الصَّلَاةُ عَلَىٰ وَقْتِهَا، قُلْتُ ثُمَّ أَيُّ؟ قَالَ: بِرُّ الْوَالَّدِينِ، قُلْتُ ثُمَّ أَيُّ؟ قَالَ: الْجِهَادُ فِي سَبِيلِ اللَّهِ (۱)  
 ترجمہ: (حضرت عبداللہ بن مسعود رضی اللہ عنہ فرماتے ہیں کہ میں نے رسول اللہ ﷺ سے دریافت کیا کہ اللہ کے نزدیک سب سے زیادہ محبوب عمل کیا ہے؟ آپ نے فرمایا: ”نماز اپنے وقت پر ادا کرنا“۔ پھر میں نے عرض کیا کہ اس کے بعد کون سا عمل سب سے زیادہ محبوب ہے؟ آپ نے فرمایا: ”والدین کے ساتھ حسن سلوک“۔ پھر میں نے عرض کیا کہ اس کے بعد؟ آپ نے فرمایا: ”اللہ کی راہ میں جہاد“۔

☆ عن عبد الله بن عمرو بن العاص رضي الله عنهما قال : جاء رجلٌ إلى النبي ﷺ فاستأذنه في الجهاد ، فقال : أَحَيُّ وَالدَّاكِ؟ قال : نعم ، قال : فَفِيهِمَا فَجَاهِد (۲) ترجمہ: (حضرت عبداللہ بن عمرو بن العاص رضی اللہ عنہما سے روایت ہے کہ ایک شخص رسول اللہ ﷺ کی خدمت میں حاضر ہوا اور جہاد میں شرکت کی اجازت طلب کی۔ آپ ﷺ نے اس سے دریافت فرمایا: ”کیا تمہارے والدین زندہ ہیں؟“ اس نے عرض کیا کہ: ”جی“۔ آپ نے فرمایا: ”تم انہی میں جہاد کرو“۔ یعنی اپنے والدین کی خدمت و نگہداشت اور ان کی اطاعت و فرمانبرداری میں مشغول رہو، تمہارے لئے یہی جہاد ہے۔

☆ عن أنس رضي الله عنه قال: أتى رجلٌ رسولَ اللهِ صَلَّى اللَّهُ عَلَيْهِ وَسَلَّمَ فَقالَ: إِنِّي أَشَتَّهِي الْجِهَادَ وَ لَا أَقِدْرُ عَلَيْهِ، قال: هَلْ بَقَيَ مِنْ وَالَّدِيَكَ أَحَدٌ؟ قَالَ: أُمِّي، قال: قَابِلُ اللَّهِ فِي بَرَّهَا، فَإِذَا فَعَلْتَ ذَلِكَ فَأَنْتَ حَاجٌ وَمُعْتَمِرٌ وَمُجَاهِدٌ (۳)

(۱) بخاری [۵۹۷۰] كتاب الأدب۔ (۲) بخاري [۲۸۲۲] كتاب الجہاد والسریر، باب الجہاد باذن الوالدين۔

(۳) الطبراني في الصغير وال الأوسط۔

ترجمہ: (حضرت انس رضی اللہ عنہ سے روایت ہے کہ ایک شخص رسول اللہ ﷺ کی خدمت میں حاضر ہوا اور عرض کیا کہ: ”میں جہاد میں شرکت کی تمنا کرتا ہوں، لیکن میں اس پر قادر نہیں ہوں۔“ آپ نے دریافت فرمایا: ”کیا تمہارے والدین میں سے کوئی حیات ہے؟“ اس نے عرض کیا کہ: ”بھی! میری والدہ حیات ہیں۔“ آپ نے فرمایا: ”تم اللہ کے سامنے پیش ہونا میں کے ساتھ اچھا سلوک لئے ہوئے [یعنی ماں کے ساتھ ہمیشہ اچھا سلوک کرتے رہو] اگر تم نے حج بھی کر لیا، عمرہ بھی کر لیا اور جہاد بھی کر لیا،“)۔

یعنی والدہ کے ساتھ حسن سلوک میں ہی تمہارے لئے حج و عمرہ اور جہاد فی سبیل اللہ کا اجر و ثواب ہے۔

☆ عن طلحة بن معاویة السلمی رضی الله عنہ قال : أَتَيْتُ النَّبِيَّ صَلَّى اللَّهُ عَلَيْهِ وَسَلَّمَ فَقُلْتُ : يَا رَسُولَ اللَّهِ ! إِنِّي أُرِيدُ الْجِهَادَ فِي سَبِيلِ اللهِ ، قَالَ : أُمُّكَ حَيَّةٌ ؟ قَلْتُ : نَعَمْ ، قَالَ النَّبِيُّ صَلَّى اللَّهُ عَلَيْهِ وَسَلَّمَ : إِلَرَمِ رِجْلَهَا فَثَمَ الجَنَّةَ ) (۱) ترجمہ: (حضرت طلحہ بن معاویہ السلمی رضی اللہ عنہ فرماتے ہیں کہ: میں رسول اللہ ﷺ کی خدمت میں حاضر ہوا اور عرض کیا کہ: ”اے اللہ کے رسول! میں جہاد میں شرکت کا خواہ شمند ہوں،“ آپ نے فرمایا: ”کیا تمہاری ماں زندہ ہیں؟“ میں نے عرض کیا کہ: ”بھی،“ تب آپ نے فرمایا: ”تم ان کے قدموں کو تھامے رکھو، کیونکہ جنت وہیں ہے۔“

☆ عن أبي أمامة رضي الله عنه أَنَّ رجلاً قال : يَا رَسُولَ اللهِ ! مَا حَقُّ الْوَالَدِينَ عَلَى وَلَدِهِمَا ؟ قَالَ : هُما جَنَّتُكَ وَنَارُكَ ) (۲)

ترجمہ: (حضرت ابو امامہ رضی اللہ عنہ سے روایت ہے کہ ایک شخص نے رسول اللہ ﷺ کی خدمت میں عرض کیا: ”والدین کا اپنی اولاد پر کیا حق ہے؟“ آپ نے فرمایا: ”وہ دونوں تمہارے لئے جنت ہیں اور وہی دونوں ہی تمہارے لئے دوزخ ہیں،“)۔

یعنی انسان کیلئے اس کے والدین کی خوشی جنت میں داخلے کا ذریعہ ہے، جبکہ اس کے برعکس ان کی ناراضگی دوزخ میں داخلے کا ذریعہ ہے۔

☆ عن أبي هريرة رضي الله عنه عن النبي ﷺ قال : رَغْمَ أَنْفُهُ ، ثُمَّ رَغْمَ أَنْفُهُ ، ثُمَّ رَغْمَ أَنْفُهُ ، قِيلَ : مَنْ يَا رَسُولَ اللهِ ؟ قَالَ : مَنْ أَدْرَكَ وَالدِّيَهُ عِنْدَ الْكَبَرِ أَوْ أَحَدَهُمَا ثُمَّ لَمْ يَدْخُلِ الْجَنَّةَ (۱)

ترجمہ: (حضرت ابو ہریرہ رضی اللہ عنہ سے روایت ہے کہ: رسول اللہ ﷺ نے فرمایا ”نامراد ہو، پھر نامراد ہو، پھر نامراد ہو۔“ عرض کیا گیا کہ: ”یا رسول اللہ! کون نامراد ہو؟“ فرمایا کہ: ”جس نے اپنے والدین کو یا ان دونوں میں سے کسی ایک کو بڑھاپ کی حالت میں پایا اور پھر بھی [انہیں خوش کر کے] جنت میں داخل نہیں سکا،“)۔

☆ عن عبد الله بن عمر رضي الله عنهمما قال : قال رسول الله ﷺ :

رِضاَ اللَّهِ فِي رِضاَ الْوَالِدِ ، وَ سَخَطَ اللَّهِ فِي سَخَطِ الْوَالِدِ (۳)

ترجمہ: (حضرت عبد اللہ بن عمر رضی اللہ عنہما سے روایت ہے کہ رسول اللہ ﷺ نے فرمایا: ”اللہ کی رضا والد کی رضا میں ہے اور اللہ کی ناراضگی والد کی ناراضگی میں ہے،“)۔

☆ والدين کے ساتھ حسن سلوک کی بدولت ”فرمانبردار“ اولاد نصیب ہوگی:

عن ابن عمر رضي الله عنهمما قال : قال رسول الله ﷺ : بِرُوا آبائُكُمْ

تبرکم أَبْنَاوْكُمْ) (۱) ترجمہ: (حضرت ابن عمر رضی اللہ عنہما سے روایت ہے کہ رسول اللہ ﷺ نے فرمایا: ”تم اپنے والدین کے ساتھ اچھا سلوک کرو، تمہاری اولاد تمہارے ساتھ اچھا سلوک کرے گی،“).

رسول ﷺ کے ارشاد میں اس انتہائی نازک اور اہم ترین بات کی طرف اشارہ مقصود ہے کہ اگر کوئی انسان یہ چاہتا ہے کہ اس کی اپنی اولاد فرمانبردار اور نیک بخت ہو تو اس کیلئے یہ بات ضروری ہے کہ وہ خود بھی اپنے والدین کا خدمت گزار اور فرمانبردار بن کر رہے، کیونکہ قانونِ قدرت یہی ہے..... جیسی کرنی ویسی بھرنی ہے ضرور.....!!

### ☆ والدین کے ساتھ حسن سلوک ”درازی عمر“ اور ”وسعت رزق“ کا ذریعہ ہے:

عن أنس بن مالك رضي الله عنه قال : قال رسول الله ﷺ : مَن سَرَّهُ أَن يُمَدَّلَةً فِي عُمُرِهِ وَيُرَادَ فِي رِزْقِهِ فَلَيَبْرُرْ وَالَّذِي هُوَ وَلِيَصْلِ رَحْمَهُ (۲)

ترجمہ: (حضرت انس بن مالک رضی اللہ عنہ سے روایت ہے کہ رسول ﷺ نے فرمایا: ”جس کسی کی یہ خواہش ہو کہ اس کی عمر طویل ہو اور اس کے رزق میں فراوانی ہو، اسے چاہئے کہ وہ اپنے والدین کے ساتھ اچھا سلوک، اور رشتہ داروں کے ساتھ صلح رکھ کرے“).

### ☆ والدین کے انتقال کے بعد ان کیلئے دعا:

انسان پر اس کے والدین کے بیشتر احسانات کی وجہ سے انسانیت و مرمت اور وفاداری کا تقاضا یہ ہے کہ ان کے ادب و احترام کا یہ سلسلہ اور ان کے ساتھ حسن سلوک کا یہ معاملہ محض

(۱) الترغيب والترہیب (بحوالہ حاکم فی المندرك) الترہیب کا یعنی درالمرء آخونہ فلا یقبل عذرہ یعنی: الطرب افی فی الاوسط۔ البتہ بعض اہل علم نے اسے ضعیف قرار دیا ہے۔ واللہ اعلم۔ (۲) احمد [۱۳۲۲۵] [۱۳۸۳۸]

ان کی دنیاوی زندگی تک ہی محدود نہ رہے، بلکہ یہ سلسلہ ان کے انتقال کے بعد بھی قائمِ دائم دامَ اور جاری و ساری رہے اور انسان اپنی دعاؤں میں ہمیشہ اپنے والدین کو یاد رکھے۔ جیسا کہ درج ذیل احادیث میں اس چیز کی تائید و تلقین کی گئی ہے:

☆ عن أبي أُسْيَدِ مَالِكَ بْنِ رَبِيعَةِ السَّاعِدِيِّ رَضِيَ اللَّهُ عَنْهُ قَالَ : بَيْنَمَا نَحْنُ جُلُوسُ عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ إِذْ جَاءَ رَجُلٌ مِّنْ بَنِي سَلَمَةَ ، فَقَالَ : يَا رَسُولَ اللَّهِ ! هَلْ بَقَيَ مِنْ بْرِ أَبْوَيِ شَيْءٍ أَبْرُهُمَا بَعْدَ وَفَاتِهِمَا ؟ قَالَ : نَعَمْ ! الصَّلَاةُ عَلَيْهِمَا ، وَالإِسْتِغْفارُ لَهُمَا ، وَإِنْفَاذُ عَهْدِهِمَا مِنْ بَعْدِهِمَا ، وَإِكْرَامُ صَدِيقِهِمَا ، وَصَلَةُ الرَّحْمَمِ الَّتِي لَا تُوَصِّلُ إِلَيْهِمَا ) (۱) ترجمہ: (حضرت ابواسید مالک بن ربیعہ الساعدي رضی اللہ عنہ سے روایت ہے کہ ایک بار جب ہم رسول اللہ ﷺ کی خدمت میں حاضر تھے کہ اس دورانِ بنو سلمہ سے تعلق رکھنے والا ایک شخص وہاں وارد ہوا اور عرض کیا کہ: ”اے اللہ کے رسول! کیا میرے والدین کے انتقال کے بعد بھی میرے ذمے ان کا کوئی حق باقی ہے؟“ آپ نے ارشاد فرمایا کہ: ”ہاں! تم ان کیلئے دعاء کرتے رہنا (۲) ان کیلئے اللہ سے مغفرت طلب کرتے رہنا، انہوں نے جس کسی کے ساتھ جو کوئی عہد و پیمانہ کر کر ہوا ہے ان کے بعد بھارتے رہنا، ان کے دوستوں کی عزت کرنا اور اس رشتے کو جوڑے رکھنا جو ان کے ذریعے جڑا ہوا تھا۔“

☆ عن أبي هُرَيْرَةَ رَضِيَ اللَّهُ عَنْهُ قَالَ : قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : (تُرَفَعُ لِلْمَيِّتِ دَرَجَتُهُ بَعْدَ مَوْتِهِ فَيَقُولُ : أَيُّ رَبْ ! أَيُّ شَيْءٍ هَذِهِ ؟ فَيُقَالُ : وَلَدُكَ

(۱) ابن حبان [۳۱۸] [ابن ماجہ [۳۶۲] [ابوداؤد [۵۱۳۲] [احم [۱۲۰۳] ]البیت مختلف روایات میں الفاظ قدرے مختلف ہیں۔ (۲) اس حدیث میں ”اصلاۃ“ سے مراد مطلق دعا بھی ہو سکتی ہے، نیز اس سے ”نمای جنازہ“ بھی مرادی جا سکتی ہے، کیونکہ وہ بھی درحقیقت میت کیلئے دعاء ہی ہے۔

**استغفار لک** (۱) ترجمہ: (حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”کسی میت کے درجات میں بعض اوقات اس کی موت کے بعد ترقی و اضافہ کیا جاتا ہے، تب وہ [تعجب و حیرت سے] پوچھتا ہے کہ: اے میرے رب! یہ کیا معاملہ ہے؟ اسے [اللہ کی طرف سے] جواب دیا جاتا ہے کہ تمہاری اولاد نے تمہارے لئے استغفار کیا ہے۔)

☆ عن أبي هريرة رضي الله عنه أنَّ رَسُولَ اللهِ صَلَّى اللهُ عَلَيْهِ وَسَلَّمَ قَالَ : إِذَا مَاتَ أَبُنَ آدَمَ انْقَطَعَ عَمَلُهُ إِلَّا مِنْ ثَلَاثَةِ : صَدَقَةٌ جَارِيَةٌ ، أَوْ عِلْمٌ يُنْتَفَعُ بِهِ ، أَوْ وَلَدٌ صَالِحٌ يَدْعُو لَهُ (۲) ترجمہ: (حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”جب ابن آدم کی موت واقع ہو جاتی ہے تو اس کیلئے عمل کا دروازہ بند ہو جاتا ہے، سوائے تین چیزوں کے: اس نے کوئی صدقہ جاریہ چھوڑا ہو، یا اسی علم چھوڑ گیا ہو جو اس کے بعد بھی [خلق خدا کیلئے] نافع و مفید ہو، یا ایسی اولاد چھوڑ گیا ہو جو اس کیلئے دعاۓ خیر کرتی رہے) (۳)

### ☆ والدین کی نافرمانی گناہ کیروہ ہے:

خالق ارض و سماء کے فیصلے کے مطابق جس طرح صرف اُس ایک اللہ کی عبادت و بندگی کے بعد سب سے بڑی نیکی والدین کے ساتھ حسن سلوک اور ان کی اطاعت و فرمانبرداری ہے، یعنیہ اسی طرح اللہ کے ساتھ شرک جیسے بدترین جرم اور ناقابل معاونی گناہ کے بعد سب سے بڑا جرم اور بدترین گناہ والدین کی نافرمانی اور ان کے ساتھ بدسلوکی ہے۔

(۱) بخاری فی الادب المفرد [۳۶] باب بر الوالدین بعد موتهما۔

(۲) مسلم [۱۲۳۱] نیز بخاری فی الادب المفرد [۳۸] باب بر الوالدین بعد موتهما۔

(۳) اس سے یہ بات واضح ہو گئی کہ والدین کے انتقال کے بعد ان کیلئے دعاۓ خیر کا اہتمام والتزام کرنا چاہئے۔

رسول ﷺ کا ارشاد ملاحظہ ہو: (أَلَا أَنِّيْكُم بِأَكْبَرِ الْكَبَائِرِ؟ أَلَا أَنِّيْكُم بِأَكْبَرِ الْكَبَائِرِ؟ أَلَا أَنِّيْكُم بِأَكْبَرِ الْكَبَائِرِ؟ قُلْنَا بَلَى يَا رَسُولَ اللَّهِ! قَالَ: أَلَا شَرَّاُ بِاللَّهِ، وَعُقُوقُ الْوَالَّدِيْنِ) (۱) ترجمہ: (کیا میں تمہیں نہ بتا دوں کہ سب سے بڑا گناہ کیا ہے؟ کیا میں تمہیں نہ بتا دوں کہ سب سے بڑا گناہ کیا ہے؟ عرض کیا گیا کہ ضرور ارشاد فرمائیے۔ آپؐ نے ارشاد فرمایا: ”اللہ کے ساتھ شرک کرنا اور والدین کی نافرمانی“)۔

**☆ والدین کی نافرمانی کی سزا آخرت سے پہلے دنیا میں بھی ملتی ہے:**

رسول ﷺ نے ارشاد فرمایا: (كُلُّ الذُّنُوبِ يُؤَخْرُ اللَّهُ مِنْهَا مَا شَاءَ إِلَيْهِ يَوْمَ الْقِيَامَةِ إِلَّا عُقُوقُ الْوَالَّدِيْنِ، فَإِنَّهُ يُعَجِّلُ لِصَاحِبِهِ فِي الْحَيَاةِ قَبْلَ الْمَمَاتِ) (۲) ترجمہ: (تمام گناہوں میں سے اللہ جس گناہ کی سزا کوچا ہے گا قیامت تک موئخر کر دے گا، سوائے والدین کی نافرمانی کے، کہ ایسے شخص کو اللہ اس کی موت سے قبل دنیا میں بھی سزا دے گا)۔

عدل و انصاف فقط حشر تک نہیں موقوف زندگی خود بھی گناہوں کی سزا دیتی ہے

**☆ کافروں شرک والدین کے ساتھ بھی حسن سلوک ضروری ہے:**

قرآن کریم میں ارشاد ہے: (وَإِنْ جَاهَدَاكَ عَلَى أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِهِّرُهُمَا وَصَاحِبُهُمَا فِي الدُّنْيَا مَعْرُوفٌ) (۳) ترجمہ: (اور اگر وہ تجھے اس بات پر مجبور کریں کہ تو شرک ٹھہرائے میرے ساتھ کسی کو بغیر کسی دلیل کے، تو ان کا کہنا

(۱) بخاری [۵۹۷] باب: عقوبات والدین من الکبائر۔

(۲) بخاری فی الأدب المفرد [۵۹۱] باب الغی.

تو مت مان، اور ان کے ساتھ زندگی بس رکر خوبی کے ساتھ) یعنی والدین اگر کافروں شرک ہوں اور اولاد کو بھی کافروں شرک پر مجبور کرتے ہوں، ایسی صورت حال میں ان کا یہ مطالبہ تسلیم نہ کیا جائے اور اس معاملے میں ان کی اطاعت نہ کی جائے۔ مگر اس کے باوجود ان کے ساتھ حسن سلوک، اطاعت و فرمانبرداری، ان کی دلبوئی، نیز ان کی خدمت میں کوئی کوتا ہی سرزنش ہونے پائے۔

### ماں کے ساتھ خاص طور پر حسن سلوک کی تاکید:

والدین میں سے دونوں ہی یقیناً انتہائی واجب الاحترام اور لائق تعظیم ہیں اور قرآن و حدیث میں دونوں کے ساتھ حسن سلوک، ان کی عزت و خدمت اور اطاعت و فرمانبرداری کی تاکید و تلقین کی گئی ہے۔ البته یہ بات قابل ذکر ہے کہ ان دونوں میں سے خاص طور پر ”ماں“ کے ساتھ حسن سلوک کی بہت زیادہ تاکید کی گئی ہے اور اس کامقام و مرتبہ نیز اولاد پر اس کا حق باپ کی نسبت مقدم رکھا گیا ہے، جیسا کہ درج ذیل حدیث سے یہ بات واضح ہے:

عَنْ أَبِي هُرَيْرَةَ رَضِيَ اللَّهُ عَنْهُ قَالَ: جَاءَ رَجُلٌ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ يَا رَسُولَ اللَّهِ! مَنْ أَحَقُّ النَّاسِ بِحُسْنِ صُحْبَتِي؟ قَالَ: أُمُّكَ، قَالَ: ثُمَّ مَنْ؟ قَالَ: ثُمَّ أُمُّكَ، قَالَ: ثُمَّ مَنْ؟ قَالَ: ثُمَّ أُمُّكَ، قَالَ: ثُمَّ مَنْ؟ قَالَ: أُبُوكَ (۱) ترجمہ: (حضرت ابو ہریرہ رضی اللہ عنہ فرماتے ہیں کہ ایک شخص رسول اللہ ﷺ کی خدمت میں حاضر ہوا اور عرض کیا کہ اے اللہ کے رسول! مجھ پر سب سے زیادہ حق کس کا ہے؟ آپ نے ارشاد فرمایا: ”تمہاری ماں کا“، اس نے پوچھا: اس کے بعد؟ آپ

(۱) بنیاری باب البر والصلة [۵۹۷۱] نیز: مسلم کتاب البر والصلة [۲۵۸۱]

نے فرمایا: ”تمہاری ماں کا“، اس نے پوچھا: اس کے بعد؟ آپ نے فرمایا: ”تمہاری ماں کا“، اس نے پوچھا: اس کے بعد؟ آپ نے فرمایا: ”تمہارے باپ کا“۔

اس کی وجہ دراصل یہ ہے کہ اسلام دین فطرت ہے، اس کی تمام تعلیمات آفاقتی ہیں، اسی لئے یہ تمام تعلیمات انسانوں کے فطری جذبات و احساسات اور ان کی بشری ضروریات کے عین مطابق ہیں، الہذا خالق کائنات کی طرف سے ”باپ“ کی بنسخت ”ماں“ کے حق کو مقدم رکھنا، نیز اُس کے ساتھ حسن سلوک کی زیادہ تاکید درحقیقت انسانی فطرت اور انصاف کے تقاضوں کے عین مطابق ہے۔ کیونکہ:

☆..... اولاد کے وجود اور پھر اس کی بقاء کے معاملے میں بہت سے مراحل ایسے آتے ہیں جن میں باپ کی بنسخت ماں بہت زیادہ تکلیف اٹھاتی ہے، مثلاً حمل، ولادت اور رضاعت وغیرہ ایسے مراحل ہیں کہ جن میں باپ کی شرکت کے بغیر تنہ ماں ہی تمام تر مشقت و صعوبت برداشت کرتی ہے۔

جیسا کہ قرآن کریم میں اسی حقیقت کی طرف اشارہ کیا گیا ہے :

﴿وَوَصَّيْنَا إِلَيْنَا إِنْسَانَ بِوَالِدَيْهِ حَمَلَتُهُ أُمُّهُ وَهُنَّا عَلَىٰ وَهُنِّيٌّ وِفَصَالَةٌ فِي عَامِينِ أَنِ اشْكُرْلِي وَلَوَالِدَيْكَ إِلَيَّ الْمَحِيرُ﴾ (۱) ترجمہ: (ہم نے انسان کو اس کے والدین کے بارے میں نصیحت کی ہے، اس کی ماں نے اسے [دورانِ حمل] اٹھائے رکھا کمزوری پر کمزوری کے ساتھ، اور اس کی دودھ چھڑائی دو برس میں ہے، کہ تو میری اور اپنے ماں باپ کی شکر گزاری کر، آخر میری ہی طرف لوٹ کر آنا ہے)

نیز ارشادِ بانی ہے: ﴿وَوَصَّيْنَا إِلَيْنَا إِنْسَانَ بِوَالِدَيْهِ إِحْسَانًا حَمَلَتُهُ أُمُّهُ كُرْهًا

وَوَضَعْتُهُ كُرْهَا وَحَمْلُهُ وَفَصَالَهُ ثَلَاثُونَ شَهْرًا (۱) ترجمہ: (ہم نے انسان کو اپنے والدین کے ساتھ حسن سلوک کا حکم دیا ہے، اس کی ماں نے [دوران حمل] تکلیف جھیل کر اسے اٹھائے رکھا اور تکلیف برداشت کر کے اسے جنا، اس کے حمل کا اور اس کے دودھ چھڑانے کا زمانہ تیس مہینے کا ہے)

☆..... گذشتہ مراحل یعنی حمل، ولادت اور پھر رضاعت کے دوران تنہا تکلیف و مشقت اٹھانے کے بعد اب آگے اولاد کی تربیت کے مرحلے میں اگرچہ باپ بھی یقیناً بہت محنت و مشقت کرتا ہے اور بڑی تگ دو میں مشغول رہتا ہے، تاہم اس موقع پر بھی ماں ہی براہ راست متاثر ہوتی ہے اور اولاد کی خاطر ہمہ وقت نڈھال اور ہلاکان رہتی ہے۔

☆..... ”ماں“ چونکہ عورت ہونے کی وجہ سے فطری طور پر ہی کمزور مخلوق ہے اس لئے اس کے جذبات و احساسات بھی انتہائی نازک اور کمزور ہوا کرتے ہیں، لہذا اس کے ساتھ حسن سلوک کی خاص طور پر تاکید کی گئی، اور خالق کائنات کی طرف سے اولاد کو یہ تنبیہ کر دی گئی کہ تمہاری ماں اگرچہ بظاہر کمزور اور بے بس ہے، تمہاری طرف سے کسی دل آزاری پر وہ بے چاری کمزور اور ممتاکی ماری ہوئی ماں محض آنسو بہانے کے سوا اور کچھ نہیں کر سکتی..... مگر اس بات کو خوب یاد رکھو کہ تمہیں کمزور و بے بس نظر آنے والی تمہاری اس ماں کا خالق کائنات کے نزدیک بڑا رتبہ و مقام ہے اور اس نے تمہارے لئے جنت اسی ”ماں“ کے قدموں تلے رکھ دی ہے..... لہذا اگر جہنم کی آگ سے بچنے اور جنت کی ابدی و دایمی نعمتیں حاصل کرنے کی رغبت اور تمنا ہے تو ماں کو خوش کرو اور اس کی دل آزاری سے باز آ جاوے،

ورزہ حسرت و ندامت کا سامنا کرنا پڑے گا..... !!

☆..... ”ماں“ کو پونکہ اپنی اولاد سے بے پناہ محبت ہوا کرتی ہے جس میں ”بھوش و حواس“ کی وجہ سے عام طور پر ”بھوش اور جذبات“ کا عنصر نمایاں اور غالب ہوتا ہے، اس لئے اکثر پیشتر ماں اپنی اولاد کی طرف سے کوئی بے ادبی و گستاخی سرزد ہو جانے کے باوجود صبر و تحمل اور درگذر سے کام لیتی ہے اور اولاد کی طرف سے نامناسب رویہ و سلوک کو جان بوجھ کر نظر انداز کر دیتی ہے..... اس لئے اولاد پر باپ کی بنسپت ماں کا حق زیادہ اور مقدم رکھا گیا اور اس کے ساتھ حسن سلوک کی خاص تاکید و تلقین کی گئی، تاکہ اس کی بے پناہ محبت و شفقت سے ناجائز فائدہ اٹھاتے ہوئے یہ اولاد اس کے مقام و مرتبے کو فراموش کرنے یا نظر انداز کر دینے سے باز رہے۔

### ☆ ایک اہم حقیقت:

والدین کے ساتھ حسن سلوک، ان کی خدمت و اطاعت اور ان کی قدر دانی کے بارے میں آخر میں ایک یہ اہم ترین حقیقت بھی ہمیشہ ذہن نشیں رہنی چاہئے کہ دنیا میں والدین کے سوا باقی ہر رشتہ ایسا ہے جو ایک سے زائد بار نصیب ہو سکتا ہے، مثلاً بھائی بہن ایک سے زیادہ ہو سکتے ہیں، اولاد بہت سی ہو سکتی ہے، حتیٰ کہ شوہر اور بیوی میں سے کسی کے انتقال یا طلاق کی وجہ سے جدا ہی کی صورت میں اگر کسی کو دوبارہ گھر بسانے کی رغبت ہو تو یہ رشتہ بھی ایک سے زائد بار وجود میں آ سکتا ہے، نیا شوہر بھی مل سکتا ہے اور نئی بیوی بھی.....!  
لیکن صرف ”ماں باپ“ کا رشتہ ایسا نا زک، اس قدر تیقینی اور انبوح رشتہ ہے کہ جس کا کوئی بدل ممکن نہیں ہے، انسان کو اپنی پوری زندگی میں پیدائش سے موت تک صرف اور صرف ایک ہی بار ”ماں باپ“ نصیب ہوتے ہیں، کسی کی دو ماں نہیں ہو سکتیں، یادو باپ نہیں ہو سکتے۔

ہنر اجنب تک اس کے ماں باپ زندہ ہیں اسے چاہئے کہ اس عظیم رشتہ اور اس انمول نعمت کی قدر پہچانے، اور اپنے لئے دنیا و آخرت میں سعادت مندی کا سامان کر لے، ورنہ ایک روز جب وہ اس فانی دنیا سے کوچ کر جائیں گے تو پھر ان کی شکل دوبارہ کبھی نظر نہ آسکے گی اور پھر زندگی بھر انسان کی آنکھیں ان کے دیدار کیلئے بس ترسی ہی رہیں گی..... اور تب انسان اُس یہ سوچتا ہی رہ جائے گا کہ کہاں چلے گئے میرے وہ والدین جنہوں نے مجھے پالا، جنہوں نے مجھے لکھایا پڑھایا، جو میری راحت کی خاطر خود ہمیشہ بے آرام رہے، جو مجھے زمانے کی سختیوں سے بچانے کیلئے میرے سر پر سائبان بنے رہے، اور جو میری سلامتی کی خاطر دعائے نیم شب میں آنسو بہاتے رہے..... !!



”ولاد: آنکھوں کی ٹھنڈک“

مگر کس طرح.....؟

قرآن کریم میں سورہ الفرقان کی آخری چند آیات میں اللہ سبحانہ و تعالیٰ کی طرف سے اپنے مومن بندوں کی چند صفات و علامات کا تذکرہ کیا گیا ہے، ان صفات میں سے ایک صفت یہ بھی ہے جس کا بیان اس آیت میں ہے: ﴿وَالَّذِينَ يَقُولُونَ رَبَّنَا هُبْ لَنَا مِنْ آزَوْجِنَا وَذُرِّيَّاتِنَا قُرَّةَ أَعْيُنٍ وَاجْعَلْنَا لِلنَّاسِ إِلَمَامًا﴾ (۱) ترجمہ (اور وہ [اہل ایمان] کہتے ہیں کہ اے ہمارے رب! تو عطا فرمائیں شریک حیات اور اولاد جو آنکھوں کی ٹھنڈک ہوا وہ تمیں پر ہیز گاروں کا پیشوا بنا)

اس آیت کے معنی و مفہوم میں اگر غور فکر کیا جائے تو اس سے دو باتیں واضح ہوتی ہیں:

☆ پہلی بات یہ کہ:

انسان کیلئے اس کے بیوی بچی یا اگر عورت ہے تو اس کیلئے اس کا شوہر اور اولاد یقیناً اللہ کی طرف سے بہت بڑی نعمت اور رحمت ہیں، اور یہ چیزیں اس قابل ہیں کہ انسان ان کی طلب اور خواہش رکھے اور اللہ سے ان چیزوں کے حصول کیلئے دعا و فریاد اور آہ و زاری کرے، جیسا کہ اس آیت میں اہل ایمان کی صفات کے ضمن میں ان کی ایک یہ صفت بھی بیان کی گئی ہے کہ وہ اللہ سے اپنے لئے اولاد طلب کرتے ہیں۔ اور پھر قرآن کریم میں ان کی اس دعا کے تذکرہ سے تمام مسلمانوں بلکہ تمام انسانوں کو یہی بات سمجھانا مقصود ہے کہ یقیناً اولادی نعمت ہے جس کے حصول کیلئے انسان کو اللہ سے اسی طرح دعا و فریاد کرنی

چاہئے۔

### ☆ دوسری بات یہ کہ:

انسان کو یہ بات خوب اچھی طرح سمجھ لینی چاہئے کہ یقیناً یبوی بنچے اور اسی طرح عورت کیلئے اس کا شوہر اور اولاد بہت بڑی نعمت تو ہے، مگر ضروری نہیں کہ یہ تمام رشتے ہر انسان کیلئے ہمیشہ نعمت ہی ہوں۔ بلکہ بعض اوقات یہی رشتے انسان کیلئے رحمت کی بجائے زحمت، عذاب اور بال جان بھی بن جایا کرتے ہیں۔ کیونکہ اگر یہ رشتے ہمیشہ نعمت ہی ہوتے تو پھر قرآن کریم میں اللہ کی طرف سے اس دعاء کے تذکرہ کی کوئی ضرورت ہی نہیں تھی جس میں ایسے شریک حیات نیز ایسی اولاد کی طلب کی تعلیم دی گئی ہے جو انسان کیلئے آنکھوں کی ٹھنڈک ہو۔ اور پھر یہی بات قرآن کریم میں مذکور حضرت ابراہیم علیہ السلام کی اس دعاء سے بھی واضح ہے: ﴿رَبِّ هَبْ لِيٰ مِنَ الصَّالِحِينَ﴾ (۱) ترجمہ: (اے میرے رب! مجھے صالح اولاد عطا فرما)

نیز حضرت زکریا علیہ السلام کی اس دعاء سے بھی یہی بات واضح ہوتی ہے: ﴿رَبِّ هَبْ لِيٰ مِنْ لَدُنْكَ ذُرِيَّةً طَيِّبَةً﴾ (۲) ترجمہ: (اے میرے رب! تو اپنے خاص فضل و کرم سے مجھے ایسی اولاد عطا فرما جو پاکیزہ ہو)

یعنی اولاد ایسی نعمت ہے جس کے حصول کیلئے حضرات انبیائے کرام علیہم السلام جیسی عظیم ترین اور انتہائی جلیل القدر اور برگزیدہ ہستیوں نے بھی اللہ سے دعاء و فریاد کی۔

لیکن اس کے ساتھ ہی ان دونوں مذکورہ دعاؤں سے یہ بات بھی خوب واضح اور عیاں ہے کہ انسان کیلئے اولاد یقیناً بہت بڑی نعمت تو ہے..... مگر بشرطیکہ وہ صالح اور پاکیزہ ہو، عدمہ

اور شریفانہ اخلاق و کردار کی حامل ہو، اللہ اور رسول ﷺ کی بھی مطیع و فرمانبردار ہوا اور اپنے والدین کی بھی مطیع و فرمانبردار ہو، یقیناً صرف ایسی اولاد ہی انسان کیلئے نعمت اور آنکھوں کی ٹھنڈک بن سکتی ہے۔ ورنہ انسان کو یہ تبلیغِ حقیقت ہمیشہ یاد رکھنی چاہئے کہ اس کے اپنے بیوی پچے نیز عورت کیلئے اس کا اپنا ہی شوہر اور اولاد اگر مصیبت اور عذاب جان بن جائے تو یہ چیز انتہائی تکلیف دہ اور ناقابل برداشت ہوا کرتی ہے، کیونکہ کسی غیر سے اگر کوئی رنجش یا ناراضگی ہو جائے یا اس سے کوئی تکلیف و صدمہ پہنچے تو انسان حسب مصلحت اس سے دوری و علیحدگی بھی اختیار کر سکتا ہے، لیکن اگر کسی کے ساتھ اس کی اپنی اولاد کا ہی رویہ و سلوک ہو اور تکلیف دہ ہو، تو یقیناً اس کی اپنی اولاد ہی اس کیلئے مصیبت و عذاب بن جائیگی۔

اور پھر یہ معاملہ اس لئے بھی انتہائی نازک اور حساس ترین ہے کہ کوئی غیر اگر کسی کے ساتھ دشمنی یا بد تمیزی کرتا ہے تو وہ تو اس کے گھر سے باہر ہے، جبکہ اپنی ہی اولاد میں سے اگر کوئی بد اخلاق یا بد تمیز اور بد کردار ہے تو وہ تو خود اس کے اپنے گھر کے اندر ہے، یعنی یہ دشمن تو خود انسان کے اپنے ہی گھر کے اندر پل رہا ہے، رات دن اس کی اپنی آنکھوں کے سامنے ہے، اسی کی محنت کی کمائی میں سے کھاتا پیتا ہے، عیش کرتا ہے، اور پھر اسی کا دل دکھاتا ہے اور اسے رلاتا ہے، انسان اس سے قطع تعلق بھی نہیں کر سکتا، قدرت کے بنائے ہوئے اس اٹل اور مضبوط رشتے کو توڑ بھی نہیں سکتا، اسے اپنے گھر سے نکال بھی نہیں سکتا، بس رات دن اپنی غمزدہ آنکھوں سے جیران و پریشان اس کی بُری حرکتوں کا نظارہ کرتا ہے، اس کی بد اخلاقیاں اور بد تمیزیاں برداشت کرتا ہے، اور اپنی آنکھوں سے دیکھتا ہے کہ اس کی خون پسینے کی کمائی کو اس کی یہ نافرمان اولاد کس طرح بر باد کر رہی ہے، جس اولاد کی خاطر زندگی

بھر انسان محنت و مشقت کرتا رہا اور جس کی راحت و آرام کی ناطرا انسان نے زندگی بھر خود کو بے آرام رکھا اور اپنی تمام خواہشات کا گلاد بائے رکھا.....بھی اولاد اگر عذاب بن جائے تو کسی بھی انسان کیلئے اس سے بڑا صدمہ اور کیا ہو سکتا ہے.....؟

### اب سوال یہ ہے کہ:

اس انہائی تکلیف دہ اور عظیم ترین صدمہ سے بچنے کیلئے انسان کیا کر سکتا ہے؟

☆ اس اہم ترین اور انہائی نازک سوال کا جواب اسلامی تعلیمات کی روشنی میں یہ ہے کہ

اس مقصد کیلئے درج ذیل اسباب کو اختیار کیا جائے:

### (۱) اولاد کیلئے دعائے خیر:

انسان کیلئے ضروری ہے کہ وہ اپنی اولاد کی صلاح و فلاح اور دنیا و آخرت میں بہتری اور ترقی و کامیابی کیلئے اللہ سبحانہ و تعالیٰ سے خوب گڑا گڑا کراور عاجزی و انگساری کے ساتھ دعاء و فریاد کرتا رہے، چنانچہ اس سلسلہ میں مناسب ترین دعاء تو یہی ہے جس کا تذکرہ اس مضمون کی ابتداء میں کیا گیا اور جو کہ سورہ الفرقان کی آیت نمبر ۷۷ میں موجود ہے، وہاں سے یاد کی جاسکتی ہے۔ (۱)

اس کے علاوہ سورہ الحفاف کی آیت نمبر: ۱۵ میں مذکور اس دعاء کا بھی اہتمام والترام کرنا چاہئے: ﴿رَبِّ أُوْزِعْنِيْ أَنْ أَشْكُرَ نِعْمَتَكَ الَّتِيْ أَنْعَمْتَ عَلَيْ وَ عَلَى  
وَالِّدَيْ وَأَنْ أَعْمَلَ صَالِحًا تَرْضَاهُ وَ أَصْلِحْ لِيْ فِيْ ذُرِّيَّتِيْ إِنِّيْ تُبَتُّ إِلَيْكَ وَ  
إِنِّيْ مِنَ الْمُسْلِمِيْنَ﴾ (۲) ترجمہ: (اے میرے رب! تو مجھے اس بات کی توفیق عطا

(۱) رَبَّنَا هَبْ لَنَا مِنْ آزُوْجِنَا وَ ذُرِّيَّاتِنَا فَرَّةَ أَعْيُنٍ وَ أَجْعَلْنَا لِلنُّتْقِيَّنَ إِمَامًا (فرقان: ۷۷)

(۲) حفاف [۱۵]

فرما کہ میں تیری اس نعمت کا شکر بجا لاؤں جو تو نے مجھ پر اور میرے ماں باپ پر انعام کی ہے، اور یہ کہ میں ایسے نیک عمل کروں جن سے تو خوش ہو جائے، اور تو میری اولاد کو بھی صارع بناء، میں تیری ہی طرف رجوع کرتا ہوں اور میں مسلمانوں میں سے ہوں)۔

### (۲) اولاد کی اخلاقی و روحانی تربیت:

والدین جس طرح اپنی اولاد کی دنیاوی ترقی و آرام اور ان کی کامیابی اور باعزت زندگی کیلئے خوب محنت و کوشش کرتے ہیں اور تمام ممکن اسباب و وسائل اختیار کرتے ہیں..... اولاد کی اخلاقی و روحانی تربیت و ترقی کیلئے بھی انہیں اسی طرح فکر مند ہونا چاہئے اور ہر ممکن سعی و کوشش کرنی چاہئے، کیونکہ انسان صرف گوشت پوست کے اس جثہ کا نام نہیں ہے، بلکہ اصل چیز اس کی انسانیت و روحانیت اور اس کا اخلاق و کردار ہے، لہذا اس کے اخلاق ضروری ہے، رسول ﷺ کا ارشاد ہے: (كُلُّكُمْ رَاعٍ وَ كُلُّكُمْ مَسْئُولٌ عَنْ رَعِيَّتِهِ) (۱) ترجمہ: (تم میں سے ہر کوئی تگہ بان ہے اور تم میں سے ہر کوئی اپنی رعیت کے بارے میں [اللہ کے سامنے] جواب دہے)۔

لہذا اگر کسی کے دل میں یہ خواہش اور تمنا ہو کہ اس کی اولاد اس کیلئے مصیبت و عذاب بننے کی بجائے نعمت و رحمت اور آنکھوں کی ٹھنڈک ثابت ہو تو اس کیلئے ضروری ہے کہ وہ اپنی اولاد کیلئے دنیاوی ترقی و کامیابی کیلئے محنت و کوشش اور ضروری انتظام کے ساتھ ساتھ اولاد کے اصلاح باطن کی بھی فکر کرے اور ایسی تعلیم و تربیت کا انتظام کرے جس کی بدولت اولاد کے

(۱) بخاری، باب: الجبعة في القرى والمدن [۸۵۳] نیز: باب اذا اتاہ خادمه بطعمه [۲۳۹] نیز: باب قوا نظم و بالکم ناراً [۲۸۹۲] نیز: کتاب الاحکام، باب قول اللہ تعالیٰ: أطیعوا اللہ و اطیعوا الرسول و اؤلی الامر ممکم [۲۱۹]

## معاشرتی اخلاق و آداب

(۲۷۲) اولاد: ”آنکھوں کی ٹھنڈک“، مگر.....؟

دل میں فکرِ آخرت، اللہ کا خوف، دنیا کی فنا بیت، موت کے بعد آنے والے مرحلے کیلئے تیاری کی جبتو، روزِ قیامت اللہ کی عدالت میں حاضری، اپنے ہر قول فعل کی جواب دہی، اللہ کے سامنے حساب و کتاب اور جزا و سزا کی فکر اور تیاری کا جذبہ بیدار ہو۔

نیز یہ کہ آج اگر ہم اپنے بچوں کو قرآن و حدیث کی تعلیم سے آراستہ کریں گے تو انہیں اس بات کا علم ہوگا کہ قرآن میں اللہ سبحانہ و تعالیٰ کی طرف سے یہ حکم ہے کہ: ﴿إِنَّمَا يَنْبَغِي  
عِنْدَكَ الْكِبَرَ أَحَدُهُمَا أَوْ كِلَّاهُمَا فَلَا تَقْتُلْ لَهُمَا أَفْ﴾ (۱) ترجمہ: (جب تھاری نظروں کے سامنے ان دونوں [یعنی تمہارے والدین] میں سے کوئی ایک یا وہ دونوں ہی بڑھاپے کی عمر کو پہنچ گئے تو اب تم ان کے سامنے ”اُف“، بھی نہ ہو۔)

رسول ﷺ کا ارشاد ہے: (تُرْفَعُ لِلْمَيِّتِ بَعْدَ مَوْتِهِ دَرَجَتُهُ فَيَقُولُ: أَئِ رَبِّ  
أَئِ شَيْءٌ هَذِهِ؟ فَيُقَالُ : وَلَدُكَ أَسْتَغْفِرَ لَكَ) (۲) ترجمہ: (کسی انسان کے مرنے کے بعد [بعض اوقات] اس کے درجات بلند کئے جاتے ہیں، جس پر وہ حیران ہو کر [اللہ سے] پوچھتا ہے کہ: اے میرے رب! یہ کیا معاملہ ہے؟ اسے [اللہ کی طرف سے] جواب دیا جاتا ہے کہ اس وقت تمہاری اولاد تمہارے لئے دعا و استغفار میں مشغول ہے)

اسی طرح رسول ﷺ کا ارشاد ہے: (إِذَا مَاتَ ابْنُ آدَمَ إِنْقَطَعَ عَمْلُهُ إِلَّا مِنْ  
ثَلَاثٍ : صَدَقَةً جَارِيَةً أَوْ عِلْمٌ يُنْتَفَعُ بِهِ أَوْ وَلِدٍ صَالِحٍ يَدْعُو لَهُ) (۳)  
ترجمہ: (جب کوئی شخص مر جاتا ہے تو اس کیلئے عمل کا دروازہ بند کر دیا جاتا ہے، سوائے تین چیزوں کے: صدقہ جاریہ (۲) یا ایسا علم جس سے [اس کی موت کے بعد بھی] فائدہ اٹھایا جا

(۱) الاسراء/عنی اسرائیل [۲۳] (۲) بخاری فی الأدب المفرد [۳۶] باب بر الولدین بعد موتها۔

(۳) مسلم [۱۶۳۱] باب مالحق الانسان من الشواب بعدوفاته۔ (۲) ”صدقہ جاریہ“ سے مراد یہ ہے کہ انسان نے اپنی زندگی میں کوئی ایسا کام کیا ہو جس سے خلقی خدا اس کی موت کے بعد بھی مستفید ہو رہی ہو۔

رہا ہو، یا ایسی اولاد جو اس کیلئے [اس کی موت کے بعد بھی] دعائے خیر کرتی رہے۔ لہذا اپنی اولاد کی اخلاقی و دینی تعلیم و تربیت کے بعد ہی یہ موقع کی جا سکتی ہے کہ جب تک ہم اس دنیا میں زندہ رہیں گے اس وقت تک ہماری اولاد ہمارے سامنے کبھی ”اُف“ تک نہیں کہہ گی، اور جب اللہ کی مرضی اور اس کے حکم سے ہم اس دنیا سے رخصت ہو جائیں گے تو ان شاء اللہ ہماری اولاد ہمارے لئے دعائے خیر اور استغفار کرتی رہے گی، اور یوں ان شاء اللہ ہماری اولاد ہمارے لئے زندگی میں بھی اور ہمارے انتقال کے بعد بھی رحمت، نعمت، اور آنکھوں کی ٹھنڈک ثابت ہوگی۔

یہاں یہ بات بھی ذہن میں رہے کہ اولاد کی اخلاقی و روحانی تربیت و اصلاح کی طرف توجہ اور کوشش کا اہتمام و انتظام بچپن سے ہی ہونا چاہئے، کیونکہ جس طرح درخت جب چھوٹا ہوتا ہے تو اس کی شاخوں کو اپنی مرضی کے مطابق موڑ اجا سکتا ہے اور یوں اس درخت کو اپنی مرضی اور پسند کے مطابق بنایا اور ڈھالا جا سکتا ہے، لیکن وہی درخت جب بڑا اور مضبوط ہو جائے تو اب یہ ممکن نہیں ہوگا، اب اس کی شاخیں ٹوٹ تو سکتی ہیں لیکن انہیں اپنی مرضی کے مطابق موڑ انہیں جا سکتا، اور نہ اب اس درخت کو اپنی مرضی اور پسند کے مطابق کوئی شکل دی جا سکتی ہے۔

بعینہ اسی طرح بچے کو ہم زندگی بھر کیلئے جس شکل اور جس انداز میں نیز جن عادات و اطوار کا حامل دیکھنا چاہتے ہیں ہمیں اس کے بچپن میں ہی اسے وہی شکل دے دینی چاہئے اور انہی طور پر یقous کا عادی بنادیتا چاہئے، ورنہ بڑے ہونے کے بعد یہ کام ممکن نہیں ہوگا اور ہماری یہ خواہش کبھی پوری نہ ہوگی اور ہمارا خواب کسی صورت شرمندہ تغیر نہ ہو سکے گا اور اس پھر ہمیشہ کیلئے حسرت ہی رہ جائے گی..... اور تب ہماری اپنی ہی یہ اولاد میں بیگانی

محسوس ہوگی، اور ہم صاحب اولاد ہوتے ہوئے بھی خدا نخواستہ خود کو بے اولاد سمجھنے پر مجبور ہوں گے!!

اسی لئے رسول ﷺ نے فرمایا کہ: (مُرُوا أَوْلَادَكُمْ بِالصَّلَاةِ لِسَبْعٍ) (۱)  
ترجمہ: (انپی اولاد کو سات سال کی عمر سے ہی نماز کا حکم دو)

یعنی اولاد کو بچپن میں ہی نماز کا عادی بنادیا جائے، اور اسی پر قیاس کرتے ہوئے ہم انہیں ہمیشہ کیلئے جس روپ میں دیکھنے کی خواہش رکھتے ہوں انہیں ان کے بچپن اور کم عمری میں ہی اس روپ میں ڈھال دیا جائے، کیونکہ بعد میں یہ ممکن نہیں ہوگا۔

### (۳) اولاد کے انعام کی فکر:

انسان ہمیشہ انپی اولاد کی دنیاوی ترقی و کامیابی اور اس کے بہتر مستقبل کیلئے فکر مندا اور کوشش رہتا ہے، یقیناً یہ ایک طبعی امر ہے اور اگر یہ کوشش اور جدوجہد شرعی اصول و ضوابط کے مطابق ہو تو اس میں شرعاً کوئی قباحت بھی نہیں ہے، بلکہ یہ تو خود شریعت اسلامیہ کی طرف سے ہی والدین کے ذمے ان کی اولاد کیلئے مقرر کردہ حقوق میں شامل ہے۔ البتہ یہاں یہ بات ضرور ذہن میں رونی چاہئے کہ دنیا کی زندگی عارضی و فانی ہے، جبکہ آخرت کی زندگی ابدی ہے، لہذا ظاہر ہے کہ آخرت کی کامیابی و راحت کی فہریت زیادہ ہونی چاہئے، بہت سے لوگوں کو اکثر ویژتیریہ کہتے ہوئے سن جاتا ہے کہ ہمیں اس بات کی انتہائی فکر ہے کہ ہمارے مرنے کے بعد بچوں کا کیا بنے گا؟ لیکن یہ بھی تو سوچنا چاہئے کہ خود بچوں کے مرنے کے بعد ان (بچوں) کا کیا بنے گا....؟ کیونکہ ہمارے پیچے بھی تو آخر انسان ہی ہیں اور ہر انسان کی طرح یقیناً ان کی آخری منزل

بھی وہی ہے.....یعنی موت.....اور پھر اس کے بعد قبر کی تہائی.....نیز یہ کہ جلد یاد برآ خر کبھی نہ کبھی تو بچوں کیلئے بھی اس دنیاۓ فانی سے کوچ اور خصتی کا وقت آہی جائے گا، اور اس وقت خواہ ان بچوں کی عمر کچھ بھی ہو، خواہ اس وقت یہ بوڑھے ہی کیوں نہ ہو چکے ہوں، لیکن بہرحال ہوں گے تو یہ آخر ہمارے ہی بچے، اور جیسا کہ رسول اللہ ﷺ کا ارشاد ہے:

(الْقَبْرُ رَوْضَةٌ مِّنْ رِيَاضِ الْجَنَّةِ أَوْ حُفْرَةٌ مِّنْ حُفْرِ النَّارِ) (۱) ترجمہ:

(قبر جنت کے باغوں میں سے ایک باغ ہے یادو زخ کے گڑھوں میں سے ایک گڑھا ہے)

یعنی کسی کیلئے قبر جنت کا ایک حصہ ہوگی اور کسی کیلئے قبر ہی دوزخ ہوگی، ہمارے یہ معصوم اور پھول جیسے بچے اور یہ ہمارے جگر گوشے جن کے آرام و راحت کی خاطر آج ہم کس قدر فکر مندر ہتے ہیں، اور خصوصاً یہ معصوم بچے دن بھر کھیل کو دا اور اپنی معصومانہ شرارتوں کے بعد رات کو جب اپنے چھوٹے سے تکیے پر سر کھے ہوئے سور ہے ہوتے ہیں اس وقت کتنے پیارے لگتے ہیں اور ہمیں ان پر کس قدر پیار آرہا ہوتا ہے.....اس وقت ہمیں یہ بھی سوچنا چاہئے کہ ہمیں اچھا لگے یا بُرًا لگے مگر یہ کہ یقیناً کبھی نہ کبھی وہ وقت بھی آہی جایگا جب ہمارے یہی لخت جگر اور یہ ہماری آنکھوں کے نور اور دل کے سر و راسی طرح اپنی قبر میں سور ہے ہونگے .....نہ جانے وہ کون سی جگہ ہوگی اور کون سا شہر اور ملک ہوگا؟ اور اللہ ہی جانے وہ قبران کیلئے جنت کے باغوں میں سے ایک باغ ہوگی.....یا..... خدا خواستہ.....

بس آگے تو کچھ لکھتے ہوئے بھی خوف محسوس ہوتا ہے.....اللہ ہم سب پر حرم فرمائے، آمین۔

اور اسی جذبے کے تحت ہمیں اپنی اولاد کی اصلاح اور مناسب اخلاقی تربیت کیلئے فکر اور کوشش کرنی چاہئے، جیسا کہ قرآن کریم میں ارشاد ہے: ﴿يَا أَيُّهَا الَّذِينَ آمَنُوا قُوَا

**أَنْفُسَكُمْ وَأَهْلِيْكُمْ نَارًا** (۱) ترجمہ: (اے ایمان والو! تم بچا لو خودا پنے آپ کو بھی اور اپنے اہل و عیال کو بھی [جہنم کی] آگ سے)۔

### (۲) اولاد میں عدل و انصاف:

خلق کائنات نے اس تمام کائنات کی بنیاد ہی عدل و انصاف پر رکھی ہے، جہاں انصاف ہو گا وہاں ترقی اور ہر قسم کی خوبی و بہتری ہو گی، اور جہاں نا انصافی ہو گی یقیناً وہاں تباہی و بر بادی آ کری رہے گی، لہذا عدل و انصاف کے تقاضوں کی مکمل پابندی توہین شہ اور ہر معاملے میں ہی انتہائی ضروری ہے۔

البته اولاد کی تعلیم و تربیت کے معاملے میں اس چیز کی اہمیت مزید بڑھ جاتی ہے، لہذا اس سلسلے میں والدین کیلئے عدل و انصاف کے تمام تقاضوں کی مکمل رعایت و پاسداری از حد ضروری والا زمی ہے، کیونکہ والدین اگر اپنی ہی اولاد میں باہم عدل و انصاف کے تقاضوں کو پامال کرنے لگیں تو اس سے یقیناً ان میں احساسِ محرومی، باہم نفرت و عداوت اور انتقام کے جذبات نشوونما پانے لگیں گے، نیز والدین کی عزت و احترام اور اطاعت گذاری و فرمانبرداری کی بجائے سرکشی و نافرمانی کا راجحان پیدا ہو گا..... جس سے گھر کا سکون و اطمینان بر باد ہو جائے گا، نیز یہ چیز دنیا و آخرت میں ناکامی و نامرادی اور ذلت و رسوانی کا سبب بھی بنے گی۔ (۲)

### (۳) اپنی اصلاح کی فکر:

والدین اگر یہ چاہتے ہوں کہ ان کی اولاد ان کیلئے عذاب اور و بالی جان بننے کی بجائے

(۱) اخیریم [۲]

(۲) اس سلسلہ میں مزید تفصیل کیلئے ”عدل و انصاف“ کے باب میں صفحہ ۸۹-۸۸ بھی ملاحظہ ہو۔

نعمت، راحت اور آنکھوں کی ٹھنڈک ثابت ہوتا نہیں یہ اٹل حقیقت خوب ذہن نشیں کر لینی چاہئے کہ اس مقصد کیلئے انہیں سچے دل اور خلوص نیت کے ساتھ پہلے خود اپنی اصلاح کی فکر و جتنو کرنا ہوگی۔

لہذا والدین کیلئے ضروری ہے کہ تقویٰ و پرہیز گاری کو اپنا شیوه و شعار بنائیں، دینی احکام، شرعی فرائض و واجبات اور اسلامی آداب و تعلیمات کی مکمل پابندی کریں، پاکیزہ سیرت و کردار، اعلیٰ خلاق اور عمدہ صفات سے اپنی شخصیت کو آراستہ و مزین کریں، ہر قسم کی برائی سے اپنا دامن بچائیں، اپنے قول و فعل میں مکمل مطابقت پیدا کریں، اولاد کو سی خوبی کا حکم دینے سے قبل خود اس خوبی کو اپنا کئی، انہیں کسی برائی سے باز رہنے کی تاکید و تلقین سے پہلے خود اس برائی سے دوری و کنارہ کشی اختیار کریں، یوں اپنی شخصیت کو اولاد کے سامنے اعلیٰ مثال اور قابلٰ تقلید نمونہ بنا کر پیش کریں، ایسی شخصیت جس کے قول و فعل میں کوئی تضاد نہ ہو..... اس کے بعد اولاد کی صلاح و فلاح کی توقع کریں، کیونکہ ”اصل“ کی درستی کے بغیر ”سامئے“ کی درستی کی توقع کس طرح کی جاسکتی ہے.....؟

## (۶) اپنے والدین کے ساتھ حسن سلوک:

رسول ﷺ کا ارشاد ہے: (بَرُّواْ أَبَائُكُمْ تَبَرُّكُمْ أَبْنَاؤُكُمْ) (۱) ترجمہ: (تم اپنے والدین کے ساتھ اچھا سلوک کرو، تاکہ تمہاری اولاد بھی تمہارے ساتھ اچھا سلوک کرے) اس حدیث کی رو سے یہ بات خوب واضح ہے کہ آج ہم اپنے والدین کے ساتھ جس قسم کا سلوک روا رکھیں گے کل ہماری اولاد بھی ہمارے ساتھ بعینہ وہی سلوک کرے گی۔

(۱) اترغیب و اتر ہیب (بحوالہ حاکمِ المسید رک) اتر ہیب اُن یقینہ رالی المراء اُخوه فلا قبل عذرہ۔

نیز: الظیر اُنی فی الا وسط۔ البتہ بعض اہل علم نے اسے ضعیف قرار دیا ہے۔ واللہ اعلم۔

لہذا انسان کو یہ بات خوب اچھی طرح سمجھ لینی چاہئے کہ اللہ نے یہ معاملہ تو خود انسان ہی کے حوالے کر دیا ہے اور اسی کے اختیار میں یہ چیز دے دی ہے، اب اس کی مرضی ہے کہ وہ اپنے لئے کیا چیز پسند کرتا ہے، آج وہ خود جو کچھ اپنے والدین کے ساتھ کرے گا، کل وہی اس کے ساتھ بھی ہو جائے گا، قدرت کا قانون اُمّل ہے جسے کوئی بدل نہیں سکتا، لہذا انسان کو اللہ سے ڈرنا چاہئے اور تصور کی آنکھ سے اس منظر کو دیکھنا چاہئے کہ جب وہ خود بوڑھا، کمزور اور محتاج ہو چکا ہو گا، اور اس وقت اس کی یہ دلی تمنا ہو گی کہ اس کی یہ اولاد جس کی خاطر اس نے زندگی بھر کو لہو کے بیل کی طرح محنت و مشقت کی، جس کا مستقبل سنوارنے کی خاطر اس نے اپنی کتنی ہی خواہشات اور آرزوؤں کا خون کیا، کاش آج یہ اولاد اس کے لئے سہارا بن سکے اور اس کے بڑھا پے کیلئے لاٹھی کا کام دے سکے.... اگر کوئی یہ چاہتا ہے کہ اس کی یہ آرزو پوری ہو اور اس کی اولاد اس کے بڑھا پے اور محتاجی کمزوری کے وقت اس سے اپنی آنکھیں نہ پھیر لے اور اسے بے یار و مددگار نہ چھوڑ دے..... تو اس کیلئے ضروری ہے کہ آج وہ خود بھی جس قدر ممکن ہو سکے اپنے والدین کے ساتھ حسن سلوک کا معاملہ کرے۔

اللہ رب العزت کے حضور انتہائی عاجز نہ دعا و فریاد ہے کہ اے اللہ! تو اپنے خاص فضل و کرم سے ہمارے بچوں کو ہمارے لئے رحمت، نعمت اور آنکھوں کی ٹھنڈک بنادے۔

آمین یا رب العالمین۔



### زوجین کے حقوق و فرائض:

معاشرہ افراد سے تشکیل پاتا ہے، اور افراد کی سیرت و کردار کی تعمیر اور ان کی اچھی یا بُری تربیت گھر میں ہوتی ہے، اور گھر اُس وقت وجود میں آتا ہے جب کوئی دو مرد دعورت رشتہ ازدواج میں مسلک ہوتے ہیں، یعنی شوہر اور بیوی کے اس نئے رشتے کے وجود میں آنے پر ایک نئے گھر کی بنیاد رکھی جاتی ہے۔

شوہر اور بیوی کے دلوں میں اگر خوفِ خدا کا جذبہ موجود ہو، آپس میں اتفاق و اتحاد اور صبر و تحمل کا مظاہرہ ہو، دلوں میں ایک دوسرے کیلئے محبت اور عزت و احترام کا احساس ہو..... تو یہ گھر بفضلِ خدا جنت کا نمونہ ثابت ہو گا، یہ شوہر اور بیوی دونوں ایک دوسرے کیلئے نعمت، رحمت اور دکھ سکھ کے ساتھی ثابت ہوں گے، اور یہاں تربیت پانے والے ان کے بچے مستقبل میں کامیاب و خوش نصیب انسان ثابت ہوں گے، اپنے والدین کیلئے، معاشرے کیلئے، ملک و ملت کیلئے، بلکہ پوری انسانیت کیلئے ان کا وجود نافع و مفید ہو گا۔

لیکن اگر اس کے عکس شوہر اور بیوی میں آئے دن تلخ کلامی ہوتی ہو، گھر میں ہمیشہ جنگ و جدال اور فتنہ و فساد کا ماحول رہتا ہو، نہ ایک دوسرے کی عزت و آبرو کا خیال ہو، نہ ہی اللہ کے سامنے جواب دی کا احساس ہو، اور نہ ہی بچوں کے مستقبل کی فکر ہو..... تو ایسا گھر یقیناً جہنم بن جائے گا اور وہاں تربیت پانے والے بچے زندگی کے ہر میدان میں اور ہر مرحلے میں ناکام و مراد، ڈرے سبھے، خود اعتمادی سے محروم، احساسِ محرومی میں بستا، اور معاشرے کیلئے بے کار، بلکہ نقصان دہ ثابت ہوں گے، عین ممکن ہے کہ یہ بچے خودا پتے چکپن کے دور میں پیار و محبت، ہمدردی و شفقت سے ہمیشہ محرومی کے سبب اب بڑے ہو جانے کے

بعد بطورِ انتقام دوسروں کے ساتھ منگ دلی، ظلم و زیادتی اور جرس غافلگی پر اتر آئیں، اور رفتہ رفتہ جرائم کی دنیا کی اس بندگی میں جا پہنچیں جہاں سے واپسی کا کوئی راستہ نہیں ہے، اور پھر زندگی بھر بدختی کے ہاتھوں ٹھوکریں کھاتے کھاتے آخر کار ان کا آخری ٹھکانہ چھانی کا پھندا ہو گا.....!!

آج دنیا کی مختلف جیلوں کی تنگ و تاریک کوٹھڑیوں میں جو بدنصیب قیدی سک رہے ہیں، یا جو سزا موت کے انتظار میں اپنی آخری سانسیں گن رہے ہیں.....اگر کوئی صاحبِ دل ان سے جا کر پوچھے یا ان کی آپ بیتی سنے تو یقیناً یہی بات سامنے آئے گی کہ بچپن میں گھر میں ماں باپ کے درمیان ہمیشہ جھگڑا رہتا تھا، مارپٹائی اور لعن طعن کا ایک لامتا ہی سلسلہ تھا..... اُس خوفناک ماحول سے اور روز روکی پٹائی کی اذیت سے بچنے کیلئے پہلے تو بچے گھر کے کنوں کھدروں میں، دروازوں کے پیچھے اور پلنگوں کے نیچے چھپتے رہے، اور جب ذرہ بڑے ہوئے تو کندڑی کھول کر باہر نکل گئے..... اور بس یہیں سے بر بادی و بدختی کی ایک در دن اک داستان اور اذیت ناک کہانی شروع ہو گئی، کیونکہ بچے جب ایک بار گھر سے نکل گیا تو اب اسے زندگی بھر کی بھی اپنے اُس گھر کی طرف واپسی نصیب نہیں ہو سکے گی..... الاما شاء اللہ!

اور پھر گھر سے باہر بھی زندگی بھروہ کبھی سکون سے نہ ہجی سکے گا، کیونکہ جس بدنصیب کو خود اپنے گھر کے آنکن میں اور اپنی ماں کے آنچل میں سکون نصیب نہوا..... اسے دنیا میں اور ہمارا سکون نصیب ہو سکے گا.....؟

لہذا میاں یہوی اگر یہ چاہتے ہوں کہ ان کا رشتہ قائم و دائم رہے، ان کا گھر آباد رہے اور جنت کا نمونہ بنارہے..... اس گھر میں پروش پانے والے ان کے معصوم بچے مستقبل میں

کامیاب انسان ثابت ہوں، اور درپدر ہونے سے محفوظ رہیں..... تو انہیں اپنے اس ازدواجی رشتے کی بنیاد ایمان پر اور خوفِ خدا پر رکھنا ہوگی، باہمی اتفاق و اتحاد اور صبر و تحمل کو اپنا شیوه و شعار بنانا ہوگا، جھوٹی انا اور مصنوعی شان سے دامن بچانا ہوگا، بلا وجہ ہست و ڈھری اور ضد بازی سے مکمل گریز کرنا ہوگا، زندگی کے ہر معاملے میں عموماً اور باہمی رویہ و سلوک میں خصوصاً ہمہ وقت اپنے خالق و مالک کے سامنے اپنے ہر قول و فعل کی جواب دہی کا جذبہ بیدار رکھنا ہوگا، اور یہ احساس بہمیشہ تازہ رکھنا ہوگا کہ ان کا یہ مقدس رشتہ تو اللہ کا نام لے کر اور اس کا کلام پڑھ کر قائم کیا گیا ہے، لہذا یہ رشتہ تو اللہ کی طرف سے مقدس امانت ہے، اور ایک روز اللہ کے سامنے حاضر ہو کر اس کی اس امانت کے بارے میں حساب و کتاب پیش کرنا ہے۔

تقریباً یہی مفہوم تو اس قرآنی آیت کا ہے جو عوماً خطبہ نکاح میں پڑھی جاتی ہے، ارشاد و بانی ہے: ﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَئَثَ مِنْهُمَا رِجَالًا كَثِيرًا وَنِسَاءً وَاتَّقُوا اللَّهَ الَّذِي سَسَأَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا﴾ (۱) ترجمہ: (اے لوگو! ڈروں پنے رب سے جس نے تمہیں پیدا کیا ایک جان سے، اور اسی سے اس کی بیوی کو پیدا کر کے ان دونوں سے بہت سے مرد اور عورتیں پھیلایاں، اس اللہ سے ڈروں جس کے نام پر تم ایک دوسرے سے مانگتے ہو اور رشتے ناطے توڑنے سے بھی بچو، بے شک اللہ تم پر نگہبان ہے)۔

اس تمہید کے بعد مزید یہ بات بھی سمجھ لی جائے کہ اس رشتے کو پائیدار و منظم بنانے اور اسے

قامم و دامم رکھنے کیلئے شوہر اور بیوی میں سے ہر ایک کو اس بارے میں اسلامی آداب و اخلاق، نیز ان حقوق و فرائض کا علم ہونا چاہئے جو اس سلسلے میں اسلامی شریعت میں مقرر کئے گئے ہیں، ان اسلامی آداب و اخلاق سے آگاہی اور ان کی پابندی، نیز ان حقوق و فرائض کی مکمل اور مخلصانہ طور پر ادا یگی میں ہی شوہر اور بیوی کی صلاح و فلاح اور ان کے اس مقدس رشتے کی پائیداری واستحکام کا راز پوشیدہ ہے۔  
اس سلسلے میں مختصر تر کرہ درج ذیل ہے:

### شوہر کے ذمے بیوی کے حقوق:

اسلامی تعلیمات کی رو سے شوہر کے ذمے بیوی کے حقوق و قسم کے ہیں:

(۱) مادی (یا: مالی) حقوق (۲) معنوی حقوق۔

### (۱) مادی حقوق:

☆ مہر: اس مقدس رشتے کی ابتداء میں ہی عورت کی عزت و تکریم کے طور پر شوہر کیلئے ”مہر“ کی ادا یگی ضروری ہے، تاکہ اس طرح بیوی کی دل جوئی ہو سکے اور اسے شوہر کے دل میں اپنی قدر و منزلت کا خوشنگوار احساس ہو۔

نیز عورت کی مزید عزت افزاں کی غرض سے اس مہر کو خالصہ عورت کا ذاتی حق اور اس کی ملکیت قرار دیا گیا، لہذا اس پر صرف عورت ہی کا حق ہو گا اور یہ صرف اسی کے قبضہ تصرف میں رہے گا، اس کے والدین، اس کے شوہر، یا اورکسی کو اس میں ذرہ برابر تصرف کی قطعاً اجازت نہیں۔

شوہر کیلئے شرعاً اس مہر کی ادا یگی لازمی ہے، اس معاملے میں کسی قسم کی ٹال مٹول یا حیلے بہانے بنانے کی تختی کے ساتھ ممانعت کی گئی ہے۔

البتہ اگر بیوی مکمل مہر یا اس کے کچھ حصہ کی ادائیگی میں برضاء و غبہ کچھ مہلت دینے پر آمادہ ہو جائے تو ایسے میں مہر کی اس طے شدہ مقدار کو ”موجل“، کر دینے کا شرعاً جواز ہے۔ اسی طرح اگر بیوی کسی دباویا جس کے بغیر خالصہ اپنی خوشی و رضامندی کے ساتھ حق مہر یا اس کے کچھ حصہ سے دستبردار ہو جائے تو شوہر کیلئے اس سے استفادہ درست ہے۔

قرآن کریم میں ارشاد ہے: ﴿وَآتُوا النِّسَاءَ صَدَقَاتِهِنَّ نِحْلَةً فَإِنْ طَبِّنَ لَكُمْ عَنْ شَيْءٍ مِّنْهُ نَفْسًا فَكُلُوهُ هَنِيئًا مَّرِيئًا﴾ (۱) ترجمہ: (عورتوں کو ان کے مہر راضی خوشی دے دو، ہاں اگر وہ خود اپنی خوشی سے کچھ مہر چھوڑ دیں تو اسے شوق سے خوش ہو کر کھاؤ پیو)

### ☆ بنیادی ضروریات کی فراہمی:

شوہر کی یہ ذمہ داری ہے کہ وہ بیوی کیلئے اپنی حیثیت اور گنجائش کے مطابق بنیادی ضروریات کی فراہمی کا انتظام کرے، مثلاً: نفقة اور سکونی (یعنی قیام و طعام) نیزالباس اور علاج وغیرہ۔

قرآن کریم میں ارشاد ہے: ﴿أَسْكِنُوهُنَّ مِنْ حَيْثُ سَكَنْتُمْ مِنْ وُجُدِكُمْ﴾ (۲) ترجمہ: (تم اپنی طاقت کے مطابق جہاں تم رہتے ہو وہاں ان [بیویوں] کو بھی رکھو)

نیزالارشاد ہے: ﴿لِيُنْفِقَ دُو سَعَةٍ مِنْ سَعْتِهِ، وَمَنْ قُدْرَ عَلَيْهِ رِزْقٌ فَلِيُنْفِقْ مِمَّا آتَاهُ اللَّهُ﴾ (۳) ترجمہ: (کشادگی والے کو اپنی کشادگی سے خرچ کرنا چاہئے، اور جس پر اس کے رزق کی تنگی کی گئی ہو اسے چاہئے کہ جو کچھ اسے اللہ نے دے رکھا ہے اسی میں سے [حسب حیثیت] خرچ کرے)۔

رسول ﷺ کا ارشاد ہے: (وَلَهُنَّ عَلَيْكُمْ رِزْقُهُنَّ وَكَسْوَتُهُنَّ بِالْمَعْرُوفِ) (۴)

ترجمہ: (اور تمہارے ذمے ہے ان کا کھانا اور لباس، بہتر طریقے سے) (۱)

### (۲) معنوی حقوق:

**حسن معاشرت:** معنوی حقوق میں اہم ترین چیز "حسن معاشرت" ہے۔ یعنی یوں کے ساتھ ہمیشہ اچھا سلوک اور شریفانہ برداشت کر کھاجائے۔

قرآن کریم میں ارشاد ہے: ﴿وَاعْشِرُوهُنَّ بِالْمَعْرُوفِ﴾ (۲) ترجمہ: (تم ان [یوں یوں] کے ساتھ گذران کرو اچھے طریقے سے) (۳)

رسول ﷺ کا ارشاد ہے: (خَيْرُكُمْ خَيْرُكُمْ لِأَهْلِهِ) (۴) ترجمہ: (تم میں سے بہترین شخص وہ ہے جس کا اپنے گھر والوں کے ساتھ سلوک اچھا ہو) نیز ارشاد نبیؐ ہے: (إِسْتَوْصُوا بِالنِّسَاءِ خَيْرًا) (۵) ترجمہ: (عورتوں کے ساتھ حسن سلوک کے بارے میں تم میری وصیت قبول کرو)

اسی طرح ارشاد ہے: (فَاتَّقُوا اللَّهَ فِي النِّسَاءِ فَإِنَّكُمْ أَخْذَتُمُوهُنَّ بِأَمَانِ اللَّهِ وَاسْتَحْلَلْتُمْ فُرُوجَهُنَّ بِكَلِمَةِ اللَّهِ) (۶) ترجمہ: (عورتوں کے ساتھ سلوک کے بارے میں تم اللہ سے ڈرتے رہو، کیونکہ تم نے انہیں حاصل کیا ہے اللہ کی امانت کے طور پر، اور تم نے انہیں اپنے لئے جائز و حلال بنایا ہے اللہ کے نام پر)۔

(۱) یعنی شوہر کسی ٹال مٹول اور حیلے بھانے کے بغیر عمدہ اور شریفانہ طریقے سے یوں کو کھانا اور لباس مہیا کرے۔

(۲) النساء [۱۹]

(۳) غور طلب بات ہے کہ وہ معاشرہ جہاں عورت کی قطعاً کوئی حیثیت نہیں تھی، اور جہاں بیٹیوں کو زندہ در گور کر دیا جاتا تھا وہاں قرآن کریم میں عورت کے ساتھ حسن سلوک کا یتیاکیری حکم دیا گیا۔

(۴) ترمذی [۳۸۹۵] (۵) بخاری [۵۱۸۵] کتاب الرکاح، باب الوضوء بالنساء (کتاب: ۲۷، باب: ۸۰)

(۶) مسلم [۱۲۱۸] باب جنتۃ النبی ﷺ

شوہر اور بیوی کے اس مقدس رشتے کو تنجیوں اور نجشوں سے پاک اور مستحکم و پائیدار بنانے کی غرض سے قرآن و حدیث میں ایک زریں اصول یہ بتایا گیا ہے کہ بیوی کی محض خامیوں پر ہی نظر نہ رکھی جائے بلکہ اس کی خوبیوں کو بھی دیکھا جائے، ان خوبیوں پر اس کی قدر دانی کی جائے، کیونکہ یہ بات تممکن ہی نہیں ہے کہ کسی انسان میں صرف خامیاں یا صرف خوبیاں ہوں، ہر انسان میں خامیاں اور خوبیاں دونوں ہی چیزیں موجود ہو اکرتی ہیں، یہی قانون قدرت ہے، لہذا ہمیشہ بیوی کے عیوب و نقصائص اور اس کی خامیوں پر ہی نظر رکھئے اور اسے لعن طعن کرنے کی بجائے اس کے محسن کو بھی تلاش کیا جائے، اس کی خوبیوں پر اس کی تعریف کی جائے اور خوشی کا اظہار کیا جائے، تاکہ اس نازک رشتے میں کدورت و رنجش کی بجائے خوشنگواری و آسودگی پیدا ہو سکے۔

ارشادِ بانی ہے: ﴿فَإِن كَرِهْتُمُوهُنَّ فَعَسَى أَن تَكْرَهُوا شَيْئًا وَ يَجْعَلَ اللَّهُ فِيهِ خَيْرًا كَثِيرًا﴾ (۱) ترجمہ: (اگر تم انہیں ناپسند کرتے ہو تو عین ممکن ہے کہ تم کسی چیز کو ناپسند کرو جبکہ اللہ نے اس میں تمہارے لئے بہت ہی بھلائی رکھی ہو) رسول اللہ ﷺ کا ارشاد ہے: (لَا يَفْرَكُ مُؤْمِنٌ مُؤْمِنَةً، إِن كَرِهَ مِنْهَا خُلْقًا رَضِيَ مِنْهَا أَخَرَ) (۲) ترجمہ: (کوئی مومن [شوہر] اپنی مومنہ [بیوی] کو ناپسند نہ کرے، کیونکہ اگر اس کی کوئی ایک عادت اسے ناپسند ہو تو یقیناً اس میں کوئی ایسی عادت بھی موجود ہو گی جو اسے پسند ہو)

لہذا شوہر اپنی بیوی کو محض وقتی تفریح کا ذریعہ تصور نہ کرے، نہ ہی اسے محض سامانِ زینت سمجھے کہ جس کی کسی معمولی خامی یا کمزوری کی وجہ سے گویا اس کے گھر کی زینت و آرائش میں

کوئی نقص پیدا ہو جائے گا، بلکہ اسے چاہئے کہ وہ بیوی کو بھی خودا پی طرح انسان ہی تصور کرے، اور اس اٹل حقیقت کو خوب ذہن نشیں رکھے کہ اس دنیا میں کوئی ایسا انسان نہیں جو ہر عیب سے خالی ہو۔

### بیوی کے ذمے شوہر کے حقوق:

#### اطاعت و فرمانبرداری:

بیوی کے ذمے شوہر کے حقوق کے ضمن میں سب سے اہم ترین چیز شوہر کی اطاعت گزاری، فرمانبرداری اور فاشعاری ہے، جیسا کہ قرآن کریم میں ارشاد ہے: ﴿الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ وَّ بِمَا أَنْفَقُوا مِنْ أَمْوَالِهِمْ، فَالصَّالِحَاتُ قَاتَاتُ حَافِظَاتٍ لِلْغَيْبِ بِمَا حَفَظَ اللَّهُ﴾ (۱) ترجمہ: (مرد عروتوں پر حاکم ہیں اس وجہ سے کہ اللہ نے ایک کو دوسرے پر فضیلت دی ہے اور اس وجہ سے کہ مردوں نے اپنے مال خرچ کئے ہیں، پس نیک عورتیں فرمانبرداری کرنے والیاں ہیں، خاوند کی غیر موجودگی میں بحفظِ الہی نگہداشت رکھنے والیاں ہیں) اس آیت سے صراحةً مرد کی "قومیت" یعنی اپنے گھر میں اس کی "حکمرانی" ثابت ہوتی ہے۔

لیکن اس "قومیت" سے یہ مراد ہرگز نہیں کہ مرد اپنے گھر میں مطلق العنوان حکمران اور ہر سیاہ و سفید کا مالک بنا رہے، اور یہ کہ بس ہر وقت ڈنڈاٹھائے ہوئے دندناتا ہی پھرا کرے.....!

بلکہ اس قومیت سے مراد یہ ہے کہ گھر کے انتظامی امور میں اس کی رائے کو اور اسی کی مرضی

کو فوقيت حاصل ہوگی، ساتھ ہی اس فوقيت کی دو وجہات بھی بیان کردی گئیں، پہلی وجہ تو یہ ہے کہ: ”بما فضل اللہ بعضهم علی بعض“، یعنی اللہ نے ہی مرد و عورت میں سے بعض کو بعض پر فضیلت عطا فرمادی ہے، اور اسی فضیلت میں ہی یقیناً یہ بات بھی شامل ہے کہ مرد و عورت دونوں کی جسمانی ساخت اور ذہنی کیفیات کو مدنظر رکھتے ہوئے انتظامی امور چلانے کیلئے مطلوبہ ہمت و طاقت قدر تی اور فطری طور پر مرد کو ہی عطا کی گئی ہے۔  
دوسری وجہ یہ بیان کی گئی: ”وَمَا أَنْفَقُوا مِنْ أَمْوَالِهِمْ“، یعنی: ”مردوں نے اپنے مال خرچ کئے ہیں“۔

درحقیقت انسانوں کے خلق و مالک کو اپنے پیدا کردہ انسان کی فطرت و طبیعت اور اس کی پیدائشی وقدرتی صلاحیتوں کے بارے میں خوب علم ہے، اور وہ خود انسان سے بھی بڑھ کر اس بات سے واقف ہے کہ انسانوں میں سے کس کیلئے کیا چیز بہتر ہے اور کون کس ذمہ داری کو حسن و خوبی نہجا سکتا ہے؟

چنانچہ اپنے اسی علم کامل کی بناء پر ہی اس علیم و نجیر کا فیصلہ یہ ہے کہ مرد گھر سے باہر محنت و مشقت بھاگ دوڑ، جد و جہد اور کسب معاش کی ذمہ داری اٹھائے، اور عورت امور خانہ داری اور بچوں کی تربیت و نگهداری کا فریضہ انجام دے۔

☆..... گھر سے باہر محنت و مشقت کر کے گھر والوں کیلئے پیسہ کما کر لانا اور روزی روٹی کا انتظام کرنا جب مرد کی ذمہ داری قرار پائی ہے تو پھر انصاف کا تقاضا یہی ہے کہ گھر میں اسی کی مرضی اور اسی کی رائے کو فوقيت بھی حاصل ہو، کیونکہ یہ تو بڑی ہی نا انصافی ہوگی کہ مرد دن بھر خون پسینہ بہا کر جن بیوی بچوں کی غاطر روپیہ پیسہ کماتا ہے، گھر واپس لوٹنے پر اپنے انہی بیوی بچوں کے سامنے ہی اس کی مرضی اور رائے کی کوئی اہمیت و قوت نہ ہو، اور وہاں

مرضی ان لوگوں کی چلتی ہو جن کا پیٹ بھرنے کیلئے وہ شب و روز خود کو بکان اور مذہل حال کئے رکھتا ہے.....!

☆..... اور پھر اس گھر کی تیاری اور اس میں موجود سامان اور مال و اسباب کی خریداری کیلئے تمام اخراجات کا انتظام بھی تو شوہر ہی کرتا ہے، لہذا اپنے اسی گھر میں ہی اگر شوہر کی بجائے کسی اور کی مرضی چلنے لگے تو یہ سراسر نا انصافی ہو گی۔

☆..... اس کے علاوہ یہ کہ شوہر اور بیوی کا یہ رشتہ قائم کرتے وقت ”مہر“ شوہرنے ادا کیا، دیگر تمام مالی اخراجات بھی اسی کے ذمے رہے، لہذا باب انصاف کا تقاضا یہی ہے کہ اسی کی مرضی اور رائے مقدم رہے۔

اس کے بعد مذکورہ آیت: ﴿الرِّجَالُ قَوَّامُونَ عَلَى النِّسَاءِ.....﴾ میں نیک عورتوں کی صفات کے بیان میں یہ بات ذکر کی گئی کہ وہ ”فرمانبرداری کرنے والیاں ہیں“، یعنی اللہ کی بھی فرمانبرداری، اور اپنے شوہر کی بھی فرمانبرداری۔ نیز یہ کہ وہ ”شوہر کی غیر موجودگی میں حفاظت کرنے والیاں ہیں“، یعنی عفت و عصمت کی حفاظت، شوہر کی عزت کی حفاظت، اس کے گھر کی حفاظت، اس کے مال و اسباب کی حفاظت، اور اس کے بچوں کی حفاظت۔

رسول ﷺ کا ارشاد ہے: (إِذَا صَلَّتِ الْمَرْأَةُ خَمْسَهَا وَصَامَتْ شَهْرَهَا وَحَفِظَتْ فَرْجَهَا وَأَطَاعَتْ زوْجَهَا قِيلَ لَهَا ادْخُلِي الْجَنَّةَ مِنْ أَيِّ أَبْوَابِ الْجَنَّةِ شَيْئًا) (۱) ترجمہ: (عورت اگر پانچ وقت کی نماز پڑھے، رمضان کے روزے رکھے، اپنی عفت و عصمت کو محفوظ رکھے، اور اپنے شوہر کی اطاعت و فرمانبرداری کرتی رہے، تو اسے قیامت کے روز کہا جائے گا کہ: ”جنت کے جس دروازے سے چاہو تم جنت میں

داخل ہو جاؤ۔“)۔

نیز ارشاد ہے: (أَيُّمَا امْرَأٌ مَاتَتْ وَزَوْجُهَا رَاضٍ عَنْهَا دَخَلَتِ الْجَنَّةَ) (۱) ترجمہ: (جس عورت کی موت اس حالت میں واقع ہوئی کہ اس کا شوہر اس سے خوش ہو، وہ جنت میں داخل ہو جائے گی)

نیز ارشادِ نبوی ہے: (لَوْكُنْتُ أَمِرًا أَحَدًا أَنْ يَسْجُدَ لِأَحَدٍ لَا مَرْتُ الْمَرَأَةَ أَنْ تَسْجُدَ لِزَوْجِهَا) (۲) ترجمہ: (اگر [اللہ کے] سوا [کسی] کیلئے سجدہ جائز ہوتا تو میں عورت کو حکم دیتا کہ وہ اپنے شوہر کو سجدہ کرے)

شریف، نیک، پارسا و پرہیزگار اور اطاعت لگزار فرمانبردار عورت کی اعلیٰ قدر و منزلت اور بلند رتبہ و مقام کے بارے میں خاتم الانبیاء والمرسلین، سید الاولین والآخرین علیہ افضل الصلاۃ و اتم التسلیم کی یہ معروف حدیث ملاحظہ ہو جس میں آپ ﷺ نے نیک و صالحہ عورت کو دنیا کی سب سے بہترین نعمت اور قیمتی ترین سرمایہ قرار دیا ہے، ارشادِ نبوی ہے: (خَيْرُ مَتَاعِ الدُّنْيَا : الْمَرْأَةُ الصَّالِحةُ) (۳) ترجمہ: (دنیا کی سب سے بہترین نعمت ”نیک عورت“ ہے)۔



(۱) ترمذی [۱۱۶۱]

(۲) ترمذی [۱۱۵۹] باب ماجاء في حق الزوج على المرأة۔

(۳) مسلم [۱۳۶۷] باب ”خیر متعال الدُّنْيَا الْمَرْأَةُ الصَّالِحةُ“۔

### قرابت داروں کے ساتھ حسن سلوک:

دینِ اسلام میں انسان کو اپنے قرابت داروں کے ساتھ حسن سلوک، صدر حسی، ان کی عزت و تکریم، خدمت و خیرگیری، دکھنے کے میں شرکت اور بوقتِ ضرورت ان کی ہر ممکن مالی و اخلاقی مدد و اعانت کی بہت زیادہ تاکید و تلقین کی گئی ہے، اور اس چیز کو دنیا و آخرت میں باعثِ خیر و برکت اور سعادت مندی کا ذریعہ و سیلہ قرار دیا گیا ہے۔

جبکہ اس کے برعکس قرابت داروں کے ساتھ بدسلوکی، قطعِ رحمی، اور ان کی حق تلفی کو انسان کیلئے موجبِ لعنت و نحسوت، عمر میں کمی اور رزق میں نیگی و بے برکتی کا سبب بتایا گیا ہے۔

قرآن کریم میں اسی چیز کی اہمیت کی طرف توجہ دلاتے ہوئے اہل ایمان کو تنبیہ کی گئی ہے، ارشادِ ربانی ہے: ﴿وَ اتَّقُوا اللَّهُ الَّذِي تَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَّقِيبًا﴾ (۱) ترجمہ: (اس اللہ سے ڈر جس کے نام پر تم ایک دوسرا سے مانگتے ہو اور رشتہ ناطے توڑنے سے بھی بچو، بے شک اللہ تم پر نگہبان ہے) اسی طرح ارشاد ہے: ﴿وَآتِ ذَا الْقُرْبَى حَقَّهُ﴾ (۲) ترجمہ: (قربات دار کو اس کا حق ادا کرو)

نیز ارشاد ہے: ﴿..... وَ آتِي الْمَالَ عَلَىٰ حُبِّهِ ذَوِي الْقُرْبَى .....﴾ (۳) ترجمہ: (..... اور یہ کہ مال کی محبت کے باوجود جو کوئی اپنے مال میں سے دیتا رہا قرابت داروں کو.....)

اسی طرح قرآن کریم میں اہل ایمان کی صفات کے تذکرہ میں ان کی ایک یہ صفت بھی بیان

کی گئی ہے: ﴿وَالَّذِينَ يَحْصُلُونَ مَا أَمْرَ اللَّهُ بِهِ أَنْ يُوصَلَ﴾ (۱) ترجمہ: (اور اللہ نے جن چیزوں کو جوڑے رکھنے کا حکم دیا ہے وہ انہیں جوڑتے ہیں)

نیز ارشاد ہے: ﴿فَهَلْ عَسِيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتُقْطِعُوا أَرْحَامَكُمْ أُولَئِكَ الَّذِينَ لَعَنَهُمُ اللَّهُ فَأَصَمَّهُمْ وَأَعْمَى أَبْصَارَهُمْ﴾ (۲) ترجمہ: (او تم سے یہ بھی بعید نہیں کہ اگر تم کو حکومت مل جائے تو تم زمین میں فساد برپا کر دو اور رشتے ناتے توڑا دلو، یہی توهہ لوگ ہیں جن پر اللہ نے لعنت کی ہے اور جنہیں ہبرا بنا دیا ہے اور آنکھوں کی روشنی چھین لی ہے)

رسول ﷺ کا ارشاد ہے: (مَنْ سَرَّهُ أَنْ يُمَدَّلَةً فِي عُمُرِهِ وَيُرَادَ فِي رِزْقِهِ فَلَيَبْرُرَ وَالْدَّيْرَ وَلَيَحِلَّ رَحْمَهُ) (۳) ترجمہ: (جس کسی کی خواہش ہو کہ اس کی عمر طویل ہو اور اس کے رزق میں اضافہ ہو، اسے چاہئے کہ وہ اپنے والدین کے ساتھ اچھا سلوک، اور رشتے داروں کے ساتھ صدر حجی کرے)

قربات داروں میں سے مستحق و محتاج افراد کی خبر گیری اور ان کی مدد و اعانت پر دو ہرے اجر و ثواب کی خوشخبری دی گئی ہے، ایک ثواب صدقہ و خیرات کا، اور دوسرا ثواب صدر حجی کا، جیسا کہ رسول ﷺ کا ارشاد ہے: (الصَّدَقَةُ عَلَى الْمِسْكِينِ صَدَقَةٌ، وَعَلَى ذِي الرَّجْمِ ثَنَتَانٌ : صَدَقَةٌ وَصَلَةٌ) (۴) ترجمہ: (کسی مسکین کو صدقہ دینا تو محض صدقہ ہی ہے، جبکہ کسی رشتے دار کو صدقہ دینے میں دونیکیاں ہیں، یعنی ”صدقہ“ اور ”صدر حجی“)۔

☆..... جبکہ اس کے برعکس ”قطع حجی“، یعنی قربات داروں سے قطع تعلق، ان کے ساتھ

(۱) الرعد [۲۱] یعنی شتوں اور قراتبوں کو توڑتے نہیں بلکہ انہیں جوڑے رکھتے ہیں، یعنی صدر حجی کرتے ہیں۔

(۲) محمد [۲۳] [۱۳۲۲۵] (۳) احمد [۲۵۸]

(۴) ترمذی [۲۵۸] [باب ماجاء في الصدقية على ذي القرابة -

بدسلوکی، یا کسی بھی شکل میں انہیں صدمہ، نقصان، اور اذیت پہنچانے کو اور ان کی دل آزاری کو گناہ کبیرہ قرار دیا گیا ہے، اور اس چیز کی نہایت سختی کے ساتھ ممانعت کی گئی ہے، اس گناہ عظیم کی قباحت و شاعت کا، نیز اس معلمے کی انتہائی نزاکت کا اندازہ اس بات سے سخوبی کیا جاسکتا ہے کہ اس کے مرتكب شخص کیلئے آخرت میں گرفت اور عذاب کے ساتھ ساتھ مزید یہ کہ دنیا میں ہی فوری سزا اور تباہی و بر بادی کی خبر دی گئی ہے۔

چنانچہ رسول ﷺ کا ارشاد ہے: (مَا مِنْ ذَنْبٍ أَجْدَرُ أَنْ يُعَجِّلَ اللَّهُ إِصَاحِبَهُ  
الْعُقُوبَةُ فِي الدُّنْيَا مَعَ مَا يُدْخِلُهُ فِي الْآخِرَةِ مِنَ الْبَغْيِ وَقَطِيعَةِ الرَّحْمِ) (۱) ترجمہ: (کوئی گناہ ایسا نہیں ہے کہ جس کے مرتكب شخص کو اللہ کی طرف سے آخرت میں سزا کے ساتھ دنیا میں ہی فوری سزادی جاتی ہو، سوائے ظلم و زیادتی کے، اور قطع رحمی کے) یعنی ظلم و زیادتی و ناصافی، اور اسی طرح قطع رحمی کا مرتكب انسان آخرت میں عذاب اور سزا بھگتے سے قبل دنیا میں بھی اللہ کی طرف سے سزا بھگتے گا، کامیابوں کے تماضر اسباب وسائل کی فراہمی و فراوانی کے باوجود دنیا کا می، زوال و انحطاط، اور تباہی و بر بادی اس کا مقدر بنے گی، یہی قانونِ قدرت ہے، جسے کوئی بدل نہیں سکتا۔

اللہ تعالیٰ تمام اہل ایمان کو دنیا و آخرت کی بر بادی سے محفوظ و مأمون رکھیں۔



(۱) ترمذی [۲۵۱] [۲۵۲] باب: ۷۵ میں ابوبکر صفتۃ القیمتۃ والرقائق والورع۔  
نیز: بخاری فی الأدب المفرد [۲۷] باب عقوبة قاطع الرحمن فی الدنيا۔ (باب نمبر: ۳۳)

### پڑوئی کا احترام:

دینِ اسلام کی تعلیمات وہ دیانت کی روشنی میں ہر انسان کیلئے سب ہی کے ساتھ عزت و احترام کا برداشت اور رکھنا، ہر ایک کے ساتھ خوش اخلاقی و خندہ پیشانی سے پیش آنا اور کسی بھی قسم کی بدسلوکی، اذیت رسانی اور نقصان پہنچانے سے باز رہنا ضروری ہے۔

البته چونکہ کسی بھی انسان کی خوش اخلاقی یا بد اخلاقی سے دیگر عام انسانوں کی بنسیت اس کے پڑوئی براہ راست متاثر ہوتے ہیں، اس لئے پڑوئیوں کے ساتھ حسن سلوک اور خوش اخلاقی کی خاص تاکید و تلقین کی گئی ہے۔

قرآن کریم میں ارشاد ہے: ﴿وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالوَالَّدِينِ إِحْسَانًا وَبِذِي الْقُرْبَى وَالْيَتَامَى وَالْمَسَاكِينِ وَالجَارِ ذِي الْقُرْبَى وَالجَارِ الْجُنْبِ وَالصَّاحِبِ بِالْجَنْبِ وَابْنِ السَّبِيلِ وَمَا مَلَكتْ أَيمَانُكُمْ إِنَّ اللَّهَ لَا يُحِبُّ مَنْ كَانَ مُخْتَالًا فَخُورًا﴾ (۱) ترجمہ: (اور تم اللہ کی عبادت کرو اور اس کے ساتھ کسی کو شریک نہ کرو اور مال باپ کے ساتھ سلوک و احسان کرو، اور رشتہ داروں سے اور تیباوں سے اور مسکینوں سے اور قرابت دار ہمسایہ سے اور اجنہی ہمسایہ سے اور پہلوکے ساتھی سے اور مسافر سے اور ان سے جو تمہارے قبضہ میں ہیں، یقیناً اللہ تعالیٰ تکبر کرنے والوں اور شجاعی خوروں کو پسند نہیں فرماتا)

اس آیت مبارکہ کی روشنی میں یہ بات واضح ہوئی کہ پڑوئیوں کے تین درجات و مراتب ہیں: سب سے پہلا درجہ ہے: وَالجَارِ ذِي الْقُرْبَى یعنی وہ پڑوئی جس کے ساتھ رشتہ

داری کا تعلق بھی ہے، اس پڑوی کے ساتھ دوہر تعلق ہونے کی وجہ سے اس کا مقام و رتبہ اور اس کا حق بھی زیادہ ہے، لہذا اس کے ساتھ حسنِ سلوک کی اہمیت بھی زیادہ ہے۔  
دوسرے درجہ ہے: **وَالْجَارِ الْجُنْبِ** یعنی محض برابر میں رہنے والا یا نہ سایہ یعنی وہ شخص جو صرف پڑوی ہے اور اس کے ساتھ رشتہ داری کا کوئی تعلق نہیں ہے، اس کے ساتھ بھی حسنِ سلوک ضروری ہے، اگرچہ وہ غیر مسلم ہو۔

تیسرا درجہ ہے: **وَالصَّاحِبِ بِالْجَنِبِ** یعنی وہ شخص جو مختصر مدت کیلئے اور محض تھوڑی اسی دیر کیلئے قرب و جوار میں موجود ہو، مثلاً ہم جماعت افراد ہم پیشہ لوگ، دفتر کے ساتھی، یا کسی مسافر خانے میں، ہوائی جہاز میں، ریل میں یا بس میں آس پاس موجود لوگ، یا کسی جگہ قطار میں لگے ہوئے کچھ لوگ جو ساتھ ساتھ کھڑے ہوں، اگرچہ باہم ایک دوسرے کیلئے وہ سب اجنبی ہوں، نہ کسی کا نام معلوم ہو، نہ یہ علم ہو کہ ان میں سے کس کا کیا مذہب ہے؟ کس ملک یا کس علاقے سے تعلق ہے.....؟ مگر مذکورہ بالا آیت کی رو سے وہ سب بھی باہم ایک دوسرے کیلئے ”پڑوی“ ہیں اور ان کیلئے آپس میں حسنِ سلوک اور عزت و احترام کا رو یہ رکھنا نیز باہم بد سلوکی و ایذا اور سانی سے باز رہنا ضروری ہے۔

رسول ﷺ کا ارشاد ہے: (مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَا يُؤْذِنَ جَارَةً) (۱) ترجمہ: (جو کوئی اللہ پر اور قیامت کے دن پر ایمان رکھتا ہو وہ پڑوی کو تکلیف نہ پہنچائے) (۲) ترجمہ: (اللَّهُ كَفِيرٌ وَرَسُولُ اللَّهِ ؟ قَالَ : الَّذِي لَا يَأْمُنُ جَارَةً بَوَايقَةً)

نیز ارشاد ہے: (وَاللَّهُ لَا يُؤْمِنُ ، وَاللَّهُ لَا يُؤْمِنُ ، وَاللَّهُ لَا يُؤْمِنُ ، قَيْلَ : مَنْ يَا رَسُولَ اللَّهِ ؟ قَالَ : الَّذِي لَا يَأْمُنُ جَارَةً بَوَايقَةً) (۲) ترجمہ: (اللَّهُ كَفِيرٌ وَ

(۱) بخاری [۲۰۱۸] کتاب الادب۔ نیز: مسلم [۳۷] کتاب الایمان۔

(۲) مسلم [۳۶]

شخص مومن نہیں، اللہ کی قسم وہ شخص مومن نہیں، اللہ کی قسم وہ شخص مومن نہیں، عرض کیا گیا: یا رسول اللہ! وہ کون شخص ہے؟ آپ نے ارشاد فرمایا: ”وَهُوَ الْخَلِيلُ الْمُؤْمِنُ جَسَّ دُعَائِكَ الْمُبَارَكِ“ (شرا توں اور ایذا اور سانیوں سے محفوظ نہ ہوں)۔

اسی طرح ایک بار رسول ﷺ کے سامنے کسی عورت کے بارے میں یہ تذکرہ ہوا کہ وہ بہت زیادہ نفل نمازوں اور صدقہ و خیرات وغیرہ کا اہتمام والالتزام کرتی ہے، مگر یہ کہ اس کے پڑوئی اس کی تلخ کلامی اور زبان درازی کی وجہ سے بہت بیزار رہتے ہیں۔ آپ ﷺ نے یہ سن کر فرمایا: هی فی النَّارِ لِيَعْنِي: ”اس کا ٹھکانہ جہنم میں ہے۔“

اس کے بعد کسی عورت کے بارے میں یہ تذکرہ ہوا کہ وہ نفل عبادات کا کوئی خاص اہتمام نہیں کرتی مگر یہ کہ اس کے پڑوئی اس کے حسن سلوک کی وجہ سے آسودہ و مطمئن ہیں، آپ نے فرمایا: هی فی الْجَنَّةِ لِيَعْنِي: ”عورت جنت میں جائے گی۔“ (۱)

اسی طرح ارشاد ہے: (مَا آمَنَ بِيَ مَنْ بَاتَ شَبَعَانَ وَجَارُهُ جَائِعٌ إِلَى جَنَّةٍ وَهُوَ يَعْلَمُ) (۲) ترجمہ: (اس شخص نے مجھ پر ایمان قبول نہیں کیا جو رات کو پیٹ بھر کر سو جائے، حالانکہ اس کا پڑوئی بھوکا ہو اور اسے اس بات کا علم بھی ہو)۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ، وَثُبُّ عَلَيْنَا إِنَّكَ أَنْتَ  
الْتَّوَابُ الرَّحِيمُ،

سُبْحَانَ رَبِّ الْعَزَّةِ عَمَّا يَصِفُونَ،

وَسَلَامٌ عَلَى الْمُرْسَلِينَ، وَالْحَمْدُ لِلَّهِ رَبِّ الْعَالَمِينَ.

(۱) احمد [۹۶۷۳]

(۲) مجمع الزوائد جلد: اصنف: ۱۶ بحوالہ: الطبرانی والبزار۔ نیز: بخاری فی الأدب المفرد [۱۱۲] بعض روایات میں ”ما آمن بی“ کی بجائے ”لیس منا“ اور ”الی جنبہ“ کی بجائے ”الی جانبہ“ کے الفاظ وارد ہوئے ہیں۔

